




# భారత వస్ర సమస్య

---



బహుత్తమ పబ్లికేషన్సు

పుల్లంపేట



# భారత వస్త్ర సమస్య

(చేనేత పరిశ్రమ)

గ్రంథకర్తలు:

శ్రీ తాడివర్తి శ్రీ కంఠశు, బి. ఏ., ఎల్. ఎల్. బి.

ప్రథమ అభిలభారత చేనేతపారిశ్రామిక సంఘమాణి అధ్యక్షుడు.  
(పదాస న్యాయమూర్తి, ఆంధ్రరాష్ట్ర) కాంగ్రెసు ఎన్నికల న్యాయస్థానము.

★

శ్రీ కార్యంపూడి నాగేంద్రుడు, బి. ఏ., బి. ఇడి.

ప్రథమ అభిలభారత చేనేతపారిశ్రామిక సంఘమాణి కార్యదర్శి.  
“నేతపరిశ్రమ” సంపాదకుడు.



బహుత్తమ పబ్లికేషన్సు

పుల్లంపేట



ఈనాడు  
గ్రామసీమల్లో  
చాచిచాలని జీవనభృతితో  
జెక్కలు విఱచుకుంటూ  
చెమబోడ్చి చాకిరిచేసి  
భావిభారత భాగ్యోదయ కాంక్షలో  
సోదర మానవుల అభిమానాన్ని కప్పిపుచ్చే  
ఖద్దరు వస్త్రముల సుత్పత్తిచేయు  
పారిశ్రామిక సోదరులకు  
అంకితము



బహూత్తమ పల్లి కేషన్సు  
పుల్లంపేట (కడప జిల్లా)

## విన్నపము

ప్రాచీనకాలంనుంచీ భారత నాగరికతతోపాటు భారత చేనేతపరిశ్రమ ప్రసిద్ధినందినది. పందొమ్మిదవ శతాబ్దారంభము వరకు మన వస్త్రపరిశ్రమ కేవలం ఖద్దరు పరిశ్రమగానే ఉండేది. 1813 వ సంవత్సరము వరకు వడికి నేసి మనదేశం తన సంపూర్ణావసరాన్ని తీర్చుకొనుటయే గాక ఇతరదేశాలకు కూడ వస్త్రాలను ఎగుమతి చేసింది. స్వదేశి విదేశి మిల్లులు బయలుదేరిన తర్వాత పాశ్చాత్య నాగరికతతోపాటు ప్రజలకు మిల్లుగుడ్డపై వ్యామోహం పెచ్చింది. తూర్పుఇండియా సంఘమరంతాలతో ప్రారంభమైన చేనేతపరిశ్రామిక పతనం మిల్లుల పెంపకంతో తీవ్రరూపం దాల్చింది. కాని యిప్పటికీ మనభారత గృహపరిశ్రమ లబ్ధో ప్రధానమైనది చేనేతపరిశ్రమయే.

ఈ చేనేతపరిశ్రమ రెండుకోట్ల మందికి జీవనాధారమై ఉంది. భారత స్వాతంత్ర్యోద్యమమునకు ఖద్దరు తారక మంత్రమని గాంధీమహాత్ముడు 1921 నుండి ప్రబోధించుచున్నాడు. అందునిమిత్తమే అఖిలభారత చరఖాసంఘము (A. I. S. A.) స్థాపింపబడినది. గ్రామపరిశ్రమల సంఘము కూడ తదభివృద్ధికై పనిజేయుచున్నది, భారతావనిపై మహాత్ముడు చరఖాను పునరుద్ధరించి పాతికసంవత్సరములైనది. మహాత్ముని దృక్పథమున చరఖా కామధేనువు. భారతీయులపాలిటి కల్పవృక్షము. భారతజాతీయ ఆర్థికాభి

వృద్ధికి జీవకర్ర. భారత స్వాతంత్ర్యయోధులకు సమరాంగణమున ప్రబలాయుధము. సత్యాగ్రహులకు ఖడ్గరు బాహ్య చిహ్నము. వేయేల! దీనజనోద్ధరణకు నారాయణావతారము. ఈ కాలమున చరఖాను త్రిప్పటయే కర్మయోగమని మహాత్ముని గీతావ్యాఖ్యానము. భారతదేశ సాభాగ్యమునకు, గ్రామవస్తు స్వయంసమృద్ధక సిద్ధాంతమునకు ఖడ్గరేశరణ్యమని మహాత్ముడు ఉద్ఘాటించుచున్నాడు.

అందువల్ల వస్తుపరిశ్రమను గృహపరిశ్రమగానే ఉంచి ఖడ్గరు వ్యాప్తిగావింపవలయునని సిద్ధాంతము. కాంగ్రెసు కూడ ఇప్పటివరకు అదే సిద్ధాంతముతో పని జేయుచున్నది. క్రిందటి కాంగ్రెసు మంత్రివర్గము ఖడ్గరు పరిశ్రమాభివృద్ధికి ద్రవ్యసహాయము కావించినది. ప్రస్తుతం శ్రీ ప్రకాశంగారి ఖాదీ ప్రణాళిక మహాత్ముని సిద్ధాంత ఫలితమే. ఖాదీప్రణాళిక గ్రామాలకు వస్తుసమస్యను పరిష్కారము చేయుటయేగాక, సంవత్సరంలో ఆరు మాసాలు పనిలేని గ్రామీణులకు ఉపవృత్తిని కల్పించి, ఆర్థికాభివృద్ధికి దోహతమొసంగి తద్వారా గ్రామ పునరుద్ధరణ, దేశ కళ్యాణములకు పునాదివేయుచున్నది.

ఇటీవల మన దేశంలోనేగాక ప్రపంచమంతటా, కుటీర పరిశ్రమల తత్వాన్ని, ఆర్థికశక్తిని ఆర్థికశాస్త్రజ్ఞులు పరిశీలిస్తున్నారు. “గాంధీజీ ఖడ్గరు అభివృద్ధినిగూర్చి చేస్తున్న నిరంతరప్రచారము కేవలం వట్టి భావోద్రేకంకాదనీ, గ్రామీణులను పేదరికమునుండి రక్షించి వారి జీవితప్రమాణముల హెచ్చించేటందుకు కావించే ఆచరణయోగ్యమైన కార్య

కలాపము” అని ప్రొఫెసర్ జి. డి. హెచ్. కోల్ వంటి సుప్రసిద్ధ బ్రిటిషు ఆర్థిక తత్వవేత్త కూడా అంగీకరించెను. నేటి కేంద్రప్రభుత్వాధ్యక్షుడైన జవహర్ లాల్ నెహ్రూ పండితుడు ఈ అభిప్రాయముతో నేకీభవించుచు ఇందంత ర్భూతమైయున్న వికేంద్రీకరణ సిద్ధాంతమును (Decentralisation) హెన్రీ ఫోర్డ్ (Henry Ford) వంటి అమెరికా సారిశ్రామికవేత్త కూడ బలపరచుచున్నాడని తన (“The Discovery of India”) అను గ్రంథములో స్పష్టపరచెను.

కాంగ్రెసు వారిలో మహాత్ముని ఖద్దరు సిద్ధాంతమును అర్థముచేసుకొని హృదయపూర్వకముగ ఆచరించదలచు కొన్నవారెవరో, అందుకు వ్యతిరేకులెవరో శ్రీ ప్రకాశం గారి ఖాదీ విధానంవల్ల బయటపడినారు. దేశంలోని కొందరు నాయకులు, మిల్లు యజమానులు, పత్రికలవాడు ఈ సిద్ధాంతమును వ్యతిరేకించిరి.

నేడు మన వస్త్రసమస్య అఖిలభారత సమస్యగా మారిపోయినది. కనుక ఖద్దరు విధానాన్ని భారతప్రభుత్వం ఆచరణలో పెట్టుట మంచిది కాని రాష్ట్రీయప్రభుత్వాలు ప్రవేశ పెట్టుట మంచిదికాదని కొందఱి అభిప్రాయము. కాని కాంగ్రెసు సిద్ధాంతములను అమలుపరచుటలో మొదటినుండి మనరాష్ట్రమే ముందంజవేస్తున్నది కదా! మధ్యనిషేధం లోను, హరిజనసమస్య పరిష్కారంలోను అగ్రతాంబూలం మందే! ఖద్దరు ప్రణాళికను కూడ శ్రీ ప్రకాశంగాడు మన రాష్ట్రంలో ప్రవేశ పెట్టి మదరాసుయొక్క విశిష్టతను నిల

బెట్టిరి, బొంబాయిరాష్ట్రం కూడా యీ విధానాన్ని అనుసరించే సూచనవచ్చింది. ఈ విధానాన్ని యితర రాష్ట్రాలున్నూ ఆచరిస్తే, అప్పుడది అఖిలభారత వస్త్రసమస్యను తప్పక పరిష్కారము చేస్తుంది.

ఈ ఖద్దరు విధానము భారతదేశ కళ్యాణమునకు, గ్రామ ఆర్థికసాంఘిక స్వయంసమృద్ధక సిద్ధాంతమునకు ఎంత వరకు ఉపయోగపడుచున్నదో స్పష్టము చేయుటకే మేమీ రచనకు బానితిమి, దేశాభిమానులు నిష్పాక్షిక దృష్టితో భారతపరిశ్ర చరిత్రను సింహావలోకనం చేసినచో మా అభిప్రాయములతో తప్పక ఏకీభవింప గలరని మా విశ్వాసము.

మంగళగిరి, }  
1-12-46.

ఇట్లు,  
తాడిపత్రి శ్రీ కంఠము  
కార్యంపూడి నాగేంద్రుడు.

# విషయ సూచిక

శీఙ్

1 వ. అధ్యాయం:— ప్రారంభము. 1

ప్రాచీన వైభవము — పరిశ్రమకు ప్రసిద్ధినందిన ప్రదేశములు —  
పనితనము.

2 వ. అధ్యాయం:— పరివర్తనము. 12

కంపెనీవారు పెట్టిన బాధలు-ఇంగ్లండులోని నిరోధక చర్యలు  
- క్రొత్త పరికరముల యభివృద్ధి - ఇంగ్లండు ఎగుమతి వ్యాపార  
అభివృద్ధి కై విచారణ కమిటీలు - రైళ్ళ వ్యాప్తి, విదేశ వస్త్రాల  
దిగుమతులు, దుప్ప ఫలితాలు - మన దేశములో గృహపరిశ్ర  
మల క్షీణత - మన దేశములో నూలు, బట్టల మిల్లులు - 1914  
- 1918 ముద్దకాలము - యుద్ధానంతరము 1918—1926-  
వ్యాపార మాంద్యము, ఆర్థిక దుర్భిక్షము—1930 తర్వాత  
చేనేత పారిశ్రామికల స్థితి—రాష్ట్రీయ ప్రభుత్వాలు, సంస్థా  
నాలు అవలంబించిన విధానము—ఇండియా ప్రభుత్వ ద్రవ్య  
సహాయము—విషయ సేకరణ సంఘము.

3 వ. అధ్యాయం:— ప్రత్తి: రాటం. 40

4 వ. అధ్యాయం:— చేనేత పరికరములు. 49

5 వ. అధ్యాయం:— చేనేత చిత్రకళ. 55

కళాప్రాశస్త్యము—చిత్రవస్త్ర నిర్మాతలు.

6 వ. అధ్యాయము:— చేనేత సహకార సంఘాలు. 63

సహకారోద్యమ చరిత్ర—కేంద్ర ప్రభుత్వ ద్రవ్య సహాయము,

7 వ. అధ్యాయం:— చేనేత ఉద్యమము. 69

పారిశ్రామికత సాంఘిక, రాజకీయ ఆర్థిక దుస్థితి—చేనేత  
సభలు—నూలుకొరత, రేషను పద్ధతి—అభిలభారత నూలు  
పంపక విధానము—చేనేతబట్టల ధరలకంట్రోలు.

8 వ. అధ్యాయం:— చేనేత రక్షణయంత్రాలు. 84

రేషన్ల తాలూకాలో యంత్ర--బాపట్ల తాలూకాలో యంత్ర--  
కడపజిల్లాలో యంత్ర— 'నేతపరిశ్రమ పత్రిక'—చేనేత  
విద్యాలయములు.

9 వ. అధ్యాయం:—మద్రాసు ప్రభుత్వ వస్త్ర ప్రణాళిక. 89

ఖాదీతత్వము—ఖాదీ ఆర్థిక సిద్ధాంతము—మనకు కావలసిన  
వస్త్రములన్నియు చేమగ్గములు సప్లయచేయగలవా?—చేమగ్గము  
ఆర్థికంగా సౌష్ఠవమైనది--మద్రాసు ప్రభుత్వ ప్రణాళికా  
స్వరూపము—మిల్లు యజమానుల దృక్పథము—ప్రత్తిపంట  
దార్ల దృక్పథము—ప్రత్తి పంటదారులకు శ్రీ ప్రకాశంగారి  
సమాధానము—ప్రేట్ కాన్సిలు దృక్పథము—పత్రికల విమర్శ  
నలు—చేనేత పారిశ్రామికత స్థితి—ఎగుమతి దిగుమతి  
వ్యాపారములు—నిర్మాణకార్యక్రమ వ్యాప్తి, భారత స్త్రీల,  
సహకారము—రాటస్వరూపము అభివృద్ధి—ప్రణాళికలోని  
గొప్పతనము—విమర్శకులకు శ్రీ ప్రకాశంగారి సమాధానము  
—విమర్శకులకు మహాత్ముని సమాధానము—రాష్ట్రపతి  
కృపాలిని అభిప్రాయము—శ్రీ ప్రకాశంగారి ప్రణాళిక;  
పింహావలోకనము.






సవ్యభారత భాగ్యవిధాత

మ హా త్మ గాంధీ


[ By kind Permission from  
Jateeya Jnana Mandir, Madras ]





“పద్యకాలి పితామహ”

శ్రీ. శ్రీ. శ్రీమాన్ కార్యంపూడి  
జెంకట కృష్ణశతావధానిగారు.



(శ్రీ)మాన్ కార్యంపూడి:  
రమాకాంత కవిగారు.



జెన్నరాల్స్ ప్రధానామాత్యులు

ఆంధ్ర కేశరి

(శ్రీ) టంగుటూరి ప్రకాశం పంతులుగారు

[By kind Permission from Navodaya Madras]



గ్రంథకర్తలు:

శ్రీ తాడిపత్తి శ్రీ కంఠంగారు, బి. ఎ., ఎల్. యల్. బి.,

శ్రీ కార్యంపూడి నాగేంద్రుడుగారు, బి. ఎ., బి. ఇడి.



బి. శే. శ్రీ తాడిపత్తి శ్రీరాములుగారు

‘పద్మకాలి’ ‘సంస్కార’ సంపాదకులు

‘సరి కొత్తచావు’ కర్తలు

# భారత వస్త్ర సమస్య



“మనుజుల కెల్ల వేశ వభిమానధనంబు లొసంగి గౌరవిం  
చిన మన వస్త్రకారకుల జీవకళఁ పునరుద్ధరింపగా  
ననువగు కాలమిద్ది, బుధులార! నశించిన వృత్తివిద్యలఁ  
మనిచి దిగంతర స్థలం మాతృకకల్ వెలయింపజూనుడీ.”

ప్రాచీనకాలంలో మన భారతదేశం ప్రపంచ మంతటాకీ ఆదర్శప్రాయంగా ఉండేది. మన దేశాన్నుంచీ, మన విజ్ఞాన్నానుంచీ, మన పరిశ్రమలనుంచీ, మన నాగరకత నుంచీ, పరదేశస్థులు ఎన్నోవిషయాలు నేర్చుకున్నారు. మన నాగరికత, మన విజ్ఞానం, మనవస్త్రపరిశ్రమ, మన సాంప్రదాయాలు, మన ఆచారాలు విదేశస్థులచే వేనోళ్ళ ప్రశంసించబడినవి. కాని కాలచక్రం తిరిగి పోయింది. నేడు మనదేశం విదేశ పరిపాలకులక్రిందికి పోయింది. మనదేశస్థితి పూర్తిగా మారిపోయింది. నేడు మనదేశం ఇతరదేశాలకంటే అన్ని విధాల వెనుకబడింది. సాంఘిక, రాజకీయ, ఆర్థిక, పారిశ్రామిక, వైజ్ఞానిక, ఆరోగ్యాది పెక్కువిషయాలల్లో మనం వెనుకబడి పోయాం. మనదేశానికి సర్వతోముఖ వికాసం కావాలంటే స్వాతంత్ర్యం అవసరమని జాతీయవాదులు వక్రొనించుచున్నారు. మనదేశం సంపూర్ణ స్వాతంత్ర్యస్థితికై గాంధీమహాత్ముని నాయకత్వమున తీవ్రమగు శాంతియుద్ధాన్ని సాగించుచున్నది. స్వరాజ్యప్రాప్తికి రాట్నచక్రమే విష్ణుచ

క్రమని, ఖద్దరే తారకమంత్రమని గాంధీమహాత్ముడు శంఖారావము చేయుచున్నాడు. భారతదేశసాభాగ్యమునకు గృహపరిశ్రమలే శరణ్యమని గాంధీ ప్రణాళిక సూచించుచున్నది.

గృహపరిశ్రమల్లో ప్రధానమైనది చేనేత పరిశ్రమ. వ్యవసాయం తరువాత ఎక్కువమంది ప్రజలకు జీవనోపాధి కల్పించుచున్నది. నేటికిని మనచేనేతపరిశ్రమ ఒక కోటి మంది చేనేతపారిశ్రామికులకు జీవనోపాధి కల్పించుచున్నది. చేనేతపరిశ్రమకు సంబంధించిన ఉపవృత్తులు మరియు కోటిమందికి జీవనోపాధిని కల్పించుచున్నవి.

### ప్రాచీన వైభవము

ఒక దేశంగాని, ఒకసంఘంగాని, ఒక వ్యక్తిగాని తనభవిష్య దభివృద్ధిని కోరినచో తన ప్రాచీన చరిత్రను సంపూర్ణంగా అర్థము చేసుకొనవలెను. తన ప్రాచీన చరిత్రనుబట్టి తనభావిజీవిత నాకను సురక్షితముగా గమ్యస్థానాన్ని చేర్చుకొనకలుగును.

భారతదేశం వస్త్ర పరిశ్రమకు పుట్టినిల్లు. ప్రపంచము లోని యితర ప్రజలందరు వస్త్రములంటే ఏమిటో తెలియనినాడు, చెట్ల ఆకులు, పట్టలచేతనే తమ నగ్నతన కప్పి పుచ్చుకున్న కాలం నాటికే మనభారతదేశం వస్త్రపరిశ్రమలో అగ్రస్థానం వహించింది. మన భారతదేశ వస్త్రపరిశ్రమ మనవేదములకంటే అతి ప్రాచీనమైనది. ఋగ్వేదకాలం నాటికే (అనగా యిప్పటికి 14000 సంవత్సరముల నాటికి పూర్వమే) భారతీయవస్త్ర నిర్మాతయొక్క శిల్పకళావైభ

## ప్రాచీన వైభవము

వము ప్రసిద్ధికెక్కినది. వస్త్రనిర్మాణశిల్ప పారిభాషిక శాస్త్రముల నెరుపుచెచ్చుకొని వేదములు తమభాషకు అలంకారములు కావించుకొన్నవి. మానవ జీవితంలోని కష్టసుఖాల వస్త్రంలోని పడుగుపేకలవలె నున్నవని పోల్చబడినది. స్త్రీలుకూడా నేత పరిశ్రమలో ప్రత్యేక నైపుణ్యం కలియున్నట్లు అధర్వణవేదం చెప్పుచున్నది. వరుడు వివాహమై మొదటిదినమున, వధువుచే తయారుచేయబడిన వస్త్రము ధరించు ఆచారముండినట్లు అధర్వణవేదము చెప్పుచున్నది. దీనినిబట్టి వేదకాలంలో వడుకుట, నేయుట అనునవి ప్రజాసామాన్యమునకు చాల పరిచయము కలిగినట్లు స్పష్టపడుచున్నది. ఋగ్వేదకాలమునాటికే మిక్కిలి సన్ననివస్త్రముల ఉత్పత్తిగలదు.

ఇట్లే స్మృతి పురాణేతిహాసములలో మన పరిశ్రమ యొక్క ఔన్నత్యమును గూర్చిన ప్రశంసలు చాల కానవచ్చుచున్నవి. 10 పలములనూలు సరిజేయగా 11 పలములగునని మనుస్మృతిలో నున్నది. భారతభాగవత రామాయణాది పురాణములలో మన పట్టు, ఉన్ని, దూదివస్త్రముల గూర్చిన అంశములు చాలగలవు. ధర్మరాజు రాజసూయ యాగమునకు కర్నాటరాజులు పట్టువస్త్రములను, పాండ్య చోళరాజులు సన్ననిదుకూలములను, గుజరాత్ రాజులు ఉన్ని జరీతో నేయబడిన వస్త్రములను కాన్కలుగా దెచ్చిరి.

వేదకాలములోను స్మృతుల కాలంలోను వడుకుట అనేది గృహపరిశ్రమగా ప్రతిగృహిణి ఆచరిస్తూ ఉండేది. ఈ నాడుకూడ అస్సాంలోను, ఆంధ్రదేశంలోను, కొన్ని

ప్రాంతాల్లో గృహిణులు వడుకుట నేయుట చూడవచ్చును. వాత్స్యాయనుని కామసూత్రాలు (పేజి 238, 39) వడుకుట, నేయుట అనునవి గృహిణి ధర్మములని నిర్ణయించెను.

మజూరికి నూలువడకుట, నూలువడకుటకై ప్రత్యేక నిపుణులను తనిఖీ ఉద్యోగులుగా నేర్పాటుచేయుట కొటి ల్యార్థశాస్త్రమున పేర్కొనబడినవి. వితంతువులకు, వికలాంగులకు వడకుట చాల ఉపయోగకరమైన వృత్తియని సూచింపబడినది.

శిశుమారగిరి యను పురములో నకులపిత యనువాడు మరణశయ్య యందుండి తన కుటుంబముయొక్క భావిస్థితిని గూర్చి విలపించుచుండగా వాని భార్యయగు నకులమాత యిట్లని ఓదార్చెను. “నూలువడుకుట, ఉన్నిదారము తీయుట నాకు తెలియును. వీనివలన ధనమార్జించి బిడ్డలను పోషింపగలను”. (బౌద్ధజాతక కథలు)

ఇప్పటికి రెండువేల సంవత్సరములనాడు రోము దేశీయులు భారతదేశపు నూలు వస్త్రములను విపరీతమగు ధరలకు కొనుచుండెడివాడు. ఆరిలియన్ (Aurelian) ప్రభువు కాలమున మనవస్త్రాలు బంగారంతో సరిసమానమగు వెలకు అమ్ముడు పోయినవి. సుమారప్పటికి వందసంవత్సరముల క్రిందటివరకు గ్రీసు, రోము, ఈజిప్టు, ఇంగ్లండు, ఫ్రాన్సు, పెగు, రష్యా, పర్షియా, అమెరికా, అరేబియా, సిరియా, బాబిలోనియా, చైనా, జావా, మలే ఆర్చిపిలాగోమున్నగు ఖండాంతరదేశాలకు సైతం మనవస్త్రాలు విరి

విగా ఎగుమతి చేయబడినవి. బర్నియర్, మెగస్టసీసు, ఫాహియాన్, హాన్ త్సాంగ్, మార్కోపోలో, వార్తిమా, (1508), రాల్ఫ్ ఫిచ్ (1598). టవర్నియర్ (1666) మున్నగు విదేశ బాటసారులు మన వస్త్రములజూచి, ఆశ్చర్యపడి, మనవస్త్రనిర్మాణ శిల్పకళానైపుణ్యమును ప్రశంసించిరి. భారతదేశము చిక్కిలి సుందరములగు వస్త్రములు తయారగుననియు, ఒక యంగరములో తూర్పుటకు వీలగునంత సుందరములగు సున్నితవస్త్రములను నేయగల నేర్పరులుకూడా గలరనియు అరేబియా బాటసారులు 9 వ శతాబ్దమునందే వ్రాసియుండిరి. నేత నేయుటయే భారతదేశపు ముఖ్య పరిశ్రమయనియు, తూర్పుసముద్రతీరమున ముఖ్యంగా మచిలీపట్టణమున ప్రపంచంలో మరి యెచ్చటను తయారుగాని వస్త్రములు తయారగుచుండెనని 13 వ శతాబ్దమునందు ఈ దేశమును జూడ వచ్చిన మార్కోపోలో ప్రశంసించియుండెను. వార్తిమ, రాల్ఫ్ ఫిచ్ యను నాంగ్లవర్తకులు 16 వ శతాబ్దమున బంగాళదేశమును దర్శించి వస్త్రపరిశ్రమయం దాదేశము అగ్రస్థానము నధిష్టించుచున్నదని వ్రాసియుండిరి.

ధక్కామజ్జిస్త యొక్క సాగసు, సున్నితము, పని తనములకు మెచ్చి ఆంగ్లేయకవులు. 'Evening Dew' 'Woven Air' 'Running water' అని సాయంకాలపు మంచుతోను, వాయువుతోను, ప్రవహించునీటితోను మన మజ్జిస్తను పోల్చిరి. మన ప్రాచీన వస్త్రకారులు పెద్దపెద్ద సంఘములు స్థాపించుకొని విరివిగా వ్యాపారము జేయు



చుండెడివా రనియు, అట్టి సంఘనాయకులు అప్పటి ప్రభువులకు స్నేహితులుగను సలహాదాదులుగను ఉండెడివారనియు “Cambridge Hfstory of India” Vol 1. పే. 219 లో గలదు. బౌద్ధయుగములో రాజులు తమ ద్రవ్యమును భద్రముగ కాపాడుకొనుటకై వస్త్రకారుల సంఘములలో గాచుకొనుచుండెడివారని బౌద్ధశాసనములలో కలదు. పారిశ్రామికుడగు ప్రాచీన వస్త్రకారుడు మంచి గౌరవస్థితిలో నుండెను.

“The Vedantin, the Tatwavyaya (the weaver of eternal verities), clothed the nescience of man's soul, while the weaver, the Tantuvaya (the weaver of cotton threads), clothed the nakedness of man's body”

“తత్త్వవేత్త యగు వేదాంతి శాశ్వతమైన సత్యములను తంతువులచే నేయబడిన వస్త్రముతో మానవుని ఆత్మయొక్క అజ్ఞానమును కప్పిపుచ్చగా, దూది తంతువులచే నేయబడిన వస్త్రముతో తంతువాయుడు మానవుని దిగంబరత్వమును కప్పివై చెను.”

“The weaver among the Hindus is no despicable caste. He is next to the Scribe and above all the machanics” “హైందవ వర్ణవ్యవస్థలో పస్త్రకారుడు నీచమగు కులమునకు చెందడు. లేఖకుని తర్వాతి శిల్పు లందరి కంటె ఉన్నతస్థాన మధిష్ఠించును” అని ఉర్మిసేనాధిపతి (General Orme) 1782 లో తానువ్రాసిన చరిత్రయందు భారతవస్త్రకారుని వర్ణించెను. మహమ్మదీయ ప్రభువులును,

రాణులును, పాశ్చాత్య సుందరీమణులును మనరవసెల్లాలను, పట్టువస్త్రములను ధరించి మురిసి పోయిరి. ఈ విధమైన చరిత్రాంశములెన్నియో గలవు. ఆకాలము మన వస్త్రకాదుల స్వర్ణయుగము.

### వస్త్రపరిశ్రమకు ప్రసిద్ధినందిన ప్రదేశములు

మన దేశమునందు వస్త్రపరిశ్రమకు ఖ్యాతినందిన ప్రదేశములు అన్ని ప్రాంతముల యందును ఉన్నవి. వస్త్రపరిశ్రమ మన దేశమున సర్వత్రా వ్యాప్తమై యున్న దనుటకు ఇది ప్రబల తార్కాణము.

ఢక్కా, క్రిష్ణగర్, శాంతిపూర్, ఆరణి, విశాఖ పట్టణము, నెల్లూరుపట్టణాలు సన్నని షోరియా మజిల్లకు ప్రసిద్ధి.

బండరు కలంకారీలకు, కాలికోలకు ప్రసిద్ధి. బనారస్, హైదరాబాదు, కచ్చి, మైసూరు, మూర్షిదాబాదు, పునహా, సూరతు, అహమ్మదాబాద్, వరంగల్ జరీలతలుగల పట్టుబట్టలకు ప్రఖ్యాతినందెను.

కాశ్మీరము ఉన్నిశాలువులకు పేరు పొందెను. మద్రాసు రవికె గుడ్డలకు, వర్జులకు, జేబు గుడ్డలకు విఖ్యాతినందెను. పాటలీపుత్రంలో దుప్పట్లు, రంగపురం, ఆగ్రా, ఝాన్సీ, అమృతసర్, మీర్జాపూర్, ఖరగ్ పూరు, బెంగుళూరు, ఏలూరు, తంజావూరు, హైదరాబాదులలో సుందరమైన తివాచీలు తయారయ్యెడివి.

ఇవిగాక మన పెడన, ఉప్పాడ, బరంపురం, జగ్గయ్య పేట, రాజమండ్రి నగరములుకూడ పూర్వకాలమందే వస్త్ర పరిశ్రమలో మిక్కిలి ప్రఖ్యాతి గాంచెను.

### పనితనము

భారతదేశంలో హస్తనైపుణ్యానికి, పనితనానికి డక్కామజ్జిన్లదే అగ్రతాంబూలం. 9 వ శతాబ్దంలో మన దేశానికి వచ్చిన అరేబియా బాటసారి సులేమాన్ “20 గజాల పాగను ఉంగరములో దూర్చినది నేను చూచితిని” అని వ్రాసెను. (Elliot's Historians Vol I)

డక్కామజ్జిన్లను కట్టుకున్నవాళ్లను చూడగా శరీరం నగ్నముగనున్నదా, ఆచ్ఛాదనముకలదా అను సందియము కలుగును” అని Pyrald వ్రాసెను. ఢక్కా సమీపమందలి సోనార్గాన్ అనుచోట అతి సున్నితమైన వస్త్రములు తయారయ్యెనని రాల్ఫ్ ఫిచ్, (Ralf Fitch) వ్రాసెను. 15 గజముల పొడవుగల మజ్జినుగుడ్డ 4 తులముల బరువు మాత్రమే ఉండెనట.

“ఒక వస్త్రకారుని అజాగ్రత్తవలన పచ్చికపై ఆరవేయబడిన ఒక మజ్జిను వస్త్రమును, పచ్చగడ్డిపై నున్నమంచు పొరయను భ్రాంతితో ఒక గోవుమేసినదనియు అందులకు నవాబ్ అలివర్దిఖాన్ ఆ వస్త్రకారుని మందలించెననియు తెలియుచున్నది.

అంతేకాక ఢిల్లీ పాదుషాయైన ఔరంగజేబు తన కుమార్తె దర్బారునకు నగ్నముగా వచ్చినదని విభ్రాంతిచెంది

మండలింఁచబోగా నామె తాను 7 పొరల మజ్జను దుకూలాంబరమును ధరించియున్న విషయమును తండ్రికెరిగించెననియు గాధ కలదు.” \*

పొరళీకపు బాటసారి మహమ్మద్ ఆలీ బేగ్, స్వదేశమునకు తిరిగివెళ్లుచు తన రాజునకు బహుమానముగ ముత్యములు పొడగబడిన టెంకాయను తీసుకవెళ్లెననియు, ఆ స్వల్పబహుమానమున కా రాజు అసంతృప్తుడై దానిని నేల వినదికొట్టగా నందుండి 60 మూరల అతి సున్నితమైన తలపాగా ముత్యములతోపాటు బయల్పడెననియు, అందులకాతడు మిక్కిలి సంతసించెననియు, 17 వ శతాబ్దమున మనదేశంలో సంచారముచేసిన టావర్నియరు తన గ్రంథమున వ్రాసియుండెను.

19 వ శతాబ్ద మధ్యమున మనదేశమున సంచారము చేసిన జేమ్సు టైలర్ (James Taylor) అతి సున్నితమైన నూలు చూచినట్లు వ్రాసెను, 40 తులములుగల నూలు 250 మైళ్లు పొడవుండెనట, అనగా దీనినంబడు సుమారు 524 ఉండును.

---

\* Interesting stories were narrated as to how the Nawab Ali Verdi Khan chastised one of the Hindu weavers and banished him from the city for having carelessly left on the ground a fine piece of muslin to be eaten up by his cow as grass and of how the Emperor Aurangazeb was startled by his daughter's appearing almost naked before him in court where upon the young princess remonstrated that she had as many as seven muslin suits on her person. Hand Spinning and weaving page 38.

వస్త్రములలో నున్నితము, పనితనమేగాక, పూర్వము బొమ్మలు, లతలు, శ్లోకములుకూడ వస్త్రములలో వచ్చునట్లు నేయబడిన ఉదాహరణలు కొన్నింటినిచూపుచున్నాము.

‘మదారభిక్ష’ యనునతడు కుట్టుతో పనిలేక టోపీలను మగ్గంపై తయారుచేసి బహుమతుల పొందెనట.

ఇతనికంటెను పూర్వకుడగు ‘భిక్ష్కా’యను నతడు కుట్టులేకుండా చొక్కాను, అయోధ్య నవాబును స్తుతించు కొన్ని పద్యములను నేతలో వచ్చినట్లుగా ఒక తలపాగాను తయారుచేసి, నవాబునకు బహూకరించి ‘జాగీరు’ను పొందెననియు C. A. Silberad I. C. S. వ్రాసియున్నాడు. \*

19 వ శతాబ్దంలో పార్లమెంటువారిచే పంపబడి, భారతదేశంలోని వస్త్రోత్పత్తి వివరాలను సేకరించిన వాట్సన్ “The Textile Manufactures and Costumes of the people of India” అనుతన గ్రంథములో మిల్లుపరిశ్రమ మొంత అభివృద్ధినందినను డక్కాలో తయారుచేయుబడిన అతి నున్నితమైన వస్త్రములను మిల్లులు తయారుచేయుట సంశయాస్పదమని భావించెను. ఆ పూర్వకాలపు పనిముట్లు

---

\* ఆధునిక యుగమునకూడ, యంతకంటె మిన్నయైన శిల్పకళను ప్రదర్శించి మగ్గముపై ఇండియాపటమును వివిధరంగులలో తయారుచేసిన కీ|| శే|| పెండెం కేశవులు, నూదితో పనిలేకుండా, కోటు, షరాయి తయారుచేసిన శ్రీ అందె నుబ్బారాయణుగార్లున్న ఉన్నార. వీరి విషయము 16 వ ప్రకరణములలో విపులముగ వ్రాయబడినది.

మోటుగానున్నను అతి సున్నితమైన వస్త్రసృష్టికి తగి  
యుండుట అత్యాశ్చర్యకరము అని వ్రాసియుండెను. \*

---

\* " However viewed, therefore our manufacturers have some thing still to do with all our machinery and wondrous appliances, we have hither too been unable to produce a fabric which for fineness or utility can equal the woven air of Dacca—the product of arrangements which appear rude and primitive are admirably adapted for their purpose."

J, F. WATSON M.A.; M.D. F.R.A.S

# పరివర్తనము

కంపెనీవారు పెట్టిన బాధలు

ఆంగ్లేయులు 1600 సంవత్సరములో తూర్పు ఇండియా సంఘమును స్థాపించుకొని మన దేశమునకు వచ్చిరి. 1610 సంవత్సరములో బందరులోను, 1612 లో సూరత్ లోను, 1639 లో మద్రాసులోను, 1640 లో కలకత్తాలోను ఫ్యాక్టరీలను నిర్మించిరి. ఇచట నూలువస్త్రములను తీసుకొనిపోయి విక్రయించుటవల్ల రెట్టింపులాభాలు వచ్చెను. అట్టి విపరీతలాభాలవల్ల కంపెనీవారు అత్యాశాపిపాసులైరి. అన్యాయముగు కంట్రాక్టులువ్రాసి, గ్రామోద్యోగీయుల సహాయమున వస్త్రకారులను ఒకచోచేర్చి వారిచే బలవంతముగ నొప్పించెడివారు. వారు నేయు వస్త్రములను, కంపెనీకి బజారు వెలకన్న తక్కువకు విక్రయింపనిచో శిక్షవిధించెడివారు. ఆ శిక్ష జరిమానాలు, కొరడాదెబ్బలు. ఇవి అనుభవిస్తూ 35% చొప్పున అపరాధము ఇచ్చెడివారు. కంపెనీవారు పెట్టు బాధలనుజూచి హృదయముకరగి ఆ అక్రమచర్యలను ఖండించుచు 'Boultis' బోల్టు తన 'Considerations' అనే పుస్తకంలో యిట్లు వ్రాసెను. "జరిమానాలు వేయుట, ఖైదులోపెట్టుట, కొరడాదెబ్బలు కొట్టుట, బలవంతముగా బాండుల నొప్పించుట" మొదలగు బాధలచే వస్త్రకారు

లను, కంపెనీ ఏజంట్లున్నూ, గుమాస్తాలున్నూ హింసించేడి వారు. ఆ బాధల సహించలేక జంగల్ గాడి చుట్టునున్న జిల్లాల యందలి వస్త్రకారుల కుటుంబములు 700 ఒక్కసారి తమ వృత్తిని విడచి వెళ్లిపోయినవి.

ఇట్టి దురంతములవలన, వస్త్రపరిశ్రమ ఉన్నతీయం దున్న డక్కావంటి నగరమున, జనసంఖ్య క్రమంగా తగ్గి పోయెననియు, డక్కాలో 1800 సం॥లో 20,000 జనాభా ఉండెననియు, 1840 లో 8000 మాత్రమే ఉండెననియు, చార్లెసు బ్రెవిలియన్, పార్లమెంటులో, తూర్పు యిండియా సంఘమువారి దురంతముల విచారణలో సాక్ష్యము నిచ్చెను. కంపెనీవారి బలవంతమున, నూలువడకువారు పైన వివరించిన బాధలు పడలేక తమ బొటనవ్రేళ్ళను తామే తెగ గొట్టికొనిరని బోల్ట్సుగారే వ్రాసియుండిరి.

ఇంగ్లీషు గవర్నరు జనరల్ అయిన (Lord Benticke) బెంటిక్ ప్రభువు 1834లో “వాణిజ్య చరిత్రలో ఇట్టి కష్టముల సాదృశ్యమును కానమనియు, నూలు వస్త్రపారిశ్రామి కులయొక్క ఎముకల గుట్టలచే హిందూదేశ మైదానములు నిండుచున్నవనియు వ్రాసెను. \*

కంపెనీవారి పై విధానము భారతదేశమున వస్త్రపరిశ్రమను, యితర పరిశ్రమలను నష్టపఱచెననియు, వస్త్ర

---

“\*The English Governor-General of India Lord Benticke reported in 1834 that the misery hardly finds a parallel in the history of commerce. The bones of cotton weavers are bleaching the plains of India.”

“The Discovery of India.” Jawaharlal Nehru. Page 352.



కాదులు యితర శిల్పులు నశించిరనియు, ఇట్టి క్షీణత బెంగాలు, బీహారులలో త్వరితముగ జరిగెననియు, బ్రిటిషు పాలన యితర ప్రాంతములకు వ్యాప్తియైనకొలది ఈ నాశన విధానముకూడ వ్యాపించెననియు, కాగితము, గాజు, లోహములు, నౌకానిర్మాణము మొదలగు పరిశ్రమలనుకూడ నాశనముచేయు ఈ విధానము 19 వ శతాబ్దమంతయు సాగెననియు, పండిత జవాహర్‌లాల్ నెహ్రూ తన “The Discovery of India”లో వ్రాసెను. \*

### ఇంగ్లండులోని నిరోధక చర్యలు

కంపెనీవారి కాలంలో యిచ్చట తయారయిన వస్త్రాలిల్లో ముప్పాతిక ఇంగ్లండు కేగుమతిచేయబడెను. ఒక కలకత్తా రేవునుండియే పదికోట్ల రూపాయల విలువగల వస్త్రములు యెగుమతియగుచుండెను. ఇందుచే ఇంగ్లండు లోని ఉన్నిపరిశ్రమ క్షీణించుట కారంభించెను. భారత వస్త్రముల దిగుమతి నరికట్టి అచ్చట ఉన్నిపరిశ్రమను రక్షించవలయునని ప్రజలు గొప్ప ఆందోళనచేసిరి. మెకాలే

---

\* “The Indian Textile Industry collapsed affecting vast numbers of weavers and artisans. The process was rapid in Bengal and Behar, elsewhere it spread gradually with the expansion of British rule and the building of railways. It continued throughout the 19th century breaking up other old industries also, ship-building metal working, glass, paper and many other crafts.” “The Discovery of India.” Jawaharlal Nehru. Page 351.

తన ఇంగ్లండు చరిత్ర (History of England) లో ఇట్లు వ్రాసెను.

“Was it not shame to see a gentleman whose ancestors had known nothing but stuffs made by English hands out of English fleece flaunting in the calico suit and a pair of silk stockings from Morshidabad.”

“ఎవరి పూర్వులు ఇంగ్లండు ఉన్నితో ఆంగ్లేయులు తయారు చేసిన వస్త్రములు తప్ప ఇతరము నెరుంగరో అట్టి వారి సంతతివారు ఇండియాలో మూర్ఖి దానాదునుండి వచ్చిన కాలికోసూట్లను, మేజోళ్ళను వేసుకొని తిరుగుట సిగ్గుచేటుకదా!”

డానియల్ డిఫో (Daniel Defoe) ఆంగ్లేయులు భారత వస్త్రములను ధరించుటను తీవ్రముగ నిరసించెను. అచటి ఉన్ని వస్త్రకారులకు క్రోథము పెరిగి కోల్చెస్టరు (Colchester) లో హిందూ దేశపు కాలికోలను ధరించిన స్త్రీల చుట్టును మూగి అల్లరిచేసి అవమానపరచిరని డిఫో (Defoe) వ్రాసెను.

ఈ విధముగ నా ప్రజలలో స్వదేశాభిమానము రేకెత్తి, భారత వస్త్రముల దిగుమతిని నిరోధించి తమ పరిశ్రమను కాపాడుకొనుటకై గొప్ప ఆందోళన సాగించిరి. తత్ఫలితముగా పార్లమెంటు, 1700, 1721, 1774, 1777, 1813 సంవత్సరములలో నిరోధక శాసనములు గావించెను.

1700 సం॥ శాసనము అద్దకపు కాలికోలను నిషేధించెను. 1721 వ సంవత్సరపు శాసనము అద్దకపు కాలికోలను ధరించుటను నిషేధించెను. మన కాలికోలను ధరిం

చినవారికి 5 పౌండు (75 రు.) అమ్మినవారికి 20 పౌండు (రు. 300) జరిమానా విధించిరి. 1777 వ సంవత్సరములో శాసనము, అచ్చట గొట్టెలవధను నిషేధించెను.

### క్రొత్త పరికరముల యభివృద్ధి

ఈ పరిస్థితు లిట్లుండగా ఇంగ్లండులోని వస్త్ర నిర్మాతలు తమ పాఠశ్రామికజ్ఞానము నభివృద్ధిజేసికొనుటచే నూత్న పరికరముల గనిపెట్టిరి. 1733 లో 'జాన్ కే' మర మగ్గమును (Fly shuttle loom) 1738 లో 'లూయీపాల్' దూదేకు యంత్రమును (Mule) కనిపెట్టిరి. 1764 లో 'జేమ్సుహార్ గ్రీవుస్' Spinning Jenny యంత్రమును, 1767 లో 'ఆర్కరైటు' water frame యంత్రమును కనిపెట్టిరి. 1765 లో మిల్లుమగ్గము (Power loom) 1768 లో ఆవిరియంత్రము (Steam engine) కనిపెట్టబడినవి. 1798 లో 'జాకార్డు' నూతన మగ్గమును కనిపెట్టెను. 1814 లో 'హరక్సు' నూలునేతకు ఆవిరియంత్రమును జోడించెను. ఈ విధముగ నేతపరిశ్రమకు యంత్రయుగ మారంభమయ్యెను. ఈ పరివర్తన ఫలితముగ 1778 న ఇంగ్లండులో 'రవస్సెల్లా' తయారుచేయబడెను.

1813 లో హిందూదేశ దిగుమతి వస్త్రములపై 70% నుంచి 80% దిగుమతి పన్ను విధించు శాసనమును గావించిరి. ఈ విధముగ నచ్చట మన వస్త్రముల దిగుమతి నిరోధింపబడి 1800 నుండి ఇంగ్లండు వస్త్రములు మనకు పంపబడినవి. అచ్చటి మిల్లునూలు 1823 లో మొదటిసారి

ఇంగ్లండు ఎగుమతి వ్యాపార అభివృద్ధికై విచారణకమిటీలు 1'

మనగడ్డపై దిగెను. విదేశములకుపోవు మన వస్త్ర ప్రవాహము ఎదురుతిరిగినది. ఇంగ్లండునుండి మనకే నూలు, వస్త్రములు దిగుమతి యగుచుండెను. మన పరిశ్రమ క్రమముగా క్షీణించెను. “భారత వస్త్రపరిశ్రమను బలిగొని పైస్తీ మాన్పుటకు పట్టణములలోని యంత్రములు శృష్టింపబడినవి.” అని విల్సను వ్రాసెను.

“The Mills at Paisely and Manchester were created by the sacrifice of the Indian Manufacture.” (Wilson).

ఇంగ్లండు ఎగుమతి వ్యాపార అభివృద్ధికై విచారణకమిటీలు

అంతలో నూరకుండక ఇంగ్లండుసరకులు మనదేశంలో విక్రయించుటకు మార్గము నన్వేషించుటకై 1813, 1846లలో పార్లమెంటు, విచారణకమిటీలనుబంపెను. ఆ కమిటీలు ఇండియాకువచ్చి, అన్ని ప్రాంతములు దిరిగి విచారణలు జరిపి, నివేదికలను తయారుచేసి పార్లమెంటునకిచ్చెను.

1861 లో J, F. Watson (వాట్సను) మనదేశంలో వస్త్రపరిశ్రమను గూర్చి నివేదిక తయారుచేయుటకై ఇచ్చుటకు వచ్చెను. అతడిచ్చుట 700 రకముల వస్త్రముల నమోనాలను ప్రోగుచేసెను. 700 నమోనాలకు వరుస నెంబరులు వేసి, నంబరువారీగా, ఆవస్త్రములు తయారయినచోటు, నూలునంబరు, గజము ఖరీదు మొదలగు వివరములను చేర్చి “The textile Manufactures and Costumes of people of India” అను నొక నివేదికను తయారుచేసెను. మనదేశమందలి వివిధప్రాంతములందలి ప్రజలు

ధరించు దుస్తుల ఆ కృతులను, రంగులను యథాతథముగా చిత్రపటములు వ్రాయించి అందుజేర్చెను. ఆ నివేదికా ప్రతులు పార్లమెంటువారివల్ల అచ్చటి వర్తకులకు బంచి పెట్టబడెను. దాని ద్వారామన పరిశ్రమయొక్క ఆయువు పట్టులన్నియు ఆంగ్లేయులకు తెలిసెను.

**రైళ్ళవ్యాప్తి : విదేశ వస్త్రాల దిగుమతులు : దుష్ప్రభుత్వాలు**

ఇండియానుండి ప్రత్తిని యింగ్లాండుకు తీసుకొని పోయి, అచ్చట తయారైన వస్త్రములను ఇచ్చట వ్యాప్తి జేయుటయే మన దేశములోని రైలుమార్గములను స్థాపించుటకు ప్రధానోద్దేశమని డల్ హౌసీ ప్రభువు వ్రాసెను. జి. ఎ. పి. రైల్వేస్థాపకుడగు, చాప్ మన్ ఈయద్దేశమున కనుకూలముగా రైలుమార్గములను స్థాపించు విషయమే 1851 లో “Indian Railways” అను గ్రంథమును వ్రాసెను.

మనదేశమునకు దిగుమతియైన, విదేశ నూలు, వస్త్రములు విరివిగ వ్యాప్తినందెను. తత్ఫలితముగ మన వృత్తి ఎట్లు క్షీణించినదియు 1879 లో మదరాసు ప్రభుత్వపు సాంవత్సరిక నివేదిక వలన కొంత తెలియగలదు.

“ఇంగ్లాండునుండి నూలు, వస్త్రములు దిగుమతికాక పూర్వము మధురలో రెండు లేక మూడువేల మంది వడుకువా రుండిరి. ఇప్పుడు వడుకుట పూర్తిగా నశించినది. పూర్వము 500 మహమ్మదీయ కుటుంబములు జరీ పరిశ్రమ వల్ల జీవించుచుండిరి. ఇప్పుడు 10 కుటుంబములవారున్నారు. వృత్తి విడిచిపెట్టిన వారిలో కొందఱు మాత్రమే

వ్యవసాయములో చేరిరి. కాని చాలమంది ఇసుకబండ్లు లాగుచున్నారు.” ఇట్లు అనేకమంది వృత్తి వదలిపెట్టి పోవుట చేతనే 1870-1921 సం॥ల మధ్య మద్రాసు జనాభా 3 కోట్లనుండి 4 కోట్లకు పెరిగినను మగ్గాలు మాత్రము 2,79,000 నుండి 1,69,000 వఱకు తగ్గిపోయినవి.

### మనదేశములో గృహపరిశ్రమల క్షీణత

ఇంగ్లండు దేశములో పారిశ్రామికాభివృద్ధితోపాటు మనదేశమున కుటీర పరిశ్రమల క్షీణత ప్రారంభమయ్యెను. నేత పరిశ్రమ నశించుటయేగాక, మనదేశములో ఉన్న ఇతర చిన్న పరిశ్రమలు, కాగితము, గాజు, లోహములు, నాకానిర్మాణము మొదలైనవి కూడ నశించెను. ఇట్టి క్షీణతవలన వృత్తులపై ఆధారపడియున్న ప్రజలందఱు వ్యవసాయమునకు మరలిరి. వృత్తుల క్షీణతవలన నిదవ్యోగులైన ప్రజలు భూమిపై నాధారపడుట వలన వ్యవసాయ వృత్తికూడ లాభసాటి కాదయ్యెను. 19 వ శతాబ్ద మధ్యమున వ్యవసాయముపై మనదేశ ప్రజలలో 55% మాత్రము ఆధారపడి యుండిరినియు, అది ప్రస్తుతము 74% వఱకు పెరిగినదనియు జవహర్ లాల్ పండితుఁడు తన ‘The Discovery of India’ లో వ్రాసెను. ఇట్లు బ్రిటిషు ప్రభుత్వ విధానము వలన హిందూదేశము క్రమముగ వ్యవసాయదేశమైనదనియు, ఇతర దేశములు వ్యవసాయదేశముండి పారిశ్రామిక దేశకు అభివృద్ధి యగుచుండగా మనదేశమున ఆ సూత్రము తాగుమార్తైనదనియు జవహర్ లాల్ పండితుఁడు వ్రాసెను.

"India became progressively ruralised. In every progressive country, there has been, during the past century, a shift of population from agriculture to industry, from village to town. In India this process was reversed, as a result of British Policy." "The Discovery of India".

**మనదేశములో నూలు, బట్టల మిల్లులు**

హిందూదేశములో మొట్టమొదటి మిల్లు 1851 లో నెలకొల్పబడెను. 1900 సంవత్సరము నాటికి 193 మిల్లులుండెను. అందు 50 లక్షల కడుళ్లు 40,124 మగ్గాలు ఉండెను. మొట్టమొదట మిల్లులు నూలును మాత్రమే తయారుచేయుట చేతను, ఆ నూలు అంతయు చేమగ్గాలకు ఉపయోగించుటచేతను, ఆ విధానము చేనేత పారిశ్రామికులకు సహకారిగ నుండెను. చేమగ్గాలకు కావలసిన ముతక నూలంతయు మన మిల్లులే తయారుచేసెను. కాని 19 శతాబ్దాంతమునకు విదేశనూలు దిగుమతి తగ్గుటచే మన మిల్లులలోని ఉత్పత్తి చాల అధికమయ్యెను.

మొదట చాలకాలమువఱకు మిల్లులకును చేనేతకును పోటీ లేకుండెను. మిల్లులలో ఉత్పత్తియైన నూలులో చాల భాగము చేమగ్గాలకు సప్లయిచేయబడగా మిగత చైనాకు ఎగుమతిచేయబడెను. కొద్దిగా మాత్రము మిల్లులలో నేతకుపయోగింపబడెను. 1896-97 మొదలు 1900-1901 సంవత్సరములలో మిల్లులు 4210 లక్షల పౌన్ల నూలును ఉపయోగించెను. 10030 లక్షల పౌన్ల నూలు (అనగా 2½ రెట్లు) చేమగ్గాలకు ఇవ్వబడెను. ఈకాలములోనే హిందూదేశమున గొప్ప కఱుపు వచ్చెను. కఱుపు కారణ

మున బట్టకుగిరాకి తగ్గుటచే దేశమందంతటను చేనేత పారిశ్రామికులు చాల బాధలు పడిరి. ఆ కలుపులో నేత పరిశ్రమ కొఱకు ప్రత్యేక సదుపాయములు చేయబడెను. అట్టి వ్యతిరేక పరిస్థితులలో గూడ నేత పారిశ్రామికులు తమ ఉత్పత్తిని నిలబెట్టుకొనుటయేగాక ఎక్కువ చేయ గలిగిరి. ఈ శతాబ్దారంభము నుండియు ఈ పరిశ్రమ వికాసము నొందసాగెను. 1901 నుండి 1911 సంవత్సర కాలములో చేనేతమగ్గాలు వాడిన నూలు 24% పెరిగెను. ఈ కాలములో చేనేత వస్త్రాలకు గిరాకి వచ్చి నందున, ఢక్కా, శాంతిపూర్, షోలాపూరు, ఇల్ కాల్, అనామ్న దాబాదు, బొంబాయి, పైతాన్, బరంపురం, బేరార్, సేలం, మధుర, కంచి, కోయంబత్తూరు, ఉప్పాడ, ధర్మ వరము అభివృద్ధినందెను. ఈ మధ్యకాలంలో నేతపరి శ్రమ అభివృద్ధికి గల కొన్ని కారణములను గమనింతము.

(1) సుంకవిధానము చేనేతకు రక్షణ నొసంగెను. ఎగుమతియైన మిల్లు బట్టపై 3½% సుంకమును విధించిరి. దిగుమతియైన నూలుపైన సుంకము లేకుండెను. అందువలన పారిశ్రామికునకు తగిన మజూరి గిట్టుట కవకాశమేర్పడెను.

(2) జాతీయవాదులచే 19 వ శతాబ్దము చివరను ప్రారంభముచేయబడిన స్వదేశీఉద్యమము చేనేతకు మంచి సహకారము చేసెను. తర్వాత బెంగాలు విభజనవలన భారత జాతీయ కాంగ్రెసుచేత ప్రోత్సహింపబడెను. ఈ స్వదేశీ ఉద్యమమువలన మన మిల్లులు అధికలాభములను



పోందెను. అయినను చేనేత పరిశ్రమకూడ కొంత లాభము పొందక పోలేదు.

(3) రాష్ట్రీయ ప్రభుత్వాల ప్రోత్సాహమున దేశ ములోనున్న పూర్వపు 'నాడి విసరే మగ్గాలు' ('Throw Shuttle') మర మగ్గాలుగా మారుటవలన అధికోత్పత్తి, నిపుణత ఎక్కువ యయ్యెను. ఇట్టిమార్పు మన రాజధానిలో 1900 నుండి ప్రారంభమయ్యెను. కాని 1912 సంవత్సరము నకు 10,000 మర మగ్గాలు ఉండెను. ఈ కాలములోని నేత పరిశ్రమ యొక్క ఆధిక్యతకు పై అంశములన్నియు కారణము లయ్యెను.

పూర్వము మన దేశములోనున్న మగ్గాలు చేతితో నాడిని ఒక ప్రక్కనుండి వేరొక వైపుకు విసరివేయబడేవి. వీనిని 'Throw Shuttle' త్రోవుడు మగ్గాలని వ్యవహరించిరి. ఇంగ్లాండులో 'Fly Shuttle' మర మగ్గము 1773లో కనిపెట్టబడి మనదేశములో కూడ వ్యాపించింది. ఇవి మన రాష్ట్రములో ఇప్పుడు సర్వసాధారణముగా వాడబడుచున్న మగ్గాలే. వీనినే మనము మరమగ్గా లంటున్నాము. మూడవరకము (Power-Loom) పవరు మగ్గాలు. మన దేశములోనున్న 25 లక్షల మగ్గాలలో యింకా 62% త్రోవుడుమగ్గా లున్నవని విషయసేకరణ సంఘము (Fact-Finding Committee) వారు లెక్కలువేసిరి. అయితే మన రాష్ట్రములో మాత్రం 81% (Fly Shuttle) మర మగ్గాలున్నవి. మనరాష్ట్రము యీ విషయములో ప్రథమస్థానాన్ని ఆక్రమించింది. ఇట్టి అభివృద్ధికి, మార్పుకు, మన రాష్ట్రము

బోని పారిశ్రామికుల్లో ఉన్న, విద్య, విజ్ఞానము, ప్రచారము, పలుకుబడి కారణము. జస్టిన్ పార్టీ స్థాపకులైన సర్. పిట్టి త్యాగరాయ శెట్టిగారు చేనేత పారిశ్రామికులైనందున తమకు ప్రభుత్వముతో గల పలుకుబడిని ఉపయోగించి పారిశ్రామికుల అభివృద్ధికై పాటుపడిరి. 1908 వ సంవత్సరములో మద్రాసులో 'All India Weaving Competition, Textile Industrial Exhibition' పెట్టించిరి. తత్ఫలితముగ ఆంధ్రతమిళ దేశములలో పారిశ్రామిక పరికరాలలో సత్వర మార్పులకు కారణమయ్యెను. ఈ పోటీలో ప్రథమబహుమతి నందిన శ్రీ కార్యంపూడి వేంకటకృష్ణకవిగారు, మద్రాసులో ప్రదర్శింపబడిన (Fly Shuttle) మర మగ్గాన్ని, మరాసును (Winding wheel) చూచి వచ్చి కొన్ని మార్పులతో ఆంధ్రదేశములో ప్రవేశపెట్టిరి. అంతేకాక యితర సాధనాలకుకూడ చాల మార్పులుచేసిరి. వారి కృషి ఫలితాన్నే నే ఆంధ్రదేశము అనుభవించుచున్నది. (వివరములకు పరికరముల ప్రకరణము చూడనగును.)

### 1914-1918 యుద్ధకాలము :

అసాధారణ పరిస్థితులలో మిల్లునూలు సప్లయపై నాధారపడి యుండుటయే చేనేత పరిశ్రమకు గల గొప్ప బలహీనత. ఈ నూతన విధానములో చేమగ్గాలు సంపూర్తిగా, స్వదేశ, విదేశ మిల్లునూలుపై నాధారపడెను. అందువలన చాలవఱకు మిల్లుపరిశ్రమయొక్క ఒడుకు దుడుకులను చేనేత పరిశ్రమకూడ అనుభవించవలసి వచ్చెను.

ఇట్టి అపాయకర పరిస్థితి మొట్టమొదటి పర్యాయము మొదటి ఐరోపా సంగ్రామముననే కలిగెను. విదేశ దిగుమతులు తగ్గెను. దేశములోని బట్టకు గిరాకి అధికమయ్యెను. కనుక మిల్లులు నూలును తామే ఎక్కువగా వాడుకొని చేనేత పరిశ్రమకు చాల తగ్గించివేసినవి. 1911-12 మొదలు 1915-16 సంవత్సరముల లోపల మిల్లులు 12,970 లక్షల పౌణ్డ్రునూలు వాడుకొని 12,480 లక్షల పౌణ్డ్రును చేనేత పరిశ్రమకిచ్చినవి. కాని తర్వాత 5 సంవత్సరాలల్లో (1916-17 మొదలు 1920-21 వఱకు) మొత్తమునూలులో 16,440 లక్షల పౌణ్డ్రును మిల్లులు వాడుకొని, చేమగ్గలకు 10,970 లక్షల పౌణ్డ్రునిచ్చెను. అందువలన 1914-15 లో తయారైన 10,880 లక్షల గజాలగుడ్డ, 1916-17 లో 5,980 లక్షలకు, 1917-18 లో 7,410 లక్షలకు తగ్గెను. 1919-20 లో 5000 కు తగ్గెను. 1910-11 సంవత్సరము వఱకు మిల్లు ఉత్పత్తికంటె చేనేత వస్త్రం ఉత్పత్తి అధికముగా నుండెను. కొన్ని సంవత్సరాలల్లో రెట్టింపుగా కూడ నుండెను. కాని యుద్ధావకాశాన్ని పురస్కరించుకొని, మిల్లులు ఉత్పత్తిని అధికంచేసి, దేశీయ వ్యాపారాన్ని గుత్తగొననెంచెను. అందువలన చేనేత పరిశ్రమ దెబ్బతినెను. \*

చేనేత వస్త్రోత్పత్తి మొత్తంమీద యుద్ధకాలంలో తగ్గిపోయినా, ఇతరవిషయాల్లో పరిశ్రమయొక్క పరిస్థితి

\* "The hand- looms were finally beaten, and not only beaten but probably severely crippled for the time being"

నిరుత్సాహకరంగా లేదు. మిల్లులు తమ అధికోత్పత్తిని యుద్ధావసారాలకు సప్లయిచేస్తున్నా, మిల్లు పరికరాలను అధికం చేసుకోడానికి అవకాశాలు లేవు. చేమగ్గాలు ప్రత్యేకంగా నేయగల రకములను, స్త్రీల కవసరమైన చీరలను తయారుచేయుటవలన చేనేత పరిశ్రమ మిల్లుపోటీని తట్టుకొని నిలబడ గలిగెను. ఇందువల్ల షోలాపురము, మలెగాన్ అభివృద్ధికి వచ్చెను. ఈ కాలంలోనే కన్ననూరులో మగ్గాల సంఖ్య అధికమయ్యెను. కాని యిట్టి అభివృద్ధి ఇతర కేంద్రాలల్లో కనిపించలేదు. ధరలు పెరిగినప్పుడు మజూరీలు కూడా పెరిగినవి కాని, తగినంత పెరుగలేదు. నూలుయొక్క అధికధరలు, నూలు కొరతవలన, ఇంతవరకు స్వాతంత్ర్యము ననుభవించిన పారిశ్రామికుడు, ఒక మధ్యవర్తియైన పాహుకారును, పెట్టుబడి ద్రవ్యానికై ఆశ్రయింపవలసి వచ్చెను. అందువలన పాహుకారు ఈ అవకాశాన్ని పురస్కరించుకొని పారిశ్రామికుల లాభాన్ని గుంజుకొనెను. కొందరు కంట్రాక్టు పద్ధతిని, మరికొందరు కార్ఖానాలల్లో కూలీలుగను పనిచేయవలసి వచ్చెను. రంగుల అధిక ధరలు, కొరత కూడ చేనేత పరిశ్రమను తాకెను, యుద్ధానికి పూర్వం సగటున 150 లక్షల పౌన్ల రంగులు దిగుమతియ్యెను. కాని 1915-16 లో 7 లక్షలకు, తరువాత మూడు సంవత్సరాలకు సగటు 13 లక్షలు వచ్చెను. ఈ కాలంలోనే రంగులు ధరలు 10 రెట్లు పెరిగెను. చీరలకు, కవిళ్లకు, లుంగీలకు, రంగునూలు ఎక్కువగా కావలసిన చేనేత పరిశ్రమ రంగుల కొరతవలన మొదలంట నరుకబడెను.

సరిగా పైన వర్ణింపబడిన పరిస్థితులకు సమానము గను, కొన్ని అంశములలో మరి అధ్వాన్నముగను రెండవ ప్రపంచ సంగ్రామమున కూడ తటస్థించెను.

యుద్ధానంతరము—1918 మొదలు 1926 వఱకు :—

యుద్ధకాలములో దెబ్బతిన్న చేనేతపరిశ్రమ యుద్ధానంతరము తగినంత నూలు సప్లయవలన కోల్పోనెను. యుద్ధకాలములో వృద్ధినందిన మిల్లుపరిశ్రమ యుద్ధానంతరము వివిధములైన కారణముల వలన తగ్గిపోయెను. (1) బొంబాయిలో మిల్లులు నష్టపడెను. (2) కొన్నింటిలో కార్మిక తగాదాలు చాలకాల ముండెను. (3) విదేశపాటీ, కరెన్సీ యిబ్బందుల వలనను బొంబాయిలోని మిల్లులు దుర్భిక్షమును దాటవలసి వచ్చెను. అందువల్ల ఉత్పత్తి తగ్గుటచే స్త్రీల దుస్తుల ఉత్పత్తికి ప్రత్యేకత వహించిన చేనేతపరిశ్రమ ప్రాముఖ్యత వహించెను. అంతేగాక 1922 సంవత్సరమునుండి జర్మనీనుండి దిగుమతియైన చౌకబాగు రంగులు చేనేతకు తోడ్పడెను. మద్రాసు, బొంబాయి, ధన్యకాళి, మధోబ్ డి ల లో పెక్కు రంగుల చీరలు ఉత్పత్తి యయ్యెను. వీనిని యువతులు మిక్కిలి ఆదరించిరి. ఈ కాలములోనే రాష్ట్రాలల్లో, పరిశ్రమల శాఖలు (Fly Shuttle) మరమ్మత్తులవ్యాప్తికి మిక్కిలి కృషిచేసెను. ఇందువలన పారిశ్రామికంలో నిపుణత, ఉత్పత్తివేగము అధికమయ్యెను. పడుగుపోయుట పడుగు సరిచేతలలోను అభివృద్ధి వచ్చెను. ఇందువలన ఉత్పత్తి ఖరీదు తగ్గుటయే

గాక, మెత్తము ఉత్పత్తికూడ అధికమయ్యెను. అందువల్ల యుద్ధకాలములో ఉన్న 8530 లక్షల గజాల సగటు ఉత్పత్తి 1922-23 లో 10,840 లక్షలగజా లయ్యెను.

కాని యిట్టి అనుకూల వాతావరణము ఎక్కవకాల ముండలేదు. వెంటనే కొన్ని ఆర్థిక, రాజకీయ సాంఘిక కారణములు పరిస్థితులను తారుమారుచేసెను. ఈపరిస్థితులలో మరల మిల్లులు ముందుకు సాగెను. చేమగ్గాలు వెనుకపడెను.

సన్నము, మధ్యరకము సంబర్లలో పోటీవచ్చినందున మిల్లులుకూడ చీరెల ఉత్పత్తిని 1925 లో ప్రారంభించెను. ఇంతేగాక, డ్రిల్లుగుడ్డ, లాంగుక్లాతు, వర్మింగులుకూడ తయారగుచుండెను. విదేశములనుండికూడ బట్ట దిగుమతి కాజొచ్చెను. కాని కొన్ని ఆర్థిక, రాజకీయ కారణముల వలన దిగుమతి తగ్గగా, ఆ అవకాశమును స్వదేశమిల్లులు తీసికొనెను.

1926 నుండి, కొన్ని వివిధములైన రాజకీయ, సాంఘిక కారణములవలన మిల్లులు అభివృద్ధి నందెను. 1913-14 లో దిగుమతులు, 3,31,970 లక్షల గజాల నుండి, 1925-26లో 15,640 లక్షల గజాలకు తగ్గిపోయెను.

ఇదే సమయములో స్వదేశమిల్లుల అభివృద్ధి గమనింపతగినది.

1913-14 లో 11,710 లక్షలగజాలనుండి, 1925-26 లో 19,650 లక్షలగజాలకున్నూ, 1937-38 లో 36,620 లక్షలగజాలకున్నూ పెరిగిపోయెను.

చేనేతపరిశ్రమలో యుద్ధానంతరము కొంచెము వృద్ధికన్నడినా, అది మరల తగ్గిపోయెను.

ఈ కాలములో మిల్లుపరిశ్రమల, చేనేత పరిశ్రమల వృద్ధిక్షయములకు దోహదములైన కారణములుమూడు. (1) సుంకవిధానము (2) స్వదేశీఉద్యమము (3) దుస్తుల విషయములో ప్రజల్లో కలిగిన అభిమతాలమార్పు:—

(1) సుంకవిధానము:— భారత ప్రభుత్వమువారి సుంకవిధానము చేనేతపరిశ్రమ కన్యాయముచేసెను. మిల్లులకుపకారము కలిగించెను. నూలుపై విధించిన దిగుమతి సుంకమువలన, విదేశీనూలు చేనేతకు అందుబాటులో లేకుండపోయెను.

(2) స్వదేశీఉద్యమముకూడ చేనేత పరిశ్రమకు కొంత అపకారమే చేసెను. విదేశీ మిల్లునూలుపై కల్పింపబడిన ఆంక్ష ఇందులకు ప్రబలకారణము.

(3) ఈ కాలములో బట్టలధారణ విషయములో ప్రజల అభిరుచుల్లో కల్గిన మార్పులుకూడ చేనేతకు నష్టమునే కలిగించెను. దీనికి మిల్లుపోటీ అగ్నికిపోసిన ఆజ్యమయ్యెను.

ఇంతేగాక, విదేశములనుండి కృత్రిమపు పట్టు విశేషముగ దిగుమతియైనందున, స్వదేశములోకూడ కృత్రిమపు పట్టు పరిశ్రమ అభివృద్ధి నందుటవలన, అసలు పట్టు పరిశ్రమ ఈ కాలములో క్షీణించెను.

ఈ కాలములో హిందూదేశమునుండి విదేశాలకు చేనేత బట్టల ఎగుమతులు తగ్గిపోయెను.

దేశములో (Power.looms) పవర్ మగ్గలవ్యాప్తి కూడ చేనేత పరిశ్రమకు గొడ్డలి పెట్టయ్యెను. చేనేత వస్త్రవ్యాపారము తిన్నదెబ్బవల్ల కలిగిన అవకాశము అంతా దేశీయ మిల్లులకు చెందలేదు. ఈ కాలములోనే, చేనేతకు ప్రత్యర్థియైన (Powerloom) పవర్ మగ్గము వాడుకలోకి వచ్చెను. గత రెండు మూడు శతాబ్దములలోనే, బొంబాయి, మధ్య పరగణాలు, బీరారు, పంజాబు, హైదరాబాదు, మైసూరులలో వ్యాప్తిపొందెను. బొంబాయిలో మాత్రము పూర్వము చేనేత మగ్గలను వాడిన కేంద్రాలల్లోనే పవర్ మగ్గలను ప్రవేశపెట్టిరి. సాధారణముగా యివి మిల్లులలో తీసివేసినవి. వీనిని ప్రత్యేకయూనిట్లుగా ఏర్పరచినందున ఉత్పత్తిక్రయము చాల తగ్గినది. అందువల్ల ఇవి చేనేత మగ్గలకేగాక మిల్లులకుకూడ పోటీయైనవి. ఇట్లు పవరుమగ్గాలు పెరిగిన సూరతు, భివాండి, మాలిగాన్, బరంపూరు, ఇచ్ఛాకరంజి కేంద్రాలల్లో చేమగ్గాలు పూర్తిగ నశించినవి. బొంబాయిలోని కేంద్రాలు సర్వనాశనమైనవి. 1939 లో బొంబాయిలో 2500 పవరు మగ్గాలుండెను. గాని అవి 1941 లో 6400 వరకు పెరిగెను. ఇండియా మొత్తములో 1941 లో 15,000 పవరు మగ్గాలుండెను. భారతదేశములో ముఖ్యముగా స్త్రీలదుస్తుల్లో వచ్చిన మార్పును గమనించి, ఆ అవకాశాన్ని ఈ నూతనమగ్గాలు ఉపయోగించుకొనెను. అందువల్లకూడా చేమగ్గాలు నశించెను. ఇంతవరకు పారిశ్రామిక రంగ



ములో త్రికోణంగా ఉన్న యీపోరాటము, పవరుమగ్గాల వ్యాప్తితో నాలుగుమూలల పోరాటమయ్యెను.

వ్యాపారమాంద్యము: ఆరిక దుర్భిక్షము

1929-30 సంవత్సరపు ప్రపంచ ఆర్థిక దుర్భిక్షంతో చేనేతపరిశ్రమయొక్క కష్టాలన్నియు ఏకమయ్యెను. ఈ దుర్భిక్షము ఈ పరిశ్రమను పెక్కువిధముల బాధించెను.

(1) జనసామాన్యంలో కొనుగోలుశక్తి నశించుట. వలన చేనేతబట్టలకు వెంటనే గిరాకి పోయెను.

(2) 1929-30 నుండి ప్రాథమిక వస్తువుల ధరలు పడిపోయెను. సామాన్యప్రజల కొనుగోలుశక్తి నశించుట. చేత ఈ ధరలపతనం మతీ ఎక్కువ యయ్యెను. ముడివస్తువుల ధరలు పడిపోయినంతగా మిల్లుబట్టలధరలు పడిపోక పోయినను చాలావరకు ధరలు తగ్గినవి.

(3) ఇట్టి అసాధారణ దుర్భిక్షమునకు విదేశపోటీ కూడ కారణమయ్యెను. 1931 తర్వాత మారకపురేటు పడిపోయినందున బట్టలమార్కెటులో ధరలు విపరీతంగా పడిపోయెను. బొంబాయి ధోవతులు, లాంగుక్లాతు ధరలు చాలపడిపోయెను. మిల్లుపరిశ్రమ తమ ఉత్పత్తి ఖర్చులను కొంతవరకు తగ్గించుకొన్నందున విదేశపోటీని కొంత ఎదుర్కొన గలిగెను. కాని చేనేతపరిశ్రమ కట్టి అవకాశము లెవ్వియు లేకపోయెను. నూలుధరలుకూడా పడిపోయినను

దిగుమతి పన్నులవలన ఎక్కువగానే యుంచబడెను. దీని ఫలితంగా చేనేతపరిశ్రమ నాశనమయ్యెను. \*

### 1930 తర్వాత చేనేత పారిశ్రామికల స్థితి

పై నుదహరింపబడిన టారిఫ్ బోర్డువారి అభిప్రాయమును బలపరచు సమకాలిక సాక్ష్యము చాలకలదు. నిదేశమునుంచి దిగుమతియగు నూలుపై సుంకము, మిల్లుపోటీలను గురించి చాల పారిశ్రామికసంఘములు టారిఫ్ బోర్డునకు మొరబెట్టుకొనెను. ఈ విషయంలో బొంబాయి రాజధాని ఎక్కువకష్టమును భరించెను. ప్రత్యేకరకముల గుడ్డను తయారుచేయు, బెల్గామువంటి కేంద్రములలోకూడ 1932న ఒకసాగుకు కూలి 12 అణాలకన్న తగ్గెను. మిల్లు పోటీగల గుడ్డలను తయారుచేయు కేంద్రాలల్లో ఈ పతనం చాలా తీక్షణంగాను, త్వరితంగాను జరిగెను. ధూళియాలో చంద్రకళ అను చీర నేయుటకు 1927 లో ఇచ్చిన రు. 1-4-0 మజూరి 4 అణాలకు తగ్గెను. ఇట్లే అన్నిప్రాంతములలోను మజూరీలు తగ్గెను. బరోడా సంస్థానములోనున్న 10,000 మగ్గములకు 5000 మగ్గములు నాశనమయ్యెను.

---

\* "The severe trade depression which has prevailed since 1929 has seriously reduced the average earning capacity of the hand-loom weaver. The effect of the depression has been accentuated by the relative increase in the cost of yarn on account of the protective duty. Thus the position of the hand-loom weavers in comparison with the mill industry has considerably deteriorated since 1927". The Report of the Tariff Board of 1932 (Page 170.)

ఇతర ప్రాంతలలోకూడా చాలమంది వృత్తిని త్యజించిరి. మగ్గములసంఖ్య తగ్గిపోయెను. హైదరాబాదు రాష్ట్రంలోని చేనేత పారిశ్రామికులు బ్రతుకుట దుర్భరమై, బొంబాయిరాష్ట్రంలోని మిల్లు కేంద్రాలకు వలసపోయిరి. మద్రాసు రాష్ట్రంలో పేరెన్నికగన్న కేంద్రాలన్నియు నశించెను. మధుర ధోవతులు, సేలం గుండంచు పంచెలకు గిరాకితగ్గెను. విఖ్యాతిగన్న కొర్నాడు చీరలకుగూడ ఇదేగతి పట్టెను. ఈ సమయంలో జపాను సిల్కుగుడ్డలు దేశాన్ని ముంచివేసెను. దిండిగల్లు, అరుప్పకోట తలగుడ్డలు నశించెను. బెంగాలులోని శాంతిపూరు, ఢక్కాలలోని పారిశ్రామికులు భిక్షాపాత్రల చేబూనిరి. చాలమంది పారిశ్రామికులు ఈ వృత్తినిమాని వ్యవసాయమునకు దిగిరి.

కొన్ని పట్టణాలలో, పట్టణ శోభఅంతా చేనేత పరిశ్రమపై నాధారపడియుండెను. అట్టిచోట్ల పరిశ్రమ క్షీణత వలన పట్టణములే నశించెను. ఢక్కా, ఛోల్కా, కంచి, శాంతిపూర్ పట్టణము లందు కుదాహరణములు.

ఇట్లు 1930 అనంతరము చేనేతపరిశ్రమస్థితి చాలా శోచనీయమయ్యెను. నిరుద్యోగసమస్య ప్రబలెను. పనిఉన్న చోటకూడ కూటికి చాలని కూలి ఇయ్యబడెను.

ఇన్నికష్టము లనుభవించినను ఇండియాలో చేనేత ఉత్పత్తి మొత్తముపై పూర్వమునకంటె తగ్గలేదని కొందరు వాదించవచ్చును. కాని ఈ సందర్భమున మనము కొన్ని విషయములను గమనించవలెను. కొన్ని ప్రత్యేక కులముల వారిచే వంశపారంపర్యముగా నేయబడుచున్న ఈ పరిశ్రమ

విషయమున ఉత్పత్తిలెక్కులు వాస్తవిక పరిస్థితిని వెల్లడింప జాలవు. లాభము లేకపోయినచో మిల్లు వెంటనే మూత బడును. జీవనభృతికై పారిశ్రామికుడు దానిపైననే ఆధార పడియున్నాడు గనుక లాభము లేకపోయినను చేనేత పరిశ్రమ సాగును. \*

2. మజూరి తగ్గినపుడు, సంసారమును పోషించు కొనుటకై పారిశ్రామికుడు ఎక్కువకాలము పనిచేయును, ఎక్కువగుడ్డను తయారుచేయును.

3. మరవగ్గముల వాడుక (fly shuttle) కూడ ఉత్పత్తిని అధికంచేసెను. కనుక చేనేతపరిశ్రమ దుస్థితికి, మొత్తము ఉత్పత్తికిని సంబంధములేదు. అతడు సంపాదించిన మజూరినిబట్టియే నిర్ణయించవలెను. మజూరీల విషయమున పారిశ్రామికుని స్థితి దుస్సహముగనుండెను.<sup>†</sup>

---

\* "We have to remember in this connection that production is not safe criterion in the case of an industry like hand-weaving pursued heriditarily by certain classes or castes. Mill will close down if it does not earn a profit, but the hand-loom will go on even if it brings no profit, because the weavers depend on it helplessly for their livelihood." Report of the Fact finding Committee Page 22.

† "Since the hand-loom weaver cannot regulate his production according to the rate of the market without risking starvation for himself and his family the true confession for justifying the position of the hand-loom industry is not the proportion of the quantity of cloth woven on hand-looms to the total production but the wages earned by the hand-loom weaver. Judged by the test, his position on the evidence we have received must be regarded with some concern". Tariff Board Report Page 171 (1932.)

ఈ దుస్థితివలన కలిగిన ఆవేదన ఫలితమే చేనేత పారిశ్రామికోద్యమము, దీనిఫలితంగా, పారిశ్రామికుల్లో కలిగిన ఆందోళన, ప్రచారము, ఆర్థికోన్నతికై చేసినకృషి, జరిపిన మహాసభలు, చేసిన రక్షణయంత్రాలు మొదలైన వివరములకు 7 వ అధ్యాయము చూడవలెను.

### రాష్ట్రీయ ప్రభుత్వాలు, సంస్థానాలు అవలంబించిన విధానము

చేనేత పారిశ్రామికులకు సంభవించిన ఈ దుర్భర పరిస్థితి భారతకేంద్ర ప్రభుత్వమును కూడ కదలించెను. పారిశ్రామికసమస్యలపై భారతప్రభుత్వము శ్రద్ధవహించెను. ఇంతకుపూర్వము చేనేతపరిశ్రమ భారత ప్రభుత్వము నాకర్షించలేదు. అప్పుడప్పుడు రాష్ట్రీయప్రభుత్వములు, సంస్థానములుమాత్రము సహాయపడుచుండెను. వివిధ ప్రాంతములలో చేనేతకు జరిగిన తోడ్పాటును కొంత గమనింతము.

1. మద్రాసుప్రభుత్వము చేనేతయెడ మొదటినుండి శ్రద్ధవహించెను. 1906 లోనే సేలంట్ మిల్లును స్థాపింప ప్రయత్నించెను. సర్ చాటర్టన్ అన్ని విషయములను సిద్ధపరచెను. కాని ప్లేటు సెక్రటరీ అనుమతి నివ్వనందున ఆగిపోయెను. మద్రాసు పారిశ్రామికపాఠశాలలో శిక్షణను ప్రారంభించెను. నూతనపరికరములను పారిశ్రామిక కేంద్రా

రాష్ట్రీయ ప్రభుత్వాలు, సంస్థానాలు అవలంబించిన విధానము 35  
 లలో ప్రదర్శింపజేసెను. ఇట్టివర్గములు 1913లోను 1922-23  
 లోను రాష్ట్రములో పనిచేసెను. 1932-33లో ఇది రద్దు  
 చేయబడెను. మద్రాసులో (Textile Institute) నేతి పాఠ  
 శాలను స్థాపించెను.

2. బొంబాయిలో 9 పారిశ్రామికపాఠశాలలు నెల  
 కొల్పబడెను. “ప్రదర్శనవర్గములు” కూడ పనిచేసెను.

3. మధ్యపరగణాలు, బీరాడులలో పరికరముల  
 వ్యాప్తికై ప్రత్యేకసిబ్బంది గ్రామాలలో పనిచేసెను.

4. ఇట్లే యితరరాష్ట్రములందును కొంతకృషి ప్రభు  
 త్వములచే జరుపబడినను, అందువలన పరిశ్రమకు తగినంత  
 అభివృద్ధిగాని, పారిశ్రామికుల్లో విజ్ఞానముగాని పెరుగలేదు.  
 ఒక మద్రాసు మాత్రమే, పరికరాలమార్పుల్లోను, విజ్ఞా  
 నములోను కొంత ముందడుగువేసెను. ఇప్పటికూడా మన  
 దేశం మొత్తము పైన మరమగ్గాలు 35% మాత్రమే ఉంటే,  
 మద్రాసులో 81% వఱకు ఉన్నవి.

గ్వాలియరు, కాశ్మీరు, తిరువాన్కూరు, కొచ్చిన్  
 సంస్థానాలలోకూడా పైవిధముగానే కొంతకృషి, ప్రచారము  
 జరుపబడెను. తిరువాన్కూరులో మాత్రము కొంతఅభివృద్ధి  
 కనిపించెను. ఇచ్చట ప్రస్తుతము మరమగ్గాలు 89%, ఉన్నవి.  
 హైదరాబాద్ సంస్థానములో మరమగ్గాలు 34%, చేమగ్గాలు  
 64%, యున్నవి. మైసూరులో చేమగ్గాలు 78%, ఉన్నవి.  
 అస్సాములో చేమగ్గాలు 97%, బెంగాలులో 32%, ఒరిస్సాలో  
 85%, పంజాబులో 95% ఉన్నవి.

## ఇండియా ప్రభుత్వ ద్రవ్యసహాయము

● 1930 నుండి చేనేత నాశనానికి కారణమైన అంశాలను నివారించడానికి రాష్ట్రీయ సంస్థాన ప్రభుత్వాల కృషి నిష్ఫలమయ్యెను. చేనేతమార్కెట్లు నశించెను. నశించిన మార్కెట్లను ఉద్ధరించుటకు తమ శక్తికిమించిన పనియనియు, మన దేశానికంతటికీ ఒకే వస్త్రవిధాన ముండవలయుననియు రాష్ట్రీయ ప్రభుత్వములు గ్రహించెను. ఇంతవఱకు వస్త్రవిధానమున కేంద్రప్రభుత్వ జోక్యమును సహించని రాష్ట్రప్రభుత్వములు కేంద్రప్రభుత్వ సహాయము నర్థించెను. తత్ఫలితముగ 1933 జూలై మాసములో పరిశ్రమలసభ జరిగెను. భారత మిల్లునూలుపై సుంకమును విధించుట చేనేతరక్షణ కొకమార్గమని మద్రాసు సూచించెను. ఆ డబ్బును చేనేత సహకార సంఘాలవ్యాప్తికి వినియోగింప సూచన గావించబడెను. (Alan Lloyd) ఆలన్ లాయడ్ కేంద్ర ప్రభుత్వాదాయమునుండి ద్రవ్యసహాయమును సూచించెను. ఈ సూచన అంగీకారమును పొందెను. తత్ఫలితముగ 60 సంబంధవఱకు దిగుమతియగు నూలుపై పొనుకు కానివంతున విధించిన సుంక మొత్తమును, చేనేత అభివృద్ధికై ఒసంగబడునని 1934 - 35 బడ్జెట్టులో తెల్పబడెను. ఇట్లు ప్రతిసంవత్సరము వచ్చిన 5 లక్షల మొత్తము ఆయా రాష్ట్రములకు, దామాషా ప్రకారము పంచిపెట్టబడెను. అందువలన ఆయా రాష్ట్రములలో చేనేత సహకార

సంఘములు వ్యాప్తియయ్యెను. ఈ ద్రవ్యసహాయము మొదట 1939 వఱకు యివ్వబడెను. తర్వాత 1942 వఱకు పొడిగింపబడెను.

1935 సంవత్సరము వఱకు నిరుత్సాహకరముగ నుండి ఏ మాత్రము వ్యాప్తికలుగనటువంటి, చేనేత సహకార ఉద్యమము ఈ ద్రవ్యసహాయమువలన వ్యాప్తియై విజయవంతమైనది. ఈ కేంద్రప్రభుత్వ ద్రవ్యసహాయము 1942 లో అగిపోయినను, యుద్ధపరిస్థితులవలన, ఈ సహకారసంఘాలు వ్యాపారసంస్థలుగా ప్రాముఖ్యతవహించి మార్గదర్శక మైనవి. ఇప్పు డవి మద్రాసులో శాశ్వతమైన ప్రభుత్వశాఖ పర్యవేక్షణక్రింద మన నూలు, నేత వ్యాపారమునంతను గుత్తగొననున్నవి. (వివరములకు 6 వ అధ్యాయము చూడుడు.)

పాక్ట్ ఫైన్డింగు కమిటీ (విషయసేకరణ సంఘము)

1937 సంవత్సరములో లాహోరులో సమావేశమైన పరిశ్రమలసభ, చేనేతపరిశ్రమ విషయమును కొంత చర్చించెను. మిల్లులకును, చేమగ్గాలకు టేముకరమైన రాజీ ఒడంబడిక జరుగునట్లు చేయుటకై శ్రద్ధవహించునట్లు అధ్యక్షుడు వాగ్దానముచేసెను. ఈ విషయమునకూడ మద్రాసే ముందంజవేసెను. ఒడంబడికకు కొన్ని షరతులను, సౌలభ్యములను కనపరచుచు మద్రాసు ముందుకు వచ్చెను.



మద్రాసు ప్రభుత్వసూచనలు నిష్పాక్షికముగ నున్నను, రాష్ట్రీయ, కేంద్ర ప్రభుత్వముల పరస్పర సహకారము లేనిచే లక్షలమంది చేనేత పారిశ్రామికుల దుస్థితిని తొలగించుట దుస్సాధ్యమయ్యెను. మరల 1939 లో పరిశ్రమల సభ, మిల్లు, చేనేత పరిశ్రమలకుగల పరస్పర విరుద్ధవిషయములను చర్చించెను. వెంటనే పై పరిశ్రమలకు గల పరస్పర విరుద్ధ విషయముల నివారణకై అభిప్రాయములను పంపవలసినదిగా, కేంద్రప్రభుత్వము, రాష్ట్రీయప్రభుత్వములను, సంస్థానములను, మిల్లుయజమానుల సంఘములను కోరెను. కాని వారుపంపిన అభిప్రాయములలో కొన్ని విపరీతభేదములవలన, 1940 సంవత్సరము డిశంబరు 6, 7 తేదీలలో మిల్లు ప్రతినిధులయొక్కయు, చేనేత ప్రతినిధులయొక్కయు, రాష్ట్రీయప్రభుత్వముల ప్రతినిధులయొక్కయు సభ జరిగెను. అందుజరిగిన రాజీప్రయత్నములకు ముఖ్య విషయములపైన, చేనేతమిల్లు పరిశ్రమలపోటీ లెక్కలు సరియైనవి లేకుండుట చాల నిరోధకమయ్యెను. కనుక చేనేత మిల్లు పరిశ్రమల విషయమై సంపూర్ణ పరిశీలన గావించుటకును, లెక్కలు తయారుచేయుటకును, ముఖ్య పోటీ విషయములపై సలహాల నొసంగుటకును విషయ సేకరణ సంఘము (Fact Finding Committee) నిర్మాణము చేయ నిశ్చయింపబడెను. తత్ఫలితముగ 1941 లో ఇండియా ప్రభుత్వ వాణిజ్యశాఖ ఈ సంఘమును నిర్మించెను. ఈ

సంఘమువారు 1941 లో అన్ని ప్రాంతములనుచూచి తమ నివేదికను తయారుచేసిరి.

ఈ సంఘమువారు గావించిన ససహాయంబెల్ల ముఖ్యమైనది భారత చేనేత బోర్డు (Indian Hand-loom Industry Board) నిర్మాణము. ఇట్టిబోర్డు నిర్మాణము జరుగ వలయునని మేము 1938-39 సంవత్సరములలో 'నేత పరిశ్రమ' ద్వారా ఆందోళనచేసితిమి ఇప్పటిబోర్డు నిర్మాణముచేయబడి పనిచేయుచున్నది. చేనేత పరిశ్రమాభివృద్ధికై అన్నిశక్తులను కేంద్రీకరించి పనిచేయుటయే దీని ప్రధానోద్దేశము. ఇందు మూడుశాఖలున్నవి. (1) పరిశోధనలు (2) ముడిసరకుల సప్లయి (3) మార్కెటింగు. ఈ మూడుశాఖల నిర్వహణమునకు మూడు ప్రత్యేక కమిటీలు పనిచేయుచున్నవి. చేమగ్గాలకును, మిల్లులకు గల పోటీని తగ్గించుటకు పరస్పర అంగీకారముపై ఒడంబడిక జరుగ వలయుననునది రెండవసలహా. \*

---

\* ఈ నివేదికానంతరము తీవ్రయుద్ధపరిస్థితులవలన పైకమిటీవారు చర్చించి నూచించిన సలహాలు చాల తారుమారుయ్యెను. యుద్ధానంతర పరిస్థితులలో చేనేతపరిశ్రమ నూతనసమస్యల నెదుర్కొనవలసివచ్చెను. దేశములో వ్యాపించిన విపరీత ఆహార, వస్త్ర క్లిప్తపరిస్థితులలో ప్రభుత్వ నిర్వహణమును స్వీకరించిన జాతీయనాయకులు వస్త్రపరిశ్రమ సమస్యను జాతీయదృక్పథమున నివారింప మహాత్ముని నాయకత్వమున, మహాత్ముని సిద్ధాంతముల ననుసరించుచున్నారు, ఇందుకుకూడ మద్రాసు ముందంజ వేసినది. [పూర్తివివరములకు చివర ఆధ్యాయము చూడుడు.]

---

# ప్రత్తి: రాటం



ప్రపంచములో నూలువస్త్రముల వాడుక చాలా అధికం. ధృవప్రాంతంలో ఎక్కిమోలు తోళ్ళతో చేసిన దుస్తులు ధరించినా, శీతలదేశవాసులు కొందఱు ఉన్ని ఉడుపులు వాడినా, అత్యుష్ణ దేశవాసుల్లో ఏకొద్దిమందో సిల్కులు పయోగించినా, జనసామాన్యానికంతా అందుబాటులో ఉన్నవీ, సామాన్య ప్రజలంతా వాడేవి నూలుబట్టలే! ఈ నూలు వస్త్రాలవిషయంలో భారత దేశం అనాదినుండి స్వయం సమృద్ధమై యుండేది. వేదకాలంనాటికే భారతదేశంలో వస్త్రపరిశ్రమ ప్రసిద్ధికెక్కింది. ఆర్యులు సన్నని నూలు వస్త్రాలను ధరించేవారు. ఆర్యస్త్రీలు తమ గృహాల్లో వస్త్రాలను నేసేవారు, ఆవస్త్రాలకు కావలసిన ప్రత్తినంతా వారే వారి భూముల్లో పండించేవారు. ఆప్రత్తిని శుభ్రపరచి సన్నని నూలు వడికేవారు. ఆనూలుతోనే వారు బట్టలు తయారు చేసేవారు. కనుక ఆనాడు భారతదేశంలో వస్త్రాలను తయారుచేయుట సర్వత్ర వ్యాపించిన సాధారణపరిశ్రమగా ఉండేది. కాని, నేడు భారతభూముల్లో పండిన ప్రత్తి వస్త్రాలుగా తయారై వచ్చేలోపల ఎన్ని యంత్రాలలో ఎన్ని మార్పులు చెందుతున్నదో తెలిసికొనుట కది ఒక చిత్ర కథగా నుండును. ఇప్పుడు ఇంత గొప్పయంత్ర పరిశ్రమ సభివృద్ధిచేసి దేశదేశాలను తమ వస్త్రాలతో నింపివేసిన

పాశ్చాత్యులకు 400 సంవత్సరాల క్రిందట ప్రతి అంటే ఏమిటో, అది ఎట్లా లభ్యమౌతుందో అన్న విషయంకూడా సరిగా తెలియదు. ఈ విషయం అతిశయోక్తిగా కన్పింప వచ్చు. కాని ఈక్రింది కొన్ని చరిత్రాంశముల వలన పై విషయం రూఢియగును.

ప్రతిని గుఱించి పాశ్చాత్యుల్లో చాల వింత యభిప్రాయాలు వ్యాపించియుండేవి. మధ్యయుగంలో యూరపులో వ్యాపించిన ఈ వింత అభిప్రాయాలే 17 వ శతాబ్దము చివరవరకు నాటుకొనియున్నవి. ఈ విషయాలు చదివేటప్పుడు, ఇవి నిజమా లేక, మనమొక కట్టు కథను చదువుచున్నామా! అని చదువరులు కన్నులు నులుముకొనక తప్పదు.

“భారతదేశంలో ఒక వింతయైన చెట్టు ఉండేది. ఆ చెట్టు పై శిఖరమున ఒక చిన్న గొట్టె ఉండేది. ఆ గొట్టెకు రక్తము, మాంసము, ఎముకలు ఉండేవి. తోడేళ్లు వాటిని తినేవి. ఆ గొట్టెకు ఆకలివేసినప్పుడు చెట్టు వంగేది. అప్పుడు ఆ గొట్టె ఆ చెట్టుచుట్టూ ఉండే మేతమేసేది. ఇట్టి గొట్టె బొచ్చు తెల్లగా ఉండేది. ఆ ఉన్నిని కత్తిరించి, ఏకి, వడికి ఇండియా దేశంలో నాజూకు వస్త్రాలు సేసేవారు.”

కొంత కాలానికి యీ అభిప్రాయంలో మార్పు వచ్చింది. పైన సూచించిన చెట్టు పువ్వులు పూచి, కాయలు కాచి, కాయలుపండి, పగిలినప్పుడు ఆ కాయలలో చిన్నచిన్న గొట్టెలు ఉండేవనిన్ని ఆ గొట్టెలపై నుండే బొచ్చు కత్తి

రించి భారతదేశంలో వస్త్రాలు నేసేవారనిన్నీ అంగ్ల ప్రజా సామాన్యం చెప్పుకుంటూ ఉండేది.

ఈ కథ మూడవ ఎడ్వర్డు కాలంలో జాన్ మాండవిల్ ద్వారా ఇంగ్లాండులో ప్రవేశించింది. ఇతడు క్రీ. శ. 1322 లో తన దేశమును విడిచి 30 సంవత్సరాలకు పైగా యూరేషియాలో తిరిగెను. ఇతడు తన ప్రయాణచరిత్రను వ్రాసెను. అందీ ప్రత్తిచెట్టునుగూర్చిన వింతసమాచారముకూడ వ్రాసెను. ఈతని కథనము నాదేశీయులు అనుమానించక విశ్వసించిరి. ఈతని సమకాలికుడు 'ఒకోరికన్' అను ఇటలీదేశస్తుడుకూడా ఈ గొట్టె చెట్టు కథనే వ్యాప్తిచేసెను. ఇట్లే ఇతర ప్రయాణికులును గ్రంథకర్తలును, గతానుగతికులై, ఈ కథనే నమ్మి వ్యాప్తి చేసిరి.

1641 లో కీర్చ్ అనునతడు ఈ కథను ఖండించి, ప్రత్తియొక్క వాస్తవస్వరూపమును వర్ణించి చెప్పెను. తర్వాత 1725 లో బ్రెయన్ అను జర్మనీడాక్టరు ఈ గొట్టె చెట్టుకథ అబద్ధమని రాయల్ సొసైటీవారికి తెలియజేసెను. మధ్యయుగంలో పాశ్చాత్యు లింతటి మాధ్యమున నున్నారనుట కీ విషయాలు ప్రబలతార్కాణము.

కాని, క్రీస్తుపూర్వమే కొందఱు పాశ్చాత్య చరిత్రకారులు ప్రత్తినిగుఱించి సరియైన విషయాలే వ్రాసియుండిరి. వారిలో 'హెర్మోటస్' అను గ్రీకుచరిత్రకారుడు ముఖ్యుడు. క్రీస్తుపూర్వము 484 లో ఇతడు జన్మించెను. ఇతడు తన స్వదేశమును విడచి, యూరేషియా, ఆఫ్రి

కాలలో చాలకాలము తిరిగెను. ఇతడు తాను స్వయముగా చూచినవిషయాలనే గ్రంథములో వ్రాసెను. ఇండియా లోని ప్రత్తిచెట్టునుగుఱించి, ఆత డిట్లు వ్రాసెను. “ఆ దేశము లోని ప్రత్తిచెట్లు ఉన్నికంటె అందమైనట్టియు, శ్రేష్ఠమైనట్టియు దూది నిచ్చును. ఆదేశీయులు, ఆదూదితో తయారు చేసిన వస్త్రాలను ధరింతురు.” ఈజిప్టు నుండి గ్రీసురాజుకు పంపబడిన బహుమతి యొకటి ఇండియా దూదితో పొదుగబడియున్నదనియు, ప్రత్తినుండి గింజలను వేరుచేయుట కొకసాధన మున్నదనియు అతడు వేరొకచోట వ్రాసెను. ప్రత్తిస్వభావము, దూది ఉపయోగములను గుఱించిన సమాచారమంతయు అలెగ్జాండరుతో దండయాత్రకు వచ్చిన యుద్ధోగులు యూరపునకు తీసుకవెళ్లి రనుట నిస్సందేహము. అలెగ్జాండరు సైనికోద్ధోగి ‘నేర్కను’ ఇండియాలో ప్రత్తిపెంపకమునుగూర్చియు, తల గుడ్డలు, చొక్కాగుడ్డలు, దుప్పట్లు మొదలగు వానిని తయారు చేయుటను గుఱించియు వ్రాసెను. క్రీస్తుకు 3 శతాబ్దము లకు పూర్వమే, ‘తియోఫ్రిటస్’ మన దేశంలోని ప్రత్తిచెట్టును గూర్చి నిజమైన విషయం వ్రాసెను.

మనుస్మృతిలోకూడా ప్రత్తినిగూర్చిన ఉదాహరణలున్నవి.

ప్రాచీన నాగరికతగల కొన్ని ఇతర దేశములలోని సంఘటనలుకూడా మన దేశములోని వస్త్రపరిశ్రమయొక్క ప్రాచీనతనే రూఢిపరచుచున్నవి.

పర్షియా దేశపు రాజు 'అహమేదాద్' క్రీ. పూ. 519 లో ఇచ్చిన విందుసందర్భమున ఆకుపచ్చ, బ్లూరంగుల తెరలు వాడబడినవనియు, అవి ఇండియానుండి వచ్చినవనియు, 'ఎస్టర్' అను గ్రంథమున వ్రాయబడినది. ఈవిషయమున దేశంలోని అద్దకపుపరిశ్రమయొక్క ప్రాచీనతకు కూడ చక్కని దృష్టాంతము. గ్రీకులు, రోమనులు ప్రాక్ దేశీయుల ఆచారవ్యవహారములను చూచి సూర్యకిరణముల కడ్డుగ గుడ్డతెరలను వాడిరి. సీజరుచక్రవర్తి తన నివాస స్థలము నుండి 'కాపిటోలిక్' కొండవరకు గుడ్డ తెరలు కట్టించెను.

ప్రత్తిని గూర్చి వేరొక ప్రాముఖ్యమైన సమస్య కలదు. ప్రత్తిచెట్టు ప్రథమమున ఇండియాలోనే ప్రవర్ధమానమై తర్వాతనే ఈజిప్టు, ఆఫ్రికా, అమెరికాలకు తీసుకపోబడినదా? లేక పై ఇతర దేశములలోకూడ అనాదిగ ఉన్నదా? ప్రత్తిపంట, వస్త్రపరిశ్రమ హిందూదేశమున అతి ప్రాచీనములైనను, ఆఫ్రికా, అమెరికాల యందుకూడా అనాదిగ ప్రత్తి దేశీయమైన పంటయెయ్యన్నట్లు కొన్ని చరిత్రాంశములవలన మనకు తెలియుచున్నది క్రీ. శ. 1492 లో కొలంబస్ బహమాదీవులను చేరినప్పు డా దేశీయులు మారకమునకై, ప్రత్తి, నూలు త్రాళ్లు తెచ్చిరని కొలంబస్ వ్రాసెను. పడమటి ఇండియాదీవులలోనే గాక, మధ్య దక్షిణ అమెరికాలలో ప్రత్తిపెంపకము, ఉపయోగములు నాటికే యున్నవి. మెక్సికోలోని పురాతన నాగరికులు ప్రత్తి నుపయోగించిరి. 1522 లో 'పెరు' రాజ్యమును 'పిజారో' ఆంగ్లేయుల కిచ్చినపుడు, అచ్చట ప్రత్తి, వస్త్ర పరి

శ్రమ విరివిగా వ్యాపించియుండెను. వాస్కోడిగామా తర్వాత ప్రయాణికులు కొందఱు 1516 లో దక్షిణాఫ్రికాలో దిగినపుడు ఆ దేశీయులు నూలు వస్త్రములను ధరించుటను చూచిరి. కాని ఈజిప్టులో మాత్రము 17 వ శతాబ్దము వరకు ప్రత్తిపంట లేదు. తర్వాతనే అచ్చట ఈపంట ప్రవేశించినది. ఇప్పు డీజిప్టు ప్రశస్తమైన దూదిని విరివిగా పండించి ఇంగ్లాండుకు పంపుచున్నది. ఇండియావలె పురాతన నాగరికత గల చాక్ దేశములలో చైనాకూడ ప్రత్తిపంట కతి ప్రాచీనమైనదే! క్రీస్తు పూర్వమే చైనీయులకు కాగితములు చేయుటకూడ తెలియును కదా!

ఇప్పు డన్నిచోట్ల ప్రత్తి విరివిగ పండింపబడి, సమస్త పరిశ్రమలయందును, యంత్రాగారముల యందును ఉపయోగింపబడుచున్నది. వివిధములైన శీతోష్ణస్థితులను బట్టియు, నేలస్వభావమును బట్టియు ప్రత్తిలో వివిధములైన రకము లేర్పడినవి. పొట్టిపింజ దూది రకములకన్న పొడుగుపింజ దూదిరకములు సన్ననినూలు తీయుటకు మిక్కిలి అనుకూలములై ప్రశస్తముగా నెంచబడుచున్నవి. డక్కను పీఠ భూమిలో విరివిగ పండింపబడుచున్న ప్రత్తికంటె అమెరికా, ఈజిప్టు రకములు చాలశ్రేష్ఠమైనవి. ఇటీవల మనదేశములో కూడ కాంబోడియామాదిరి ఉత్తమరకములు పండించుటకై తగిన ప్రోత్సాహ ప్రయత్నములు చేయబడుచున్నవి. మన దేశంలో కేంద్రప్రత్తి సంఘమువారు, కొన్ని పరిశోధనలు గావించి దానివ్యాప్తికై పాటుపడుచున్నారు.



మిల్లునూలు పరిశ్రమవిషయ మెట్లున్నను, శ్రేష్ఠ మైన దూదిని పండించుట, ఖాదీ పరిశ్రమాభివృద్ధికి మిక్కిలి తోడ్పడును. యుద్ధపరిస్థితులు ఖాదీవ్యాప్తికి చాల అనుకూలమును గల్పించెను. రాజకీయ, ఆర్థికదృష్టితో చూచినను, ఖాదీఉత్పత్తిని అధికముచేయుట అత్యవసరము. కాన వినిమయమునకు తగినంత ఉత్పత్తి సాధికముచేయుటకై మన మన్నివిధముల ప్రయత్నింపవలయును.

ఖద్దరు నూలు ఉత్పత్తికి అవసరమైన పరికరాలల్లో మొదటిది ప్రత్తిరాటము. దీనితో ప్రత్తిలోని గింజలను వేరు చేయుదురు. మన దేశీయులు పూర్వం నుంచి మన గ్రామాలల్లో వాడేరాటముతో గింజలు విడతీయునప్పుడు దూది కొంత తెగిపోతూఉంది. దూది “ ఏసి ” (పింజ) తెగిపోతే సన్ననూలుతీయటం కష్టము. పైగా గింజలు తీసేటప్పుడు గింజలు నలిగి కొంతభాగము దూదికిఅంటుకొని పక్కల రూపంగా బయటికి వస్తూఉంది. దీనివల్ల నూలు సాఫీగా, సన్నగా వడుకుటకు వీలులేదు. అందుచేత ప్రత్తిగింజలు తీసే రాటాన్ని సున్నితంగా పనిజేసేటట్లున్నూ, అతివేగంగా పని జరిగేట్లు సవరణచేయాలి.

ఏకులుచేయడంలో ఏకు గట్టిగా ఉండకూడదు, అతి మెత్తగాను వదులుగాను ఉండకూడదు. ఏకుల ఉత్పత్తి విధానంలో కూడా తగినంత మార్పు అవసరం. ఏకు సరిగా లేకపోతే తరుచుగా పోగుతెగుతూ ఉంటుంది. కాలం వృధాగా పోతుంది.

మనం నూలువడకటానికి అనాదినుంచీ ఉపయోగించే రాటం యీనాటికీ మన గ్రామాల్లో ఉపయోగిస్తున్నాము. ఈ రాటము ఇంట్లో ఉండి వడుకుటకే ఉపయోగపడుతుంది. కదురుదీండు చుట్టుకొలతకన్నా, చక్రంయొక్క చుట్టు కొలత యెంత యెక్కువ ఉంటే అంతవేగం హెచ్చుతుంది. ఈ రాటంలో కదురుపెట్టు చెవులు కొయ్యతో చేసిన వాటి కంటే తోలుతో చేయబడిన చెవులు ఉపయోగిస్తే త్వరలో అరిగిపోవు. కదురు వేగంగాతిరుగుటకు సహాయపడును, వార్ధారాటం (పెట్టెరాటం) ప్రయాణంలో మనవెంట తీసి కొని వెళ్లుటకు చాలఉపయోగకారి, మనకు ఎక్కడ విశ్రాంతి దొరికితే అక్కడ వడుకుటకు చాల బాగున్నది.

మనకు ఖాదీఉత్పత్తి పెరగాలంటే ప్రత్తిగింజలు తీయటం, ఏకులుచేయటం, నూలువడకటం వరకు జరిగే ప్రతిపనికి ఉపయోగించేసాధనలు ఉత్తమరకంగాను, వేగాన్ని ఉత్పత్తిని హెచ్చించుటకు వీలుగాను ఉండాలి.

గృహపరిశ్రమగా ఉండి, నూలును వేగంగా వడికి వుత్పత్తినిపెంచుటకు వీలైన రాటము కనిపెట్టినవారికి లక్ష రూపాయలబహుమానం ఇస్తామని గాంధీగారు చాలరోజుల నాడే ప్రకటించారు. కాని మహాత్ముడు సూచించినవిధంగా యింకా రాటం నిర్మాణం జరుగలేదు. మగన్ వాడలో తయారైనరాటము, హంసరాజ్ తయారుచేసిన రాటములగురించి పత్రికలలో ప్రకటన జరిగిందే గాని, అవి వ్యాప్తికిరాలేదు. మంగళగిరిలో ఒక యువకుడు, 'బార' తీయకుండా ఏకును పట్టుకుంటే పురిపోసుకుంటూనే, నూలు కదురుకు చుట్టుకొనే

టక్లుగా ఒక రాటాన్ని తయారుచేసెను. కాని దానికి తగినంత వేగము వచ్చునట్లు చేయవలయును. కదరుచుట్టు యిసపచక్రాలు యెక్కువైనందున కలువైనధ్వని కలుగుచున్నది. దానిని తగ్గించవలయును. రాటముయొక్క ఖరీదు సుమారు నూరురూపాయ లగుచున్నది. చాలభాగము ఇనుముకుబడులు, కొయ్యను ఉపయోగించి బరువును, ధరను తగ్గింపవలయును.

మనకు నూలువడుకుటలో వేగాన్ని పెంచే రాటము అవసరము. శాస్త్రజ్ఞులు, పారిశ్రామికవేత్తలు, అఖిలభారత చరఖాసంఘమువారు, అఖిలభారత గ్రామపరిశ్రమల సంఘమువారు త్వరలో తగినకృషిచేయగలరని నమ్ముచున్నాము. ప్రభుత్వము కూడ అట్టి పరిశోధనకు తగిన అవకాశాన్ని, ప్రోత్సాహాన్ని కలిగించవలయును.

# చేనేత పరికరములు



భారత దేశంలో చేనేత పరిశ్రమ అజీవించినమైనదైనా, భారతవస్త్రకారులు డక్కామజ్జిస్లవంటి వర్తకములను, చీని చీవాంబరములను నేసినా, పొందూరులో నూరు, నూటయేబది సంవత్సరకు సరిపోవు ప్రశస్తమైన వడుకునూలు తయారైనా, పద్మములనుండి, సాగనారనుండి తింతువులను తీసి వస్త్రకళావేత్తలు చౌకములు నిర్మించినా, బెనారస్ పట్టుచీరెల్లో తరులతా పుష్పశోభితమైన చిత్రసృష్టి సరిగ (జరీ) లో జరిగినా, చేనేత పారిశ్రామికులు సర్వసాధారణంగా ఉపయోగించే పరికరములు ముప్పదిసంవత్సరాలకు పూర్వం ప్రాచీనమైనవిగానే ఉన్నవి. వానిలో గమనింప తగిన మార్పెద్దియు జరిగినట్టు తెలియదగిన ఆధారములు లేవు. మన దేశంలో అనాదిగా వస్త్రం తయారుచేయడానికి ఉపయోగించే 'మగ్గం' అనే పరికరము చాల సులభమైంది. అందులో చిక్కులు ఏవీ లేవు. అది ఒక చక్కని పలకబద్ద. కుటీరాలవంటి మన హిందూగృహాలల్లో ఎచ్చట నైనా ఒకచోట మోకాలిలోతు గుంటత్రవ్వి, దానిపైన ఆపలకను వ్రేలాడగట్టే ఏర్పాటుచేస్తే-అది వస్త్రం తయారు చేసే మగ్గం అవుతుంది. దానికి ముందు 'దొన' అనబడే ఒక 4 అంగుళముల చౌకంగల 2 గజముల పొడవైన ముక్క అమర్చి, దానికి వెనుకగా రెండు మూడు గజాల ఖాళీస్థలంఉన్నచోసరిపోతుంది. ఇట్టిసాధారణ పరికరాలతోటే

పూర్వంనుంచీ మన స్త్రీలు వస్త్రాలు తయారు చేస్తూ వచ్చారు. ఇండ్లలో స్త్రీలు కుటుంబానికి సరిపాడ్యేమాలు వడికేరోజు లవి. వస్త్రాలను తయారుచెయ్యడం మాత్రం కొందరికి వృత్తిగ వర్పడియుండేది. అట్లు నేతవృత్తిగా ఉండే సంసారాలలో పురుషులు, స్త్రీలు, పిల్లలు అందఱు నేతపని చేసేవారు. కృషికి తగిన ఫలితము, అభిమానము, గౌరవాలు ఉండేవి వారి కారోజుల్లో. కనుక కాలంతో పందేం పడకుండానే, కడుపులో, చల్ల కదలకుండానే వస్త్ర సృష్టి చేసేవాడు నాటి వస్త్రనిర్మాత, అయినా అతనికి పైన వచ్చిన 'మగ్గం' 'దోనె' అనే పరికరాలేగాక, చిన్న పని ముట్లు చాల అవసరమై యుండేవి. ఇవన్నీ స్వల్పఖరీదువే. ఐనా, ఇంటినిండా కొయ్యముక్కలు చీకాకుగా ఉండక తప్పదు. అట్టి నేతపరిశ్రమ ఆధునిక యుగంలో యంత్రాల పోటీని ఎదుర్కొనవలసివచ్చింది. అందుచేత పారిశ్రామిక కుడు ఎక్కువ కాలము కృషి చేయుటయే గాక, ఎక్కువ వేగంగా నేయవలసివచ్చింది. అందువల్ల పరికరాలల్లో మార్పు తప్పని సరి అయింది. ఈ మార్పు ఎట్లా జరిగిందో ఎంతవరకు జరిగిందో తెలుసుకుందాం. మిల్లుపరిశ్రమతో ప్రత్యక్షపోటీకి నిలువలసిన ఈవృత్తిలో కృషికి తగిన ప్రతి ఫలం తగ్గుచున్నందున, తక్కువకాలంలో ఎక్కువ నేతనేసి ఎక్కువ ప్రతిఫలం (మజూరి) పొందటానికి తగినట్లు పరికరాలల్లో మార్పు ఇంకా రావలసియున్నది. అట్టిమార్పు రాక పోతే, ఈ చేనేతపరిశ్రమ నేటి పారిశ్రామిక యుగంలో నిలువజాలదు. ఇప్పుడు ముఖ్యంగా నేత కుపకరించేవి.

విధిగా అవసర మయ్యేవి, అగు పరికరాలనే పరిశీలిస్తాము, నేతకు అవసరమయ్యే పనిముట్లు చాల ఉన్నవి. మొదట నూలును 'పడుగు' పోయుటకు 'డబ్బా'ల పైన చుట్టవలెను. పూర్వం 'డబ్బా'లకు బదులు 'పంటె' లుండేవి. ఇప్పుడు రాటాల సహాయంతో డబ్బాలపై చుట్టుచున్నారు.

ఈ చుట్టిన నూలును, మనకెంతపొడవుగొడ్డ కావాలో అంత పొడవున పోయుటకు 'ఆసు' అను చిన్న సాధన ముండేది. దీనిపైన దినమునకు 4 లడ్డీలు (పిళ్లు) మాత్రమే ఒకవ్యక్తి పోయగలడు. ఇప్పుడు 'మరాసు' అను పెద్ద చక్రముగల చిన్నయంత్రాన్ని వాడుచున్నారు. దీనివద్ద ఇద్దరు వ్యక్తులు పనిచేస్తే దినానికి 120-160 లడ్డీల నూలును పడుగు పోయ్యగలరు. ఇట్లు తయారైన పడుగులను (Warps) నేతకుపయోగించుటకు ముందు గంజి పట్టించవలయును. దీనిని పడుగుచేయుట (Sizing) అంటారు. సాధారణంగా ఈ పని వీధులలోనే చేయబడుచుండుట మనకు పరిచయమైన దృశ్యమే. సరిచేయుటకు గంజితొట్లు, లాకలు అనగా పొడవైన వెదురుబద్దలు, గంజిపట్టించిన నూలు నునువుగ వచ్చునట్లు చేయుటకు 'కుంచె' (Brush) మొదలైనవి అవసరము. ఈ సరిచేయుపని 10 లడ్డీలకు ఇరువురు వ్యక్తులకు నాలుగుగంటలు పట్టును. మండుజేనవియందును, వర్షాకాలములోను, ఈపని వీధులలో చేయుటకు వీలుండదు. కాన వారు పనిలేక నష్టపడుదురు. కనుక పడుగుచేయుటలో తగిన పరికరములు దొరకు ఏర్పాట్లుచేయుట మంచిది. ఇట్లు తయారైన 'పడుగు'ను 'అచ్చు'నకు ఒక్కొక్కపోగు

వంతున అతికించవలయును. దీనినే అచ్చు అతుకు టంతుడు, ఇది చాల కష్టమైనపని. పదిలడ్డిల పడుగు అతుకుటకు నేర్పరియైనవానికి 5 లేక 6 గంటలు పట్టును. 'అచ్చు'న కతికించబడిన పడుగును సాపుచేయుటకు 'అల్లు' కట్టుట లేక 'మొల' కట్టుట యందురు. ఈ పని ఇరువురకు 2 లేక 3 గంటలు పట్టును. సిద్ధమైన 'అల్లు'ను మగ్గమునకు యిలించి నేత ప్రారంభింతురు. ఈ అల్లులో పొడవుగ నున్న పోగులను పడుగందుము. పేకనూలును 'ఊచ'లపై కండ్లు చుట్టుదురు. ఈ కండ్లను 'నాడి'లో నుంచుదురు. 'అచ్చు'వలన అల్లులోని నూలుపోగు లన్నియు రెండుభాగములై 'అని' ఏర్పడును, ఈ 'అని'లోగుండా 'నాడి' ఒక ప్రక్కనుండి వేరొకప్రక్కకు పోవును. అప్పు డాపోగును 'పలక' దట్టించును. మరల 'అని' ఏర్పడిన 'నాడి' రెండవ వైపునకు పోవును. నాడిలోనుండి వచ్చునూలునే 'పేక' యందుము. ఇట్లు పడుగుపేకల కలయికవలన వస్త్రము తయారగుచున్నది.

ఇట్లు సాధారణమైన గుడ్డలను నేనే పరికరమే మగ్గము. అయితే ఇందు వస్త్రనిర్మాత, తన రెండుకాళ్లను మోకాలిలోతుగుంటలో ఉంచి తన రెండుపాదములక్రింద రెండు చెక్కలను ఒకటి మార్చి ఒకటి త్రొక్కుటద్వారా అని ఏర్పడుచున్నది. రెండుచేతులు పనిచేయుటవలన నాడి ఇటు నటు తిరిగి పేక అల్లుకొనుచున్నది. ఇట్లు కాళ్లు, చేతులు, కండ్లు ఒకేపర్యాయము పనిచేయవలయును. ఇట్టి నేత చాలకలస్యము, దినమునకు రెండుమూడు గజములకంటె

ఎక్కువబట్ట తయారుకాదు. ఇప్పుడు వాడుకలోనికి 'మర మగ్గము' (Fly Shuttle loom) వచ్చినది. ఇందులో నాడి (Shuttle) నిలుచుటకు రెండువైపుల తొట్లుండును. అందు వలన వస్త్రనిర్మాత తన చేతనున్న దారముచేత 'నాడి' నిటునటు పరుగెత్తించును. ఈపని ఎంతవేగముగ జరిగిన అంతఎక్కువగుడ్డ తయారగును. ఈ ఫ్లైషట్టిల్ మగ్గలపైన దీనమున కెనిమిదిగంటలు పనిచేసినచో 10 గజముల గుడ్డ తయారగును. ఈ మగ్గం 1910 నుండి వ్యాప్తికి వచ్చినది. చట్టముపైనున్న మరమగ్గమును (Frame loom) మద్రాసులో 1908 సం॥లో జరిగిన అఖిలభారత నేతపందెములు, ప్రదర్శనములో ప్రదర్శించిరి. దీనినే తగినసూర్యులతో పిట్ లూమ్, గుంటమగ్గముగా మార్చి దేశీయు లుపయోగించిరి. మరాసు (Warping Machine) కూడ అప్పటినుండియే వాడుకకు వచ్చినది. ఆంధ్రజిల్లాలలో వీనివ్యాప్తికి కీ॥ శే॥ శ్రీ కార్యంపూడి వెంకటకృష్ణకవిగారు చాల పాటుపడిరి. వీరు మద్రాసు నేతపోటీలో ప్రథములుగా నెగ్గి, పతకమును పారితోషికమును పొందిరి. పంటెల వాడుకను పోగొట్టి రాత్నముల వాడుకను వ్యాప్తి చేసిరి. 'డబ్బా'లను బొంగుతో తయారుచేసి, వాని ఉపయోగమును ఇనుమడింప జేసిరి. ఇట్లు వీ రాంధ్రజిల్లాలలో క్రొత్తపరికరాల వ్యాప్తిని తీసుకవచ్చుటకు పడినశ్రమ యింతిం తనరాదు. వారి కృషియొక్క సత్ఫలితమును నేడంతట చూచుచున్నాము. ఇటీవలప్రాంతములలో 'కుప్పడము' చాల విరివిగ నున్నది. దట్టి కుప్పడమునేతకు అంచులవద్ద పది సంవత్సరములకు



మించని వయస్సుగల పిల్లలు పనిచేయుదురు. చిన్న పేట్లను (Designs) నేయుటకూడ సర్వత్ర ఉన్నది. కాని యీ పేట్లు (Designs) నేయుటకూడ చిన్న పిల్లల సహాయ మవసరము. కాని ఇప్పుడు 'డాబీల' వాడుకవలన ఎంత క్లిష్టమైన పేట్ల నైనను ఇతరుల సహాయములేక ఒక్కవ్యక్తి నేయగలుగుచున్నాడు. నేడు ప్రజల అభిరుచి పేట్లపైన ఎక్కువగ నున్నది. ఈ 'డాబీ'ల పైన సాధ్యముగాని పేట్లకుమాత్రం 'పిల్లవాడులాగు అడ' (Draw boy barness)ల నుపయోగించుచున్నారు. ఇప్పుడు పట్టణములలో మగ్గములకు తగినంత విశాలమైన గృహములు లభించుట కష్టమగుటవలన 'కుటుచమగ్గములు' (Beam-looms) ఏర్పడినవి. ఈ మగ్గమునకు రెండు గజముల స్థలము చాలును. కాని దీనికి ఫ్లేషటిల్ మగ్గమున కంటే వేరొక 'దోన' అవసరము.

'అవిరిపై పడుగులు చేయుటకై' (Sizing) అమల్పాదు గారు (Principal, Textile Institute, Madras) ఒక చిన్న యంత్రమును ఏర్పాటుచేసిరిగాని, అది ముతకనూలునకే ఉపయోగించుచున్నది. అందునను వర్షాధిక్యముచే పని కాటంకములు కలుగు మలబాదుప్రాంతములలో కొంత పని చేసినదికాని ఇది సర్వత్ర ఉపయోగమునకు రాలేదు. దీని సంపూర్ణ ఉపయోగమునకై కొన్ని మార్పులు జరుగవలయును. షోలాపురమువంటి చేనేతకేంద్రములలో 'డబ్బా'లపై నూలుచుట్టుటకూడ చిన్నయంత్రము లుపయోగమున నున్నవి. వీనివాడుక యితరచోట్లకూడ ప్రోత్సహింప తగినది.

# చే నే త చి త్ర కళ

## కళాప్రాశస్త్యము

సీ॥ రామాయణంబు భారతము నేతలలోన  
తరుకొత్తనేసిన ధన్యమతులు  
పండువెన్నెలకంటె బలుచనోవప్రముల్  
తీరుగా నేసిన ధీరపరులు  
కులవృత్తి తలదాల్చుకొని మానవుల యభి  
మానంబుగాపాడు మనుజుమణులు  
సూదితో బనిలేక చొక్కాలు కోటులు  
మగ్గుంబుపై దీర్చు మహితయతులు

గీ॥ పూర్వమున వత్తకారక పుణ్యమూర్తు  
లలరజేసిన వృత్తివిద్యాధికములు  
జీర్ణమైపోవుచున్నవి చివికి చివికి  
ఉద్ధరింపుడి యవ్వని, యోగ్యులార॥

వేదములకంటె ప్రాచీనమైన భారత వస్త్రపరిశ్రమ  
ఖండాంతరములయందు సహితము మన్ననల నందుటకు  
భారతవస్త్రకారుని యుగమానకళాప్రావీణ్య మొక కారణము.  
రాజులు, ప్రజలు భారతవస్త్రపరిశ్రమను, కళను ఆదరించి  
పోషించిన నాటిదినములలో భారత వస్త్రకారుడు తన  
నిర్మాణశక్తిని, కాలమును, కళాప్రావీణ్యమును నిశ్చింతతో  
చిత్రకళాసృష్టికై వినియోగించి కృతార్థుడైనాడు.

అఖండ కళావిన్యాసమును వెల్లడించు సాదృశ్యములు పెక్కులు కాలగర్భమున లీనమైపోయినను, కొన్ని ప్రపంచ చరిత్రయందు విమృద్ధీపములవలె ప్రకాశించుచున్నవి. అతి సున్నితములై, ధరించిన కనబడీ కనబడనట్లుండు ధక్కా మజ్లిన్లకు దేశాంతరములయందు సహితమున్న ఖ్యాతి, గిరాకి ఏ ఇతరవస్తువుమునకైన లేదుకదా! భారతదేశమున నట్టి చిత్రవస్తుకళాపరిశ్రమ కాలక్రమమున నెట్లు క్షీణించి నదియును ద్వితీయాధ్యాయములో వివరించితిమి. కాని ఈస్టిండియా కంపెనీవారు తూర్పు సముద్రతీరమున వ్యాపారము సాగించునాటికికూడ భారత వస్తుకారుడు చిత్ర చిత్రములైన వస్తువుల సృష్టిచేయుచుండెను. నాన్సుమచిలీ పట్టణమునను, దాని పరిసరములలోను తయారుచేయుబడుచుండిన కలంకారీ అద్దకములును, ధక్కా మజ్లిన్లవంటి అతి సున్నితములైన వస్తువులును పాశ్చాత్యదేశములలోని ధనికవర్గపు స్త్రీలను, రాణులను ఆకర్షించుటచేత, వారు వీనికై విశేషధనమును వ్యయపరచుచుండిరి. కాని పాశ్చాత్యదేశములయందు నేత యంత్రాలయము లభివృద్ధియై, వానితో మన దేశమును ముంచినతర్వాత, క్రమముగా దేశీయపరిశ్రమ ప్రోత్సాహములేక కృశించిపోయినది.

భారతీయులు పాశ్చాత్యనాగరికతా వ్యామోహము నకు దాసులై, విల్లువస్తువుల తఘకుబెఘకులకు లొంగి భ్రమపడినందున ఈ శతాబ్దారంభమునాటికి చిత్రవస్తు నిర్మాణము పూర్తిగా ఆదృశ్యమైనను, దేశీయ నేతపరిశ్రమ మాత్రము జీవచ్ఛవ మైయున్నది. అయినను దక్షిణహిందూ

దేశమున మాత్రము పారిశ్రామికలయం దచ్చటచ్చట చిత్ర వస్త్ర కళాపరిశ్రమ వెల్లడి యగుచున్నది. ముఖ్యముగ స్త్రీలుధరించు చీరలకును, పుడములు ధరించు పంచెల, ఉత్తరీయములకును దుద్రాక్ష, చేమంతి మొదలైన పుష్పములు అంచులలోను, కమ్ములలోను వచ్చునట్లు పేట్లుపెట్టి నేయుచుండుట నాటినుండి వచ్చుచున్న సంప్రదాయమే! కుప్పడములో పేట్లునేయుట మిక్కిలిగా ఆదరింపబడినది. ఇట్టి పంచెలను, ఉత్తరీయములను, చీరలను శిష్టులు మిక్కిలి ఆదరించుటచేతనే నేడు ఖాదీలో ఇట్టి అంచులుగల వస్త్రములకు గిరాకి ఎక్కువైనది.

వస్త్రములలో అంచులకు 'పేట్లు' వచ్చునట్లు నేయుటకు రెండుపద్ధతులు లుండెడివి. ఒకటి పేటు కట్టలెత్తు పద్ధతి; రెండవది లాగుడు పేటు. ఈ రెండుపద్ధతులయందును, రెండవ వ్యక్తిసహాయ మెల్లప్పుడూ అవసరమే. రెండవవ్యక్తి సహాయములేకుండ నేయునప్పుడే 'పేటు' దిగునట్లు నేయుటకే 'డాబి' కనిపెట్టబడినది. ఈ 'డాబి' అనునది కొయ్యముక్కలతో అమర్చబడిన చిన్నయంత్రము. దీనిని మగ్గమునకు వైన నూటిగా మధ్యనుంచి, దానినుండి త్రాళ్లను క్రిందికి తెచ్చి, నేయునప్పుడు 'అని' వచ్చుటకుగా త్రొక్కబడెడు 'పాదుకల'కు కట్టినచో ప్రతి రెండు 'పోగు'ల కొక పర్యాయము పేటుదిగుచుండును, ఆ 'డాబీ'కిని, వస్త్రములోని అంచుపేటునకును కట్టబడెడు త్రాళ్లగుత్తినే 'అడ' యందురు. ఈ 'అడ'ను నిర్మాణముచేయుటకు నునిశితమైన బుద్ధియును, అభ్యాసమును కావలయును. మనము వస్త్ర

ములో నిర్దించవలసిన పేటు (Design)ను ముందుగా గళ్ళ కాగితము (Graph paper) పైన వేసి, స్ఫుటముగా కనబడ వలసిన భాగమునకు చుక్కలు పెట్టి ఆ భాగములుమాత్రమే నేతలో పైకివచ్చునట్లు 'అడ' కట్టవలయును. డిజైను మారుటకు 'అడ' మారవలయును. కాన ఎన్ని డిజైన్లు నేయవలయునన్న అన్ని 'అడ'లను వస్త్రకారుడు కట్టుకొన వలయును. ప్రభుత్వ నేతపాఠశాలలో శిక్షితులైనవారు కూడ క్రొత్తడిజైన్లకు 'అడ'ను స్వయముగా కట్టలేక ప్రావీణ్యముగల స్థానిక నేతపారిశ్రామికునిపై ఆధారపడుచుండుటయే ఇందలి విషయ క్లిష్టతకుతార్కాణము.

ఈ 'జాబీ'లు మనదేశములో వ్యాప్తికి వచ్చి కిరి సంవత్సరములుమాత్రమే యైనది. వీనిని మొట్టమొదట మద్రాసుప్రభుత్వమువారు తమ ఔక్ స్టయిలు శాఖద్వారా ప్రవేశపెట్టిరి. కాని సూక్ష్మబుద్ధిగల పారిశ్రామికులు అనుభవముపై చాలమార్పులు గావించుకొనిరి. ఇటలీ, జపానుల నుండి కృత్రిమఃపుష్పట్టు (artificial silk) విరివిగా దిగుమతి యైన రోజులలో, ఈసిల్కులో సుమారు 5 లేక 6 వందల పేట్లు ఉత్పత్తియైనవి. కాని యుద్ధారంభమునుండి సిల్కు ధరలూ పెరుగుటచేతను, దిగుమతి అగుటచేతను ఈ పేట్లు వస్త్రముల యుత్పత్తి నిలిచిపోయినది ఆంధ్రదేశములో పనిచేయుచున్న కొన్నివేల 'జాబీ' లన్నియు మూలపడి పోయినవి.

అందులలో పుష్పములు, లతలు, అక్షరములు, పక్షులు, జంతువులు మొదలైన చిత్రములు వచ్చునట్లు

నేయుటకు పైన వివరింపబడిన 'డాబీ' ఉపయోగించును. కాని, చిత్రవిచిత్రమైన నగిషీపనిగల బెనారసు, ఆగ్రా పట్టు చీరల 'కమ్ములు' నేయుటకు ఈ డాబీలు పనికిరావు. దీనికి లాగుడుపేటే మిక్కిలి ఉపయోగము. ఈలాగుడుపేట్లు మన ఆంధ్రదేశములో మిక్కిలి వ్యాప్తికి వచ్చుటచేత కి లేక 4 వందలరూపాయల ఖరీదుగల బెనారస్ పట్టుచీరలలో నిర్మింపబడెడు చిత్రకళను పదిరూపాయలవిలువచేయు కృత్రిమపు పట్టు చీరలలో నిర్మించి యున్నారు.

పైన వివరించిన పద్ధతులపైన వస్త్రమును తయారు చేయునపుడే చిత్ర సృష్టిచేయుటగాక, తయారైన తెల్లని వస్త్రముపై రంగురంగుల చిత్రములనద్దు పరిశ్రమకూడ మన ఆంధ్రదేశముననే వాసి కెక్కినది. వీనినే బందరు కలంకారీ లందురు. ఈకలంకారీలకు దేశీయ రంగులనే వాడెడివారు. విదేశములలో తయారైన రసాయనిక రంగులు వ్యాప్తికివచ్చిన తర్వాత మన 'చెక్కతోగరు', 'నీలి' మొదలైన దేశీయపక్కారంగులు నశించినవి. ఈకలంకారీ పరిశ్రమకూడ చాల నశించినది. కాని యద్ధారం భమునుండియు ఇండెన్ త్రిన్, నెప్తలైను (Indenthire Nepthaline) వంటి రసాయనికరంగుల దిగుమతి ఆగుట యును, ధరలు 300 % పెరుగుటచేతను, దేశములో రంగులగుడ్డల ధరలు అందుబాటులో లేకుండపోయినవి. ఈ తరుణమున ప్రభుత్వము దేశీయ (నాటు) రంగులకు పూర్తి ప్రోత్సాహము, సహకారము నొసగినచో 'దేశము లోని రంగుల పరిశ్రమ తప్పక అభివృద్ధికి రాగలదు.

తద్వారా చిత్రవస్త్ర నిర్మాణముకూడ అభివృద్ధినందుట కవకాశ మేర్పడును.

### చిత్ర వస్త్ర నిర్మాతలు

మహాత్ముడు 1920 సంవత్సరమున తన స్వరాజ్య శంఖారావమును పూరించుచు వెడలిన ప్రథమ భారతదేశ సంచారమున చీరాల, పేరాలకువచ్చిరి. అప్పుడు ఆంధ్ర రత్న దుగ్గిరాలగోపాలకృష్ణయ్యగారు చీరాలసంరంభమునకు నాయకుడు. చీరాల, పేరాల గొప్పవస్త్ర నిర్మాణ కేంద్రము. అచ్చటి ప్రజలలో మూడువంతులు వస్త్రనిర్మాతలే! అట్టి సమయమున మహాత్మునియెడ వారికి గల భక్తి ప్రేమలను వారెట్లు వెల్లడించిరో చూడుడు. చీరాలలోని వైశ్యులు ధనికులు. వారాంధ్రరత్న నాయకత్వమున వేలు వెచ్చించి, రామనగరున గొప్పనిశాలమైన పందిరిలో మహా వైభవముగ మహాత్ము నాహ్వానించిరి. అప్పుడు పండిత వంశములోనివాడను, చీరాల జాతీయ పాఠశాలయందు ఆంధ్రపండితులుగ నున్నవాడను, చేనేత సంఘీయులునైన శ్రీ కార్యంపూడి రమాకాంత కవిగారు సాగనారతో నొక ప్రశస్తమైన చౌకమును తయారుచేసి మహాత్మునకు సమర్పించిరి. అందు సంస్కృతాక్షరములతో నొక శ్లోకము నేతలో వచ్చునట్లు నేసిరి.

ఆంధ్రదేశంలో చేనేత పరికరాల నూతన సృష్టికి, వ్యాప్తికి కారకులైన కీ! శే! శ్రీ కార్యంపూడి వెంకటకృష్ణ శతావధానిగారు మొట్ట మొదట 'లాగుడు' ప్లేట్లను వ్యాప్తికి

తెచ్చిరి. మహాత్ముని పేరు కండువాలలో ఒకనైపున తెలుగులోను మరియొకనైపున సంస్కృతాక్షరములలోను వచ్చునట్లు నేసిరి.

చిత్రవస్త్రనిర్మాతలు అక్షరములను, లతలను అంచులలో వచ్చునట్లు నేయుటయేకాక చౌకములలోను, ఉత్తరీయములలోను నాల్గువైపుల మన యిష్టము వచ్చిన శ్లోకముగాని, పద్యముగాని, వచ్చునట్లు నేయుట దక్షిణదేశమున వ్యాప్తికలదు. వస్త్రము నేయునప్పుడు అక్షరములను గుచ్చితీయకుండ ముందుగనే నూలుపైన 'బొండు' కట్టుపద్ధతిని 'చిత్రవస్త్రకళా ప్రవీణ' శ్రీపెండెం కేశవులుగారు వ్యాప్తికి తెచ్చిరి.

శ్రీ పెండెం కేశవులుగారు నేతకళయందు ప్రతిభ కలవారు. వారు చేనేతయందు నూతన సృష్టి గావించుటకై తమ సర్వస్వము ధారపోసిరి. వీరు ఖాదీవస్త్రముల అంచులలో సంస్కృత శ్లోకములు వచ్చునట్లు నేసి, వానిని మహాత్మునకు వారి రెండవ పర్యటనమున చీరాలలోనే సమర్పించిరి. మహాత్ముడు వారి నైపుణ్యమున కచ్చెరువందిరి. వీరు చౌకమున, అనేకరంగులు వచ్చునట్టి ఇండియాపటమును 'ఒక్కనాడితో' నేసిరి. ఈ వస్త్రము, 1927 సంవత్సరమున నెల్లూరులో జరిగిన చేనేత వస్త్రప్రదర్శనమున ప్రదర్శింపబడినది. వీరికి అఖిలభారత పద్మశాలి మహాసభవారు 'చిత్రకళాప్రవీణ' బిరుదము నిచ్చి గౌరవించిరి. ఇవిగాక వీరు 'ఏషియాల'నబడు సెల్లాలను ఒక్కనాడితోడనే నేసిరి. వారిొక చేనేత విద్యాలయమును స్థాపించి, తాము కని



పెట్టిన వానిని యువకులకు నేర్పవలయునని తలంచిరి. కాని వారు తమ కృషియందే, ఉప్పాడలో ఆకస్మిక మరణము నందిరి.

భట్టిప్రోలులో అందె సుబ్బారాయుడుగారు చేనేత యందు మంచి ప్రవీణులు. వీరు ఖద్దరులో కోటు, షరాయిని, కుట్టులేకుండ మగ్గముపై ననే తయారుచేసిరి. ఇది చాల గొప్ప విషయము. అట్టి దుస్తులను నాయకులగు సి. ఆర్. దాస్, గాంధీ, జవహర్‌లాల్ నెహ్రూగార్లకిచ్చి వారి మన్ననలపొందిరి. వీరికి చేనేత సభవారు “శిల్పాచార్య” బిరుదమునిచ్చి సత్కరించిరి.

కడపజిల్లా మాధవరమున, కీ। శే। శ్రీ మేధువ వెంకటయ్యగారు, ఒక చీరెయందు భారత రామాయణకథలను చిత్రపటములద్వారా నేయించిరి. ఇటీవల కొందఱు యువకులు, నాయకుల ప్రతిమలను నేతలో తయారుచేసి వస్త్రకళ, చిత్రలేఖనమున కెందును తీసిపోదని రుజువుచేయుచున్నారు. యువకులు కొందఱు మూడుచెరగుల చీరెలను, పతాకలను తయారుచేసిరి. తగిన ఆదరణ ప్రోత్సహములున్నచో ఈవస్త్ర పారిశ్రామిక సంఘమునుండి అసమాన చిత్ర కళాప్రావీణ్యమును చూపువ్యక్తులు తప్పక బయలుదేరుదురు. ఇట్టి భారతవర్ష వస్త్రకళాప్రాశస్త్యమును పోషించుట కళారాధకుల కర్తవ్యముగదా!



# చేనేత సహకారసంఘాలు

## సహకారోద్యమ చరిత్ర

మన దేశమున సహకార సంఘోద్యమము ప్రారంభమై ఇప్పటికి ముప్పదియైదు సంవత్సరములు కావచ్చుచున్నది. మొట్టమొదట సహకార సంఘాలు, పరపతి సంఘాలుగానే ఉన్నవి. ఆ పరపతి సంఘాలైనా, పట్టణములలో ఏకొండఱు పలుకుబడిగల వ్యక్తులతో ఉపయోగించినవి. తక్కువ వడ్డీకి అప్పులనిచ్చి, వాయిదాల ప్రకారము అప్పునుతీర్చుకొను కొద్దిపాటి బ్యాంకులుగా ఈ సహకార సంఘాలు పయోగించినవి. పది సంవత్సరముల అనుభవమైన తర్వాత నీ సంఘాలలో పెద్ద మార్పువచ్చినది. పట్టణములలో పలుకుబడికలవారికి మాత్రమే పరపతిని యిచ్చు సంఘాలుగాక, ప్రతిపల్లెలోను, గ్రామములోను ఉన్న వ్యవసాయదారులకు, కార్మికులకు వృత్తియందు పెట్టుబడిద్రవ్యము నకై సహాయముచేయు సంఘములు వ్యాప్తికివచ్చినవి. సిద్ధాంతరీత్యా ఈ సంఘాలు బహుళ ప్రయోజనముకలవిగా కనబడినను, అసలు కేంద్ర సహకార బ్యాంకుల చేతులలో నున్న మూలద్రవ్యమే చాలా స్వల్పమైనందున, కృషివలులకు, కార్మికులకు నిజమైన సహాయమేదియు కలుగలేదు.

తర్వాత పది సంవత్సరములకు ఈ సహకారోద్యమమున నిజమైన మార్పువచ్చి, ఈ సంఘాలు బహుళప్రయో

జనము కలవై, కృషీచలులను, కార్మికులను, ఉద్యోగస్తులను, భాగ్యవంతులను, భూస్వాములను, పాడిచేయువారిని కూలిచేయువారిని, నేతనేయువారిని, వేయేల, అన్నిరకముల వారిని ఆకర్షించినవి. పరపతిసంఘాలవ్యాప్తి ప్రయోజనము క్షీణించిపోయినవి. రైతుకు నిజమైన సహాయము భూమి తనఖాబ్యాంకుల నిర్మాణమువలన కలిగినది. ప్రజల విపిణ్యోపయోగములకై ప్రత్యేకాదర్శములు గల సంఘములు పని చేసి, ప్రజాదరణ పొందినవి. ఆహారపదార్థముల సహకార కొనుగోలు విక్రయసంఘాలు, పాలు సరఫరా సంఘాలు, ఉన్నత జీవనసంఘాలు (better living societies), కోపరేటివ్ స్టోర్సు, బిల్డింగు సొసైటీలు, వ్యవసాయ సహకార సంఘాలు స్త్రీడర్ల ఉపయోగమునకు సంఘాలు, టీచర్ల ఉపయోగమునకు సంఘాలు మొదలైనవి వెల్లివిరిసినవి. ఇట్టి మహమ్మత పరివర్తనములో చేనేతవృత్తిచే జీవించువాడుకూడ సహకారోద్యమ నిర్మాతల దృష్టిగోపడక తప్పలేదు.

ఆనాటి చేనేత పారిశ్రామికల సహకార సంఘాలు కేవలం అప్పలుమాత్రం యిచ్చే సంఘాలు. అందుచేత యీ సంఘాలు చేనేత పారిశ్రామికల వృద్ధికి తోడ్పడలేదు.

### కేంద్రప్రభుత్వ ద్రవ్యసహాయము

కాని, 1935 సంవత్సరమున చేనేతవృత్తియే జీవనాధారముగా గలవారికి నూతన శకారంభమైనది. హతాత్తుగా హిందూదేశములో చేనేత పరిశ్రమయొక్క ప్రాముఖ్యమును ప్రభుత్వమువాడు గుర్తించినట్లు వెల్లడియయ్యెను.

ఇండియాలోని మిల్లుపరిశ్రమాభివృద్ధిని కాపాడుటకై భారత ప్రభుత్వము విదేశములనుండి దిగుమతియగుచున్న నూలుపై పాను 1కి 0-0-3 చొ॥ దిగుమతి సుంకమును విధించెను. ప్రభుత్వమునకు లభించిన ఈ అదనపు వరుంబడిలో కొంత భాగమును, మిల్లులపోటీకి అడుగంటుచున్న చేనేత పరిశ్రమాభివృద్ధికై వినియోగించుటకు అంగీకరించిరి. ఆ ద్రవ్యము నాయా రాష్ట్రములకు దామాషా ప్రకార మిచ్చుచు, తగినవిధమున ఖర్చుపెట్టుటకై ఆయా రాష్ట్ర ప్రభుత్వములకు సంపూర్ణాధికారము నొసంగిరి. తత్ఫలితముగ వేర్వేరు రాష్ట్రములు, చేనేత పరిశ్రమాభివృద్ధికై వేర్వేరు మార్గముల నవలంబించి, పనిచేయుచున్నవి.

మద్రాసు రాష్ట్రము:—ఇచ్చట రాష్ట్రీయ చేనేతపారిశ్రామికుల సహకార సంఘముచేత నీ ద్రవ్యసహాయము వినియోగించబడినది. దీనికి 15 మంది డైరెక్టర్లు ఉన్నారు. ఈ రాష్ట్రీయసంఘము 1935లో 5 లక్షల పెట్టుబడితో ప్రారంభముచేయబడెను. మొట్టమొదట ఇందు శాఖాసంఘములు 40 మాత్రముండెను. ఇప్పుడు చాల నూతన శాఖాసంఘములతో రాష్ట్రములోని చేనేతపారిశ్రామికులకు తగు సహాయమును కల్పించుచున్నవి. రాష్ట్రమునందు ముఖ్య స్థానములలో ఎంపోరియములు స్థాపించబడినవి. చేనేతసంఘాలలో ఉత్పత్తియైన గుడ్డ విడుదలకు ఇవి చాల సహాయపడుచున్నవి. అచ్చటచ్చట స్థాపింపబడిన అద్దకశాఖలును క్రమముగనే పనిజేయుచున్నవి. రాష్ట్రసంఘమువారు డిజైనర్లను మార్కెటింగు ఆఫీసర్లను, ఇనస్పెక్టర్లను శాఖాసంఘము

లకు సలహాలనిచ్చుటకును, తనిఖీచేయుటకును పంపి, శాఖా సంఘముల అభివృద్ధికై సహాయపడుచున్నారు.

**బొంబాయి రాష్ట్రము:**—ఇచ్చట పరిశ్రమల డైరెక్టరు, కోపరేటివు రిజిస్ట్రారుగల బోర్డుచేత నిర్వహింపబడినది. ప్రీకొక సలహాసంఘము కూడ నున్నది. చేనేతబట్టల మార్కెటింగు ఆఫీసరు, సై సంఘమునకు కార్యదర్శి. కొన్ని ముఖ్య కేంద్రములలో తొమ్మిది పారిశ్రామిక సహకార సంఘముల నేర్పాటుచేసిరి. ఆయా కేంద్రములలో ఉత్పత్తి చేయబడిన చేనేతబట్టలు కొంత స్థానికముగను, కొంత బొంబాయినగరములోని సేల్సుడిపో మూలముగను అమ్మబడుచుండెను. పూలునేత పనివారికి కూడ మూడు సంఘములు స్థాపింపబడెను.

**బెంగాలు రాష్ట్రము:**—ఇచ్చట రాష్ట్రీయ పారిశ్రామిక సంఘము కలకత్తానగరములో స్థాపింపబడెను. తొమ్మిది పారిశ్రామిక యూనియన్లు వేరు వేరుచోట్ల నెలకొల్పబడెను. ఈ గ్రాంటులో కొంతభాగము (Bengal Textile Institute) బెంగాలు నేతపాఠశాలలో పరిశోధననిమిత్త మొసంగబడెను. నేతపారిశ్రామికలకు నేతయంతును, అద్దకము నందును నూతన పద్ధతులను నేర్పుట, ప్రజల అభిరుచికి తగినట్లు డిజైన్లు పెట్టుటను నేర్పుట, ముడిసరుకును తక్కువ ధరలకు శ్రామికుల కందునట్లుచేయుట, సై కేంద్రసంఘము యొక్క యుద్దేశములు.

**సంయుక్త పరగణా:**—ఇచ్చట పరిశ్రమలశాఖ దీనిని నిర్వహించుచున్నది. మొదట కొంతగ్రాంటు, చేనేతపరిశ్రమ

విషయసేకరణకు వినియోగింపబడెను. లక్నోలో ఈ పరిశ్రమలశాఖ ఒక ఎంపోరియమును స్థాపించెను. కొత్తజైన్లు ఉత్పత్తిచేయుటకును, నూతన పరికరములను కనిపెట్టు పరిశోధనలకు ధనము ముఖ్యముగ వినియోగింపబడెను. శాఖా సంఘములకు కూడ కొంత పెట్టుబడిధనముగ నొసంగబడెను. కేంద్రమార్కెటింగు సంఘము స్థాపింప నుద్దేశింపబడెనుగాని, అది జరుగలేదు.

పంజాబు రాష్ట్రము:—మరమగ్గాలు, యితర నూతన సామగ్రిని వాడునట్లుచేయుట, మార్కెటింగు సౌకర్యముల కల్పించుట ఇచ్చటి ముఖ్యోద్దేశములు. పరిశ్రమలశాఖయేముడి సరకును సప్లయిచేసి, నేతపారిశ్రామికులకు మజూరీలు ముందుగాయిచ్చి, తయారైన సరుకును సేల్సుడిపోలద్వారా ఖర్చు పెట్టుచుండెను. ఇందు అమృతసరములోని డిపో ముఖ్యమైనది. ఈ విధానమున మార్కెటింగు ఆఫీసర్లు కూడ నియమింపబడిరి. ఈ శాఖ కొన్ని ప్రదర్శనములను కూడ ఏర్పాటుచేసెను.

బీహారు రాష్ట్రము:—ఇచ్చట పరిశ్రమల డైరెక్టరు నిర్వహించెను. బీహారు గృహపరిశ్రమలు అనబడు చేనేత మార్కెటింగు సంఘము ప్రాముఖ్యమైనది. క్రొత్తరకముల బట్టలు, డిజైన్లు, తనిఖీ, మొదలగు వానికి సహాయము చేయబడెను. గుల్ జారిభాగ్లోని గృహపరిశ్రమల సంఘమునుండి తయారైన రకములబట్టలు, ఇంగ్లండులోను, ఆఫ్ఘ్నిలియా, న్యూజిలాండులలోను అమ్ముడుపోయెను. ఇచ్చట శాఖా సంఘములకు ద్రవ్యసహాయము చేయబడలేదు. శాఖా

సంఘములకు కేంద్రసంఘము, ఉత్తర్వులనొసంగి ఉత్పత్తిని సాగించెను.

సంయుక్తపరగణాలు, బీరారు:—ఇచ్చట కూడ పరిశ్రమలశాఖ చేతనే నిర్వహింపబడెను. నాగపురములో కేంద్రనేత పారిశ్రామిక సహకారసంఘము స్థాపింపబడెను. ఇతరచోట్ల శాఖాసంఘములు స్థాపింపబడెను. నూలు, ముడిసరకులను మొత్తముగాకొని, నేతపారిశ్రామికలకు సరిగ అంచనట్లు చేయుట, చేనేతపారిశ్రామికల సాంఘిక, ఆర్థికావృద్ధికి తోడ్పడుట దీని ముఖ్యోద్దేశములు.

సింధురాష్ట్రము:—ఇచ్చట పారిశ్రామికలకు నూతన పరికరములను సప్లయిచేయుటకై గ్రాంటు ఎక్కువగా వినియోగింపబడెను. నూతన రకములు, డిజైన్లు వ్యాప్తి చేయుట, ముడిసరకులను అందించుట మొదలగు పనులు నిర్వహింపబడెను.

మొత్తము అన్ని రాష్ట్రములయందును, ఈ కేంద్ర ప్రభుత్వ ద్రవ్యసహాయము సద్వినియోగముచేయబడినదనుట నిర్వివాదాంశము. ప్రస్తుతము కేంద్రప్రభుత్వ ద్రవ్యసహాయము ఆగిపోయినను, ఆయా రాష్ట్రీయసంఘములు స్వయం పోషకముగ నే పనిజేయుచున్నవి. రాష్ట్రములయందు జాతీయ ప్రభుత్వములేర్పడి, అవలంబించుచున్న స్వయంసమృద్ధ వస్తు ప్రణాళికలయందును, ఈ సహకారసంఘములు చాల తోడ్పడగలవని నమ్ముచున్నాము.



శ్రీ ఆచార్య రంగాగారు, ఎం. ఎస్. ఎ. (సెంట్రల్)  
ఆంధ్రరాష్ట్ర కాంగ్రెసు సంఘాధ్యక్షులు.

“సంఘక్షేత్రముదున్ని. ప్రశస్తభావ  
బీజములనాటి. ప్రీతియై పెంచి వాని  
ఫలములను దేశ దేశాల బంచినట్టి  
కర్షకాగ్రణి : యిదె నమస్కారశతము !”

తా॥ శ్రీ గారి “సరిక్రాంతచాపు”నుండి.






(శ్రీ) దామర్ల రమా కాంతి రావుగారు. యం. ఎ.  
ఛెన్నరాట్టి చేనేత కాంగ్రెస్ అధ్యక్షులు.



(శ్రీ) ప్రగడ కోటయ్యగారు.  
ఛెన్నరాట్టి చేనేత కాంగ్రెస్ కార్యదర్శి.



(శ్రీ) ఆకురాతి రంగనాయకులుగారు  
 నంటూరుజిల్లా చేనేత కాంప్లెక్స్ అధ్యక్షులు.



(శ్రీ) అక్కల కోటయ్యగారు.  
 నంటూరుజిల్లా చేనేత కాంప్లెక్స్ కార్యదర్శి.  
 'చేనేత బుర్రకర్మ' గ్రంథకర్త.



(శ్రీ) ప్రెగడ బాలనాగుగారు.  
ఆంధ్రరాష్ట్ర చైనీస్ మహాసభాధ్యక్షులు.  
చెన్నరాష్ట్ర చైనీస్ కాంగ్రెస్ టోకాధికారి.



(శ్రీ) పెండ్ల వెంకట్రాములుగారు.  
చైనీస్ పారిశ్రామికోద్యమ జనకులు,  
“చేతపరిశ్రమ”, గ్రంథకర్త.

# చే నే త ఉ ద్య మ ము

## సాంఘికదుస్థితి

నానావిధములగు మతములకును, జాతులకును, కులములకును పుట్టినిల్లయిన మనదేశమున, నేత పారిశ్రామికలు ఒక్కకులమువారు, ఒక్క మతమువారు. కాదు, సుమారు కిరీ కులములవారు చేనేతవృత్తిపై నాధారపడియున్నారు. ఈకులములవారందరును ఆర్థిక, సాంఘిక, రాజకీయ దుస్థితియందు సమానులుగనే ఉన్నారు. వీరందఱియందు సర్వసాధారణమైన అవగుణములు, విద్యాశూన్యత, అజ్ఞానము, వికమత్యము లేకపోవుట, ఇవి మానవుని ఎంత హీనస్థితికై నను తీసుక రాగలవు, తాన ఈజాతి నేడు నిర్వీర్యమై, జీవచ్ఛవమైయున్నది. తత్ఫలితముగ అనాచారములకు, మర్కర దారిద్ర్యమునకు ఆలవాలమై యున్నది. వీరి విద్యాశూన్యతను, అజ్ఞానమును పొగొట్టుటకై ప్రజల ప్రయత్నములు జరుగలేదు. విద్యావ్యాప్తికై వెనుకబడ్డ ఇతర జాతులకు ప్రభుత్వమువారిచే కల్పింపబడిన సహాయములు కూడ వీరికి లేవు. ఈసంఘాభివృద్ధికై అప్పడప్పడు చిన్న చిన్న జల్లువానలవంటి ప్రయత్నములు జరిగినవేగాని, ఒక్క తుపానుగాలియైనను కొట్టలేదు. వెనుకబడ్డ యితరజాతులకున్న విద్యాసౌకర్యముల నీపారిశ్రామికకులకు కల్పించినచో, వారు త్వరలోనే రాజకీయప్రాతినిధ్యమును; హక్కులను

సంపాదించి వారి పారిశ్రామిక ఆర్థికాభివృద్ధికై వారే తీవ్రమైన కృషిసల్పుదురు. ఇప్పుడిప్పుడీ పారిశ్రామికసంఘమున ఆత్మవిచారము కలిగి, సర్వతోముఖాభివృద్ధికై తీవ్రకృషిచాగింపబడుచుండుట ముదావహము.

### రాజకీయదుస్థితి

భారతదేశ గృహపరిశ్రమలలో చేనేత పరిశ్రమ ప్రధానస్థాన మాక్రమించుచున్నది. మనదేశమున చేనేత పారిశ్రామికలు రెండుకోట్లమంది యున్నారు. కాని వీరికి, ఏరాజకీయసంస్థయందును, ఏఆర్థికసంఘమునందును, చివరకు వస్త్రపారిశ్రామిక సంఘములయందును యుక్తమైన ప్రాతినిధ్యము లేదు. వీరికి అవకాశము నిచ్చి, వీరి పరిశ్రమకు ప్రోత్సాహమును, చక్కలను, రక్షణలను చూపు సంస్థయే కానరాదు. తగిన ప్రాతినిధ్యమును లభించుట లేదు. భారతవస్త్ర పరిశ్రమాభివృద్ధికై ఏర్పరుపబడుచున్న ప్రతిసంఘమునందును అనుభవశూన్యమైన వారిని నియమించుచున్నారేగాని, అనుభవముగల చేనేత పారిశ్రామికులకు తన కష్టనిష్ఠురముల వెల్లడించుటకు తగిన అవకాశములేదు. కాన, ప్రభుత్వమువారు వస్త్రపరిశ్రమకు సంబంధించినంతవరకైనను, వివిధసంస్థలయందు, చేనేతవారికి సంపూర్ణ ప్రాతినిధ్యము నొసంగవలయును.

### ఆర్థికదుస్థితి

పూర్వము మహాన్నతదశ నందిన చేనేతపరిశ్రమ ఊణించి నేటికోచనీయస్థితికి వచ్చుటకు బట్టలమిల్లుల

వ్యాయో కారణము. భారతీయ వస్త్రములు పాశ్చాత్య దేశములకు ఎగుమతియగుచున్న స్థితి పోయి, లాంకమైదు మాంఛెస్టరులనుండి కోట్లరూప్యముల విలువచేయు బట్టదిగు మతియైనది. మిల్లుతళతళలకు భ్రమసి మన మీస్థితికి వచ్చి తిమి. గత నూరుసంవత్సరములలో జరిగిన విఘానమువలన మనదేశము నిర్భాగ్యమైనది. చేనేతపరిశ్రమ అదృశ్యమైనది. పారిశ్రామికుడు నల్లపూసయైనాడు. ఇతరవృత్తులకు చేయిచాచినాడు. ఇట్లు మిల్లులదాడివలన శల్యావశిష్టమైయున్న యీ పరిశ్రమపై మహాత్ముని దృష్టి పడినది మొదలు పారిశ్రామికుని ఆర్థికాభివృద్ధికై ప్రయత్నములు జరుగుచున్నవి కాని, అవి భారతీయులలో సంపూర్ణమానసిక పరివర్తనములేక ఫలోన్ముఖము చెందలేదు. విదేశ మిల్లులేగాక, గత యుద్ధానంతరము మనదేశమున బట్టల మిల్లులు అధికవ్యాప్తి నందినవి. 'స్వదేశీ' యనుమిషతో భారతజాతీయసంస్థ వానిని ప్రోత్సహించుటచే స్వదేశీమిల్లు బట్టలతో వైర మెక్కువ యైనది. ఈ స్వదేశీమిల్లుబట్టలదాడికి జీవచ్ఛవమై యున్న చేనేతపరిశ్రమ నుద్ధరించుటకై గత 20 సంవత్సరములలో జరిగిన అంశోశన, ఉద్యమములు అతి ప్రాముఖ్యములు.

### చేనేత సభలు

యుద్ధానికిపూర్వము మనదేశమున నేతమిల్లులు పెచ్చు పెరిగి మనకు కావలసినదానిలో మూడువంతులబట్టను అనే తయారేసి విక్రయించుటచేత, చేనేతపరిశ్రమ మిల్లులపోటీకి

నిలువజాలక ఊచించినవిధములో గడనే వివరించితిమి. చేనేత బట్టకు తగిన గిరాకీ, విడుదలలేక నేయువారికి సరియైన మజూరిలేక చేనేతచేపించు రెండుకోట్లమంది ప్రజలు అల్లాడి పోయిరి. దినమునకు 10 గంటలు పనిజేసినను కడుపు నిండ దయ్యదు. అట్టి చేనేతవారికి దినమునకు తగిన కనీసపు మజూరియైన స్టుచిచ్చుచేయవలయునన్న, ఈ స్వదేశీ మిల్లుల దాడిని అపక గత్యంతరములేదని చేనేతవాడు గ్రహించిరి. ఇట్టిదాడిని అరికట్టటకు ప్రభుత్వసహాయము ముఖ్యము. కాన భారతగృహపరిశ్రమలలో ప్రధానమైన ఈ చేనేతను ప్రోత్సహించి మిల్లులపోటీనుండి కాపాడి, చేనేతపరిశ్రమ, చేనేతకళ భారతభూమినుండి అదృశ్యముగాకుండ చేయవలసినదిగా రాష్ట్రప్రభుత్వములకును, కేంద్రప్రభుత్వమునకు విన్నవించుకొనుటకై చేనేతవాడు సభలను ప్రారంభించిరి. తీర్మానముల గావించి, ఆయాప్రభుత్వములకు పంపియుండిరి.

జాతీయ స్వాతంత్ర్యోద్యమ సంపర్కముతో యీ సంఘమునకలిగిన చైతన్యము మహాద్భుతము. జాతీయ భావములు కలిగి, స్వసంఘాభివృద్ధికి సర్వము నర్పింప సంసిద్ధులైన యువకులు యీ ఉద్యమమున కంకణము కట్టికొనిరి. చేనేతపారిశ్రామికలు యెక్కువగ నున్న ప్రతిగ్రామమునకు వెళ్ళి సభలచేర్పాటుచేసి, వారిలో ఆసక్తిమైన వర్గచైతన్యమునుకలిగించిరి. ఇట్టిప్రచార ప్రబోధములఫలితముగ చేనేత పారిశ్రామికలు వారిస్థితిని సోదర రైతుసంఘముతో పోల్చుకొని వారు తమఆందోళన, స్వయంకృషి, దీక్షలవలన ఎట్లభివృద్ధికి వచ్చినదియు గ్రహించిరి. చేనేత పారి

శ్రామికులు కూడ తమ సర్వతోముఖాభివృద్ధికై కృషి చేయ నిశ్చయించుకొనిరి. ఇట్లు కలిగిన హృదయాందోళనను ప్రభుత్వములకు ప్రజలకు తెలుపుటకు నేటి రాజ్యవిధానమున సభలు, సభాతీర్థానములు శరణ్యములుకదా!

చేనేతపారిశ్రామికులు భారత దేశమునం దన్నిప్రాంత ములలోనున్నారు. మద్రాసురాష్ట్రమున వారిసంఖ్య ఎక్కువ. ఇక్కడి పారిశ్రామికులు విజ్ఞానసంఘో యితరరాష్ట్ర పారిశ్రామికలకంటె ముందుజ వేసిరి. అందు ముఖ్యముగ యీ ఆత్మవిచారము. ఆందోళన ఆంధ్రదేశమున ప్రారంభమైనవి. భారత పై తుక్కిద్యమ జనకులైన శ్రీ ఆచార్య రంగాగారు ఆంధ్రదేశములోని చేనేతవారి ఆర్థికదుస్థితిని గాంచి, వీరి సమాధ్యరణకు తగినకృషి గావించుటకై జాతీయాభిమాను లగు చేనేత యువకులలో ఈ ఉద్దేశముల నాటిరి. వారి సదుప దేశమును శిరనావహించి చేనేతయువకులు సంఘ సేవాభిలాషులు పెక్కుడు కార్యరంగమున దూకిరి. వీరిలో అగ్ర తాంబూలము శ్రీ పెండెం వెంకట్రాములుగారిది. వారు దేశసేవకై, సంఘసేవకై దరిద్రదేశిత నాలింగనము చేసిరి. మృత్యుగహ్వరమున పడనున్న లిరినికూడ, చేనేత పంచాక్షిరీ మంత్రపారాయణచేసి మృత్యుముఖమునుండి తప్పించుకొనిరి.

ఆంధ్రరాష్ట్ర చేనేతవారి ప్రథమ సభ 1936 సం॥రం జూలై నెలలో గోదావరిజిల్లా ఉప్పాడలో సమావేశమైనది. సన్నని విలువగల జరీబట్టలనేతకు ఉప్పాడ ప్రసిద్ధి జెందినది. తండ్రి పతండుములుగ చేనేతప్రజలు సభకు హాజరైరి. చేనేత



పారిశ్రామికల ఉత్సాహము వెల్లివిరిసినది. నాయకుల కార్య  
దీక్ష యెక్కువైనది. చేనేతదృశీని చర్చించి తదభివృద్ధికై  
అవసరమనితోచిన ముఖ్యతీర్మానముల చేసిరి. శ్రీ పెండెం  
మొక్కటాములుగారు ప్రధానకార్యనర్చిగ సంఘమొకటి  
ఏర్పాటుచేయబడినది.

తరువాత సంవత్సరములో రెండవసభ జరుగులోపల  
4 జిల్లాసభలు, కొన్ని తాలూకాసభలు జరిగినవి. ఉత్సాహ  
పూరితముగ కార్యక్రమము జరిగినది.

చేనేతవారి ఆంధ్రరాష్ట్రద్వితీయసభ, కర్నూలుజిల్లా  
సంద్యాలగ్రామమున జరిగినది. దీనిని గా|| శ్రీ వి రామదాసు  
పంతులుగారు ప్రారంభించిరి. ఇప్పటి చెన్నరాష్ట్ర చేనేత  
కాంగ్రెస్ కోశాధికారి శ్రీ బ్రగడబాలనాగుగారు సభాధ్యక్షత  
వహించిరి. చేనేతమగ్గములకును, స్వదేశీమిల్లులకును అన్యో  
న్యంగా వ్యాపారము వృద్ధియగునట్లు కట్టుదిట్టము చేయవల  
సిన అవసరమును వారుచొక్కి చెప్పియున్నారు. మహాత్ముని  
ఖాదీసిద్ధాంతముకూడ తర్చింపబడినది. కోటాపద్ధతిని కోరుచు  
మొదటితీర్మానము గావించబడినది. మరికొన్ని ముఖ్యమైన  
యితరీర్మానములు జేయబడినవి. ఈ రెండుసంవత్సరముల  
లోపల చేనేతప్రజలయందు చైతన్య మెక్కువైనది.  
స్వసంఘాభివృద్ధికి ఆత్మవిశ్వాసము, స్వయంకృషి, ఆందోళన  
ముఖ్యములను విషయము అందరిమనస్సులలో నాటుకొన్నది.  
ఎనిమిదిరాష్ట్రములలో కాంగ్రెసుమంత్రులు ప్రభుత్వమునకు  
వచ్చిరి. “సత్యము, అహింస, ఖద్దరు”లపై నాధారపడి  
యున్న కాంగ్రెసుప్రభుత్వమున తప్పక, ఖద్దరునకు తద్వారా

చేనేతకు తగిన ప్రోత్సాహము, సహాయము లభించునని చేనేత పారిశ్రామికులు ఆశించిరి. కాని “అడుగనిది అమ్మయైనను పెట్ట” దని తమ కష్టపరంపరల చెప్పకొననిచో తగినలాభ ముండదని, సభలద్వారా, తీర్మానములద్వారా చేనేతప్రజలు సక్రమాందోళన ప్రారంభించిరి.

ఇట్టి రాజకీయవాతావరణమున చేనేతవారి మూడవ ఆంధ్రరాష్ట్ర సభ బళ్ళారి జిల్లాలోని తుంగభద్రలో 1938 ఏప్రిల్ నెలలో జరిగినది. అతి ప్రాముఖ్యములగు తీర్మానములు చేయబడినవి.

శాశ్వతగల ప్రజాప్రభుత్వములు పనిజేయుచున్న రాష్ట్రములయందే గాక, ఈ ఉద్యమము, చేనేత ప్రజలు విరివిగనున్న సంస్థానములలోనికి కూడ ప్రాకినది. నైజాము రాజ్యమున తెలుగు మాట్లాడు చేనేత పారిశ్రామికులు కొన్ని లక్షలమంది గలరు. అచ్చట వారిస్థితి చాల శోచనీయముగ నున్నది. రాష్ట్రముల యందున్న చేనేతవారి కంటె అచ్చట వారన్ని విషయములయందును చాల వెనుకబడి యున్నారు. అచ్చట నైజాం ఉద్యోగస్థులు, పేదలగు చేనేతవారిని పెట్టు కష్టములు, బాధలు, వర్ణనాతీతములు హృదయ విదారకములు. వీరివలన నైజాం ప్రభుత్వోద్యోగులు, పెట్టిచాకిరి చేయుచుకొందురు. పెట్టిచాకిరి అనగా కూలితీసుకొనకయే పనిచేయుట! ఇంటివద్ద పెండ్లాము బిడ్డలు పస్తున్నను, వీరు ఊరకనే ఉద్యోగస్థుల సేవజేయవలయును. ఎవరైనను నిరాకరించినచో, వారు నోరెత్తకుండు యమ బాధలు పెట్టుదురు. వారి స్త్రీలను పిల్లలను కూడ హింసిం

చెడరట, ఇట్టి చాదనికృత్యములు ఈ 20 వ, శతాబ్దమున కూడ స్వదేశసంస్థానములలో జరుగుచుండుట శోచనీయము.

నిజాం రాజ్యము లోని చేనేతవారి కష్టములను నైజాం ప్రభువుకు తెల్పి, నివారణ చేయించుకొనుటకై, నిజాంరాజ్య చేనేతవారి పథ, నిజామాబాదున 1937 డిశంబరులో శ్రీ వనంక్రిష్ణమూర్తి, హైకోర్టు చీఫ్ జుజు అధ్యక్షునిని జరిగింది. ఆ సభలో నిజాం రాజ్యములో చేనేత సంఘమునకు చెందిన విద్యాధికులు పలుకుబడిగల ప్రముఖులు పాల్గొనిరి. ఆ రాజ్యంలోని చేనేతవారి ప్రత్యేక సమస్యలను, కష్టములను వెల్లడించుచు కొన్ని ముఖ్య తీర్మానముల చేసిరి. బొంబాయి రాష్ట్రములో హాలాపురి, పూనా అసామిన్ నగరములలో అసంఖ్యాకులగు చేనేతవారున్నారు. వీరి స్థితిగూడ చాల దైన్యముగనే ఉన్నది. అక్కడి పారిశ్రామికులలో గూడ చైతన్యము బయలుదేరి, బొంబాయి, పూనాలలో రాష్ట్రీయ చేనేత పారిశ్రామిక సభలు జరిపి యద్యసము ప్రారంభించిరి.

ఈ లోపలనే, ఇండియా ప్రభుత్వమువారి ద్రవ్య సహాయముతో చేనేత సహకార సంఘములు, అన్ని రాష్ట్రములలో పనిని ప్రారంభించినవి. అట్టి సంఘము మద్రాసు రాష్ట్రమునకు, మద్రాసు నగరమున స్థాపింపబడి, పనిని సాగించినది. చేనేత ప్రజలు విరివిగనున్న గ్రామములయందు చేనేత సహకార శాఖా సంఘములు స్థాపింపబడి, సహకార పద్ధతులపై ప్రభుత్వము నూలు సహాయముచేసి

చేనేతబట్టల ఉత్పత్తి, విక్రయము విరివిగ సాగింప ప్రయత్నములు జరిగినవి. చేనేత సహకార సంఘములయందుత్పత్తియైన, చేనేత వస్త్రములను అభిమానించవలసినదిగ కోరుచు, రాష్ట్ర ప్రభుత్వమునకు విన్నపములను పంపిరి. కాంగ్రెసు ప్రభుత్వము ఖద్దరు వ్యాప్తికై 2 లక్షలు విరాళ మొసగినది. చేనేత వస్త్రములనే ఉద్యోగులు అభిమానించి కోనవలయునని ప్రభుత్వము హెచ్చరించెను. చేనేతబట్టల వ్యాప్తికి విడుదలకు వస్త్ర విక్రయ చట్టమును గావించి, తద్వారా మిల్లువస్త్రము లమ్మువారికి లైసెన్సు దనుము విధించి, చేనేతను ప్రభుత్వము కొంత ప్రోత్సహించినది కాని, ఇందు వలన కోరినంత సహాయము జరగలేదు.

ఇట్టి సమయమున మద్రాసు ప్రధానామాత్యులైన శ్రీ రాజగోపాలాచారిగారు ప్రథమ ఆంధ్రదేశ పర్యటనము గావించిరి.

కడపలో చేనేతవారి తరపున శ్రీ నాగేంద్రుడుగారు చేనేతవారి సమస్యలను తెల్పి కాంగ్రెసు సహాయమును కోరిరి. ప్రధాన మంత్రి సంపూర్ణ నానుభూతిని జూపిరి. తదుపరి గుంటూరు పురమున 1938, జూలై 16 తేదీన చెన్నరాష్ట్ర చేనేత ప్రథమ సభ మహా వైభవముగ జరిగినది. దానిని ప్రధానమంత్రియే ప్రారంభించిరి. అప్పుడు వారికి, చేనేతవారి దుస్థితి బాగుగ దెలిసినది. సంపూర్ణ సహాయమును వాగ్దానము జేసిరి. తత్సబ్బాధ్యక్షులైన శ్రీచారి సర్వోత్తమరావుగారు చేనేత అభివృద్ధికి, రక్షణ శాసనము, కోటా పద్ధతి అత్యవసరములని తెల్పిరి.

ఈ సభలో రాష్ట్రమునకు సంబంధించిన చేనేతవారి సమస్యలపై తీర్మానములు గావించబడెను. శ్రీ రామ నాథం రామదాసుగారు అధ్యక్షులుగను శ్రీ రమాకాంత రావుగారు కార్యదర్శిగను ఒక కార్యనిర్వాహక సంఘము ఏర్పడెను.

రాష్ట్రీయ సభకు నెలదినముల క్రిందటనే గుంటూరు జిల్లా చేనేత సభ నిడుబ్రోలు గ్రామమున జరిగినది. దీనికి శ్రీ కంఠముగారు అధ్యక్షత వహించిరి. శ్రీ ఆచార్య రంగాగారు సభను ప్రారంభించిరి. శ్రీ రమాకాంతరావు గారు జెండా నెగురవేసిరి. 'పద్మశాలి' 'సంస్కారి' పత్రికల సంపాదకులు శ్రీతానిపర్తి శ్రీరాములుగారు ఆచార్యరంగా గారికి "సరిక్రొత్త చావు"ను సమర్పించిరి. సభా నిర్వాహణమునకై మిక్కిలి కృషిజేయుటయే గాక, సభానివేదిక నూతనశోభతో వెలువడుటకు వీరు చాలతోడ్పడిరి. తదితర చేనేత ప్రముఖులు పాల్గొనిరి. అతి ప్రాముఖ్యములగు తీర్మానముల గావించిరి. భారతదేశంలో కెల్ల మొట్ట మొదటిసారిగా, ఈ జిల్లాలో ప్రథమ రక్షణ యాత్రను నాగించి తద్వారా సభాసందేశములను మూలమూలలకు, పల్లెపల్లెలకు జాటిరి. అన్ని ఆంధ్రజిల్లాలలోకంటె, చేనేత ప్రజలు ఎక్కువుగనున్న ఈ జిల్లాలో చేనేత సభల వృత్తాంతము ప్రతివారి చెవులకు సోకినది.

రాష్ట్రీయ చేనేత ప్రజలకు సంబంధించిన సమస్యలే గాక, అఖిల భారత చేనేత ప్రజకు సంబంధించిన విషయములయెడ శ్రద్ధవహించుటకు, అఖిల భారత చేనేత సంఘా

పశ్యకతను గమనించిన, చేనేత నాయకులు అన్ని రాష్ట్రముల ప్రాతినిధ్యముగల, భారత చేనేతసంఘమును ఏర్పాటుగావింప కృషిచేసిరి. అట్టి సమావేశము, కర్నూలు జిల్లాలో ఆహూబిలత్నేత్రమున 31-31-39 తేదిన జరిగినది. ఇందు ఆంధ్ర తమిళ, నైజాం బాంబాయిరాష్ట్ర చేనేత పారిశ్రామిక ప్రతినిధులు పాల్గొనిరి. దీనికి శ్రీ శ్రీ కంఠం గారు అధ్యక్షత వహించిరి. “నేత పరిశ్రమ” సంపాదకులు శ్రీ|| నాగేంద్రుడుగారు సభను ప్రారంభించిరి. ప్రారంభోపన్యాసమున ఖాదీసిద్ధాంతము ఎట్లు ఆచరణయందు వెనుక పడినదియు చేనేతవస్త్రము ప్రజాసామాన్యము కెల్లు శరణ్యమైనదియు వస్త్రోత్పత్తి లెక్కలప్రకారము వివరించిరి. అన్ని రాష్ట్రములకు సంబంధించిన ముఖ్యతీర్మానములు గావింపబడినవి.

ఈ సభానంతరము ఒక నెల లోపలనే, మద్రాసు ప్రభుత్వమువారు మద్యవిషేధమువలన కలిగిన, లోటును పూడ్చుటకై, విక్రయపన్ను చట్టమునుగావింప తీర్మానించి దాని చిత్తుబిల్లును ప్రకటించిరి. ఈ చట్టమువలన, దెబ్బ తగిలి నశింపవచ్చునని తోచిన కొన్ని పరిశ్రమలను ఈ చట్టమునుండి మినహాయించ నుద్దేశించి ప్రత్తి, బంగారు వ్యాపారములను మినహాయించిరి. కాని మిల్లుపోటీవలన కృశించి, జీవచ్ఛవమైయున్న చేనేత పరిశ్రమను మినహాయించలేదు. అంత “నేత పరిశ్రమ” సంపాదకు లీ విషయమును గమనించి జరిగిన పౌరభాటును, చేనేత ప్రజల కెల్లరకు తమ పత్రికలద్వారా తెలియపరచి, అన్ని ప్రాతం

ములను సభలగావించి, చేనేత వస్త్రములను, విక్రయ చట్టమునుండి మినహాయంపవలసినదిగ తీర్మానములజేసి ప్రభుత్వమును పంపగోరిరి. అంతియేగాక ప్రధానమంత్రి గారికి ప్రత్యేకమొక విజ్ఞాపనను 12-4-39 న పంపిరి. రాష్ట్రములోని పలుతావులలోని పారిశ్రామికములు చేనేత వస్త్రములను, అమ్మకం పన్నునుండి మినహాయంపవలసినదిగ ప్రభుత్వమును గోరిరి. తత్ఫలితముగ చేనేత వస్త్రములు విక్రయచట్టమునుండి మినహాయంపబడినవి. అందువలన కొంతవరకు చేనేత వ్యాపారాభివృద్ధికి ప్రోత్సాహము కల్గినది.

యద్ద పరిస్థితి వల్ల యేర్పడిన సంఘటనలచే చెన్నరాష్ట్ర చేనేత పారిశ్రామికసభను తిరిగి యేర్పాటు చేయుటకు వీలుగాకపోయినది. అందుచేత కార్యనిర్వాహక వర్గమువారు 30-1-1942 న మదరాసులో సమావేశమై అప్పటివరకు రాష్ట్ర సంఘ కార్యదర్శిగానున్న శ్రీ రమా కాంతరావుగారిని అధ్యక్షులుగను, శ్రీ ప్రెగడ కోటయ్య గారిని కార్యదర్శిగాను ఎన్నుకొనిరి. వారిరువురును అప్పటి కేర్పడిన సమస్యలపై ప్రత్యేకక్రడతో కృషిజేసిరి. వారి ప్రచార కార్యక్రమంలో శ్రీ అక్కల కోటయ్యగారు చాల తోడ్పడిరి. వీరుముగ్గురు నాయకులయొక్క తీవ్రతరమైన సంచలనముతో పారిశ్రామికలలో చైతన్యము ప్రబలినది. 1945 సం॥ ఏప్రిల్ నెలలో మండపేటలో ద్వితీయ చెన్న రాష్ట్ర చేనేతసభ బ్రహ్మాండమగు యేర్పాట్లతో జరుపబడినది. గాంధీ ప్రణాళికా రచయిత శ్రీమన్నారాయణ

ఆగక్వాలా సభాప్రారంభోత్సవం జరిపిరి. గ్రామ స్వయం సంపూర్ణత్వమునకు భాదీయుత్పత్తియొక్క ప్రాముఖ్యతను గూర్చి విపులంగా వివరించిరి. అధ్యక్షులగు శ్రీరమాకాంత రావుగారు పారిశ్రామికులు నూలుకొరకు మిల్లులపై నాధార పడకుండ ఖద్దరుచూలుపై న ఆధారపడవలయుననియు, పారిశ్రామికులు సహకారసంఘాలలో విరివిగాజేరి తమ భవిష్యత్తు సభివృద్ధిపరచు కొనవలయుననియు, మదరాసు ప్రభుత్వమువారు రాష్ట్రంలో కొత్త బట్టలమిల్లుల స్థాపించుకొనా చేయవలయుననియు, సూచించిరి. శ్రీ ప్రగట కోటయ్యగారు తిరిగి కార్యదర్శిగ నెన్నుకొనబడిరి.

### నూలుకొరత : రేషనుపద్ధతి

యుద్ధపరిస్థితివల్ల యేర్పడిన నూలుకొరత దీర్ఘబుకై మదరాసు ప్రభుత్వమువారు 1942 సం॥ ఆగష్టునెలలో నూలువ్యాపారుల లైసెన్సుచట్టమును జేసి అమలు పరచిరి. దానివల్ల నూలుధరలు తగ్గలేదు 1943లో నూలుధరలు ఆకాశాన్ని అంటినవి. పారిశ్రామికులకు సక్రమంగా నూలు అందలేదు. నూలుసమస్య చాల క్లిష్టమై పారిశ్రామికులకు చాల చిక్కువచ్చినది. మన సంఘాలుచేసిన తీవ్రమగు ఆందోళన ఫలితంగా కేంద్ర ప్రభుత్వము నూలు ధరలను కంట్రోలుచేసింది. ధరలు కంట్రోలుచేయబడినా, కంట్రోలు ధరలకు నూలు అందకుండా పోయింది.

ప్రతి పారిశ్రామికునకు రేషన్ కార్డు యిచ్చుటవల్ల నూలుసమస్యను పరిష్కారము చేయవచ్చునని ప్రభుత్వము



వారు నిశ్చయించిరి. ఇండియాలో మొట్టమొదటిసారిగా నూలు రేషన్ విధానం గుంటూరుజిల్లాలో 1944 సెప్టెంబరు మొదటివారంలో ప్రారంభించబడింది. గుంటూరుజిల్లా నూలురేషన్ కార్డుల పంపకవిషయంలో జిల్లా సంఘాధ్యక్షులు శ్రీ ఆకురాతి రంగనాయకులుగారు, \* కార్యదర్శి శ్రీ అక్కల కోటయ్యగారు చేసిన కృషి శ్లాఘాపాత్రము.

తరువాత శ్రీ ప్రగడ కోటయ్య, అక్కల కోటయ్య గార్ల తీవ్రమైన ప్రచార ఫలితముగా యితర జిల్లాలలో కూడా, స్థానిక పారిశ్రామికుల సహాయంతో నూలురేషన్ విధానం ప్రవేశపెట్టబడింది. కోటయ్యగార్లిరువురు రాష్ట్రములో అనేక ప్రాంతములకేగి చేనేత పారిశ్రామికుల ఆర్థిక, సాంఘిక, పారిశ్రామిక, రాజకీయాది సమస్యలపై బ్రహ్మాండమైన ప్రబోధము గావించిరి.

### అఖిలభారత నూలుపంపక విధానము

1945 సంవత్సరంలో కేంద్రప్రభుత్వము నూలు

శ్రీ ఆకురాతి రంగనాయకులుగారు వయోవృద్ధులైనను, కార్యరంగమున యువకులను మించిన ఉత్సాహంతో స్వసంఘాభివృద్ధికి పనిచేస్తున్నారు. వీరు అఖిలభారత ప్రథమ పద్మశాలి మహాజన సభాధ్యక్షులు. వీరు తమ కాలానుంతా పద్మశాలి సంఘసంస్కారానికి చేనేత పారిశ్రామికులు ఆర్థికాభ్యుదయమునకు వినియోగిస్తున్నారు. వీరి షష్టిపూర్వత్యవమును పద్మశాలి సంఘీయులు భట్టిప్రోలులో అతి వైభవంగా జరిపిరి. ఆ సందర్భమున 'ఆకురాయి' అను గ్రంథమును సమర్పించిరి. ప్రస్తుతము వారు ప్రజానీక కార్యములయందు యువకులకు మార్గదర్శకులై కృషిచేయుచున్నారు. చెన్నరాష్ట్ర చేనేత కాంగ్రెసు కార్యవర్గమునకు వీరు చుక్కానివంటివారు. ప్రథమ అఖిలభారత చేనేత సభా నిర్వహణమున వీరు చాల చేయూత నొసంగిరి.

పంపక విధానమును ప్రవేశపెట్టెను. తత్ఫలితంగా మన రాష్ట్రంలో ఉత్పత్తియగుచున్న నూలునుండి కొంత యితర రాష్ట్రములకు వెళ్లుచుండుటచేత మన పారిశ్రామికులకు నూలుకొరత ఏర్పడినది. మరికొంత యుద్ధావసరాలకు, మిల్లు నేతకు పోవుచున్నది. ఉత్పత్తిఅయ్యే 50 వేల బేళ్లలో అన్నితరుగులుపోను 15 వేల బేళ్లుమాత్రమే మన పరిశ్రమకు ఇచ్చుచున్నందున. నెలలో 10 రోజులపనికి సరిపోయే నూలుమాత్రమే వస్తున్నది.

### చేనేతబట్టల ధరల కంట్రోలు

కేంద్రప్రభుత్వము 1945 ఆగష్టులో చేనేతబట్టల ధరలను, చేనేత మజూరీలను కంట్రోలు చేయుటకు ప్రయత్నించింది. నాగపూరులో చేనేతబోర్డు సమావేశమగుచున్న సమయముననే ద్వితీయ అఖిలభారత చేనేతసభ శ్రీ ఆచార్య రంగాగారి అధ్యక్షతను నాగపూరులోనే జరుపబడెను. ధరల కంట్రోలు విషయమున వెల్లడింపబడిన వ్యతిరేకతవల్లను, జపాను యుద్ధము ఆకస్మికముగ అంతమగుటచేతను, ఆ అభిప్రాయమును భారత ప్రభుత్వము విరమించెను. కాని 1946 సంవత్సరము సెప్టెంబరునుండి, మన రాష్ట్రంలోమాత్రం చేనేతగుడ్డల ధరల కంట్రోలు అమలుపరచబడినది. అయినను పారిశ్రామికులకు నెలంతా పనిలేనందున మజూరీలు కంట్రోలు చేయబడలేదు. ఇందువలన కలిగిన ఫలితమును మున్నందు పరిశీలింపవలసియున్నది.

# చే నే త రక్షణ యాత్రలు

“నేతపరిశ్రమ నిల్పుటకొరకు  
సభలతోనే మాకు సంరక్షిత్వలేదు  
సభమాట చింటింటి చాటంగవలయు  
నదుము దిగింపుదో నాయకులారా.”

తాడిపత్రి శ్రీరాములు

చేనేత పారిశ్రామిక సంఘమున సంచలనము ప్రబోధము గావించుటకు ప్రతిజిల్లాయందును చేనేత రక్షణ యాత్రలు సాగించుట మిక్కిలి సహాయమని యెంచి గుంటూరుజిల్లాలో చేనేత ప్రజలు ఎక్కువగనున్న గ్రామములలో రక్షణయాత్ర సాగింప జిల్లాసభవారు తీర్మానించిరి. చేనేత ప్రజాసేకములో ఈ ప్రచారము చక్కని ప్రబోధం కలిగించింది. వారు స్వసంఘోద్ధరణకు బద్ధకంకణులైరి. చేనేత రక్షణయాత్రలు సాగించుటకు ఆచార్య రంగాగారే మార్గదర్శకులు.

రేపల్లె తాలూకాలో రక్షణయాత్ర

ప్రథమమున రేపల్లెతాలూకాలో యాత్రసాగించిరి. చేనేత ఉద్యమమున నిరంతరకృషి గావించిన కీ॥ శే॥ తాడిపత్రి శ్రీరాములుగారు, శిల్పాచార్య శ్రీ అందె సుబ్బరాయుడుగారు, శ్రీ అక్కల కోటయ్యగారు యాత్రను చెఱుకుపల్లిలో ది 25-5-38 న ప్రారంభము గావించి 1-6-38 వరకు గుల్లపల్లి, రాజోలు, కనగాల, ధూళిపూడి, ఇసుకపల్లె, పేటేరు, రేపల్లె వగైరా 12 గ్రామములలో సభలగావించి చేనేత

ప్రజల దుస్థితిని, ఉద్ధరణకు మార్గములను వివరించి గొప్ప ప్రబోధము గావించిరి.

### బాపట్లతాలూకాలో రక్షణయాత్ర

రేపల్లెతాలూకాలో వారముదినములుచేసిన సంచారమువలన కలిగిన ఫలితము చాల ప్రోత్సాహకరముగ నుండెను. ఈసభల వృత్తాంతములను, యాత్రావివరములను విన్న, ఇతరతాలూకాలయందలి చేనేత పారిశ్రామికులు, తమ తాలూకాలయందును ప్రబోధమును గావింప కోరినందున, లోగడ రక్షణయాత్రను సాగించిన ప్రముఖులే బాపట్లతాలూకాలో, బాపట్ల, ఈపూరుపాలెము, పేరాల, చీరాల, రామకృష్ణాపురము, బాండ్రపేట, వేటపాలెము మొదలగు చేనేత పారిశ్రామికకేంద్ర గ్రామములలో సభలు గావించి గ్రామసంఘములను స్థాపించిరి. ఈ సందర్భమున శిల్పచారుని పట్టుదల, శ్రీ అక్కల కోటయ్యగారి గంభీరోపన్యాసశక్తి, మధుర గేయరచన, గానశక్తి యీ యాత్ర మిక్కిలి జయప్రదమగుటకు కారణములయ్యెను. చేనేతపారిశ్రామికుల డ్రవింపజేసి, కార్యోత్సాహమును కలిగించు కీర్తనలను ప్రబోధమునకై శ్రీ కోటయ్యగారు రచించిరి. \*

\* శ్రీ అక్కల కోటయ్యగారు చేనేత పారిశ్రామికోద్యమ ప్రచారమునకై మృదుమధురమైన గేయములను పద్యములను రచించుటయే గాక చేనేత చరిత్రను యక్షగాన ఫణితిని జంగం కథ రచించిరి. ఆ బుర్రకథను శ్రీ కోటయ్యగారే పాడగా కవిసామ్రాట్ శ్రీ విశ్వనాథ సత్యనారాయణగారు విని 'ఈయన అధునాతన కాలంలో యక్షగాన కవి చక్రవర్తియ! అనిపించేట్లు మీ రచన ఉన్నది' అని, సుడివిరి.

## కడపజిల్లా రక్షణయాత్ర

సర్కారులయందు గుంటూరుజిల్లా చేనేత ప్రజల కేట్లు ప్రసిద్ధమైనదో, అట్లే రాయలసీమయందు కడపజిల్లా చేనేతపరిశ్రమకు ప్రసిద్ధినందినది. రాజంపేట తాలూకాలోని పుల్లంపేట, అప్పయ్యరాజుపేట, పుత్తనవారిపల్లె, క్రొత్తపేట, సిద్ధపేటం తాలూకాలోని మాధవరము, ఉప్పరపల్లె, నాగాయపేట, సింగారెడ్డిపల్లె, జమ్మలమడుగు తాలూకాలో జమ్మలమడుగు చేనేతవస్త్రముల ఉత్పత్తికి చాల పూర్వమునుండి ప్రసిద్ధినందినవి. పుల్లంపేట, మాధవరములు సన్నజీబట్టల ఉత్పత్తికి, కళాప్రావీణ్యతకు పేరుగాంచినవి. ఈ జిల్లాలో 12 వేల వుగ్గము లుండెను. ఈ ప్రజలకు చేనేతసభల శుభ సంజేతమును వినిపింప “ నేతపరిశ్రమ ” సంపాదకులు శ్రీనాగేంద్రుడుగారి ప్రోత్సాహమున కడపజిల్లా చేనేత రక్షణయాత్ర నాగింపబడెను. రక్షణయాత్రను 17-7-38న పుల్లంపేటనుండి, ప్రారంభించిరి. శ్రీ సేపూరి లక్ష్మీనరసయ్యయం, ఏ., యల్., టి., గారు ప్రారంభోత్సవమును జరిపిరి. సీతారాంపేట, అప్పయ్యరాజుపేట, క్రొత్తపేట, పుత్తనవారిపల్లె, మాధవరము, ఉప్పరపల్లె, బోయనపల్లె, కొండమాచుపల్లె, నాగాయపేట, సింగారెడ్డిపల్లె మొదలగు గ్రామములలో సాగించి, సభలు జరిపి గ్రామసంఘములను స్థాపించి ది 22-7-38 న పూర్తిజేసిరి. ఈ యాత్ర జయప్రదముగ ముగియుటకు శ్రీయుతులు ఒర్దిఓబయ్య, ఉక్కడాల వెంకట్రామయ్యగార్లు మిక్కిలి కృషిసల్పిరి.

## “నేతపరిశ్రమ” పత్రిక

ఎన్నిసభలుచేసినా, ఎన్నిరక్షణయాత్రలు సాగించినా, చేనేతప్రజల ఆందోళన, సభాతీర్మానములు సరిగ్ ప్రభుత్వమున కందుటకును, ప్రత్యేకశ్రద్ధతో చేనేతసమస్యల పరిశీలించి, విషయముల వెల్లడిచేయుటకును ప్రత్యేక పత్రిక ఆవశ్యకమయ్యెను. చేనేతసభల వృత్తాంతములను, తీర్మానములను, యాత్రలవివరములను ‘ఆంధ్ర’ వంటి దైనికపత్రికలు ప్రకటింపలేదు. ‘జనవాణి’ దినపత్రికయు, వాహిని, ఆంధ్రవారపత్రిక, ప్రభాతం, నవశక్తివంటి పత్రికలు, చేనేతవార్తలను వ్యాసములను ప్రకటించి ఉద్యమమునకు తోడ్పడినవి. పద్మశాలి, పత్రిక చేనేతసమస్యలకు ప్రాధాన్యతనిచ్చినది.

ఉద్యమవ్యాప్తికిగల యాటంకమును తీర్చుటకై “నేతపరిశ్రమ” పత్రిక 1938 మే నెలలో పుల్లంపేటనుండి శ్రీనాగేంద్రుడుగారి సంపాదకత్వమున వెలువడినది. పత్రికాప్రాముఖ్యమును గ్రహింపజాలని సంఘమున ఇట్టి మానవత్రికను నిర్వహించుట చాల కష్టమయ్యెను. అన్నిశ్రమలకోర్చి, ధనాభావమును ఎదుర్కొని సంపాదకులు పత్రిక నొక్కసంవత్సరము సక్రమముగ నడిపిరి. పత్రికానిర్వహణము ధనసంపాదనముననేగాక, చేనేత విషయముల సంగ్రహించుటయందును; సమస్యలపాఠకులకు సులభముగ గ్రాహ్యమగునట్లు ప్రకటించుటయందును, పత్రికను ఆకర్షణీయముగ చేయుటయందును, సంపాదకులు చాల కృషిచేసిరి.

## చేనేత విద్యాలయములు

చేనేత పారిశ్రామికలలో పారిశ్రామిక రాజకీయ ఆర్థికవైజ్ఞానికాది విషయపరిజ్ఞానము కలిగించుట అవసరమని నాయకులు ప్రబోధించిరి. మొట్టమొదట చీరాలలో శ్రీపెండెం వెంకటరాములుగారు చేనేత పయోజన విద్యాలయమును ప్రారంభించిరి. కొంతకాలము నిర్వహించిరి. చేనేత పారిశ్రామికోద్యమ వ్యాప్తికై ప్రచారకులను తర్ఫీదు చేయుటకుగాను చెన్నరాష్ట్ర చేనేత పారిశ్రామికసంఘము వారు 1945 నవంబరు-డిసెంబరు నెలలో మంగళగిరిలో చేనేత విద్యాలయమును నడపిరి. డాక్టరు పట్టాభిసీతారామయ్యగారు ప్రారంభోత్సవము జరిపిరి. ఆంధ్రదేశంలోని వివిధ ప్రాంతములనుంచి చేనేత పారిశ్రామిక యువకులు సుమారు నూరు మంది శిక్షణపొందిరి.

శ్రీ ఆచార్యరంగా, సర్దార్ శ్రీ గొల్లపూడి సీతారామశాస్త్రి, శ్రీ కళావేంకట్రావు, శ్రీ విశ్వనాథ సత్యనారాయణ, శ్రీ కాటూరి వెంకటేశ్వరరావు శ్రీ శరణరామస్వామి చౌదరి, శ్రీ తాడిపత్రి శ్రీ కంతం, శ్రీ దామర్ల రామాకాంతరావు, శ్రీ పెగడ కోటయ్య, శ్రీ అక్కల కోటయ్యగార్లు వివిధ సమస్యలపై విద్యార్థులకు ఉపన్యాసముల నొసంగిరి.

# మద్రాసు ప్రభుత్వ వస్త్రప్రణాళిక

"Gandhi's campaign for the development of home made Cloth Industry is no mere fad of a romantic eager to revive the past, but a practical attempt to relieve the poverty and uplift the standard of the village."

G. D. H. COLE.

"A Guide to Modern Politics" Page 256

## ఖాదీ తత్త్వము

భారత రాజకీయరంగమున మహాత్ముడు ప్రవేశించిన తర్వాతనే జాతీయస్వాతంత్ర్య సంగ్రామము నూతన మార్గము ననుసరించినది. సత్యము, అహింస ఖద్దరు అను మూడుసూత్రములపై మహాత్ముడు తన జాతీయ స్వాతంత్ర్య సిద్ధాంతమును నిర్మించెను. భారతజాతీయ స్వాతంత్ర్యవీరుడైన సత్యాగ్రహిణి ఖద్దరు బాహ్యచిహ్నము. భారత స్వాతంత్ర్య సమరమునకు రాత్నము ముఖ్యాయుధము. సత్యము, అహింస, ఖద్దరుధారణము భారతస్వాతంత్ర్యవీరునకు నిత్యానుష్ఠానములు.

ఖాదీ మహాత్ముని సృష్టి. ఖద్దరుతోడనే మహాత్ముడు ప్రథమ స్వాతంత్ర్యసమరమును ప్రారంభించెను. ఖద్దరు వలన నెట్లు భారతదేశ రాజకీయ, ఆర్థిక దాస్యవిముక్తి కలుగునదియు, మహాత్ముడు భారతప్రజానీకమునకు కరతలామలకము గావించెను. భారతస్వాతంత్ర్య సంపాదనకు



ఏకైకసాధనమని తాను త్రికరణశుద్ధిగ నమ్మిన ఖాదీ ఉత్పత్తిని అధికముచేయుటకై ప్రత్యేకముగ అఖిలభారత చరఖాసంఘమును ఏర్పరచి గత 2½ సంవత్సరములలో అఖండమైన ప్రచారమును కృషిని గావించియుండెను. మహాత్ముని అసాధారణ కృషిఫలితముగ, భారతదేశమునందసమానమైన మార్పు, అభివృద్ధి ప్రత్యక్షమగుచున్నవి. భారతప్రజల జీవనవిధానమునందే గాక, మానసిక పరివర్తనమునందును మహాత్ముని సిద్ధాంతప్రభావములు ద్యోతకమగుచున్నవి. గాంధేయులయందు అహింస ఒక మతమగుటయే గాక, సామ్యజీవనము, ఉత్తమమైన ఆలోచన (Simple living and high thinking) అను సూత్రమును, విదేశవస్తు బహిష్కరణము, స్వదేశవస్తు స్వీకరణము, గ్రామపునర్నిర్మాణము మొదలగు కార్యక్రమములును, గాంధేయులకు జీవనవిధానముగా పరిణమించినవి. గాంధేయులయందు మహాత్ముని ముఖ్యసిద్ధాంతములయెడ అకుంతిత భక్తివిశ్వాసములు మెండు. అచంచలమైన విశ్వాసమే కార్యసాధన కుపకరణమై సత్ఫలముల సొసంగును. మహాత్ముని సందేశమును అసాధారణ భక్తివిశ్వాసములతో నిర్వహించుటకు తమ సర్వస్వమును ధారబోసిన, పోయిచున్నవారి సంఖ్య బహుళము. గాంధేయులు అచంచల భక్తి విశ్వాసములు, కేవల స్వార్థపరత్వవలనగాని, ఇతర తాత్కాలికప్రయోజనములవలనగాని జనించినవని నుకువుట మిగుల హాస్యాస్పదమగుటయే గాక, చిత్తశుద్ధినికూడ ప్రకటించదు.

భారతీయులు మహాత్ముని నాయకత్వమున మూడు పర్యాయములు స్వాతంత్ర్యసంరంభమును నడిపిరి. గత పాతికసంవత్సరముల యనుభవమువలన మహాత్మునికి తన ఖాదీసిద్ధాంతమునందు విశ్వాసమధికమైనది. భారతావని యందలి గ్రామసీమలు, నిత్యకళ్యాణము, పచ్చతోరణమునై కళకళలాడవలయునన్న రాట్నలక్ష్మి గ్రామకుటీరములయందు నిత్యము నాట్యముసల్పుటయే శరణ్యమని మహాత్ముడు నిరూపించుచున్నాడు. అధునాతన భారత జాతికి చిహ్నమైన త్రివర్ణపతాకమును ఖాదీఉత్పత్తికి సాధనమైన రాట్నము అధిపించుటయే మహాత్ముని ఖాదీతత్త్వాధి క్యతను, పవిత్రతను నిరూపించుచున్నది. రాట్నముపై తీయబడు ప్రతి బాఠము ఖద్దరునూలునందును భారతపారతంత్ర్యమును పాఠనోలు. ఆత్మారాముని కళ్యాణసృత్యమే తనకు నిత్యగోచరమగుచున్నదని మహాత్ముడు వెల్లడించియుండెను. కనుక మహాత్ముడే ఖాదీ; ఖాదీయే మహాత్ముడు. ఇదియే మహాత్మునకు, ఖద్దరునకు గల అవిభాజన సంబంధము.

ఈ అనంతకాలచక్రమున చారిత్రక సంఘటనలు తిరిగి సంభవించుచుండును. మూడవ జాతీయస్వాతంత్ర్య సమరము నూత్నపథమున నడుపబడెనుకదా! 53-వ రాంఘర్ కాంగ్రెస్ సమావేశమున సమస్త భారతప్రతినిధులు మహాత్ముని తమ సమరమునకు ఏకైకనాయకునిగా నెన్నుకొనిరి. స్వాతంత్ర్య స్వయంనిర్ణయాధికారమును నిర్వచించు ఒక్కటేతీర్మాన మేకగ్రీవముగ నంగీకరింపబడెను.

న్వాతంత్ర్యసమరమును సత్వరముగ ప్రారంభింపవలసినదిగ భారతీయులు మహాత్ముని కోరికసందర్భమున, మహాత్ముడు భారతప్రతినిధుల కోర్కెను అంగీకరించుచూ, తాను సర్వ సైన్యాధ్యక్షునివలె సమరమును నడుపుటకు, తన భారతీయ సత్యాగ్రహ సైనికులు తన పరతులను మారుమాట్లాడక అనుసరింపజేయు, సత్యము, అహింస, భాదీ అను నీ మూడును మహాత్ముని పరతులు. భారతీయులు మహాత్ముని తమ నాయకునిగా వరించినతర్వాత మహాత్ముడు కాంగ్రెసు సభలో ఇట్లుపన్యసించెను. “సత్యము, అహింస సిద్ధాంతములపై భారతీయులకు సంపూర్ణవిశ్వాసమున్నను, ఖద్దరుపై సంత విశ్వాసములేకట్లు తోచుచున్నది. అట్టి విశ్వాసము లేని సైనికులతో పోరాటమును ప్రారంభించుట అపజయమూ నకు కారణము, కనుక ప్రతి కాంగ్రెసుసభ్యుడును నిత్యము ఖద్దరు వడకవలయును, భాదీని నిత్యము వ్రతముగ ధరింపవలయును. భాదీసిద్ధాంతముపై సమ్మతములేని లక్షలమంది కాంగ్రెసుసభ్యులకంటె, నాయకుని సిద్ధాంతముల నమ్మి ఆచరించు సభ్యులు పదిమందియైన చాలు. కనుక కాంగ్రెసు సభ్యులు నిర్మాణ కార్యక్రమమునందును, శిక్షణయందును నాకు సంపూర్ణవిశ్వాసము కలిగించువంతవరకు సంరంభమును ప్రారంభింపను” ఇది మహాత్ముని ఉపదేశసారము.

పై స వివరించినవిధమున దేశన్వాతంత్ర్యమునకును, భాదీకిని సంబంధమును మహాత్ముడు కల్పించినను, కాంగ్రెసు వాదులు మహాత్ముని సిద్ధాంతమును ఆచరించుటయందు వెనుకబడుచున్నందుననే మహాత్ముడు నాటికాంగ్రెసు సమా

వేశమునం దట్లు ఉపన్యసించుట తటస్థించినది. మహాత్ముని  
 జ్యోతిత్వమునకును, నైతికశక్తికిని లొంగి, మహాత్ముని  
 భాదీసిద్ధాంతమును చాలమంది విశ్వసించుచున్నారేగాని  
 త్రికరణశుద్ధిగ ఆచరించుటలేదని గత పాతికసంవత్సరముల  
 లోని భాదీవ్యాప్తిని సింహావలోకనము చేసిన తెలియనగు  
 చున్నది. భాదీసిద్ధాంతముపై గాంధేయులయందు అచంచల  
 విశ్వాసమున్నను. సామాన్య కాంగ్రెసుసభ్యులందఱియం  
 దింకను ఇట్టివిశ్వాసము నేటికిఁ ద్యోతిక మగుటలేదు. అంతే  
 గాక కాంగ్రెసు టిక్కెట్టుపై శాసనసభల నలంకరించిన  
 వ్యక్తులకూడ కొందఱింకను భాదీప్రణాళికకు తమ వ్యతి  
 రేకతను ప్రకటించుచుండుట చాల వింతయైన విషయము.  
 తాము భాదీప్రణాళికతో నేకీభవింపజాలనిచో, తమస్థాన  
 ములకు రాజీనామానిచ్చి మరల తమ స్వంతసిద్ధాంత  
 ములపై సభ్యత్వమును పొందవలయునేగాని, కాంగ్రెసు  
 ముద్రను ధరించుచు, వ్యతిరేకతను ప్రకటించుట లక్షణము  
 కాదు. పెద్దవారివిషయమే యిట్లుండ అజ్ఞానమున మునింగి  
 యున్న సామాన్యప్రజలవిషయము వేరుగ చెప్పవలయునా!  
 సామాన్యప్రజలు, అజ్ఞానమువలననేమి, ఆర్థికదౌర్బల్యము  
 వలననేమి మార్కెట్టులో చౌకగ లభించు వస్తువునే  
 కొని వాడుకొనకతప్పదుకదా! కనుక భారతావనియందు  
 ఖద్దరుధారణము సర్వసాధారణము కావలయునన్న వట్టి  
 ప్రచారములతో ప్రయోజనము లేదనియు, ఖద్దరు ఉత్పత్తికి  
 అవసరమైన పరికరములు, అవకాశములు కల్పింపబడ  
 వలయుననియు, కల్పించిన అవకాశములను, చేసిన పరికర

సహాయమును వినియోగించుకొను మానసికపరిణామము కూడ ప్రజానీకమున కలుగునట్టి ఏర్పాట్లను గావించు జాతీయప్రభుత్వ మేర్పడుటయే శరణ్యమనియు వెల్లడియగుచున్నది. నేటి మనజాతీయప్రభుత్వ ప్రధాని శ్రీ టంగుటూరి ప్రకాశం గారు మనకట్టి అనుకూలవాతావరణమును కల్పింప సంసిద్ధులై యున్నారు. ప్రభుత్వ పశ్చాత్తప్రణాళికను మహాత్ముని జన్మదినోత్సవసందర్భమున ప్రారంభించుచు ఎర్ర గొండపాలెంలో వారిట్లుపన్యసించిరి.

“ఈనాడు గాంధీ జన్మదినోత్సవం. అందరు ఈ పర్వదినం జరుపుతారు. గత 25 సంవత్సరములుగా రాట్నం కొరకు ఆయన చేసిన కృషి చెప్పశక్యంకాదు. మొదటి నుండి రాట్నమే పనిచేస్తూఉంటే, మన మీదుస్థితికి రాము.

గాంధీమహాత్ముని జన్మదినోత్సవంనాడు వారికి చేసిన వాగ్దానంమేరకు నేనీరాష్ట్రప్రధానిగా ఉండి ప్రభుత్వం తరపున ఈ రాష్ట్రానికంతకు ఈ ప్రారంభోత్సవం జరుపుతున్నాను.

చర్ఖా అభివృద్ధికి మిల్లులపోటీ పెద్దఆటంకం. కొందరు మిల్లులు, అందు తయారయ్యే గుడ్డలేకుంటే బ్రతుకు తెరువులుపోతవనే అభిప్రాయంతో నున్నారు. కాని, అవి పెట్టుబడిదార్ల ఉపయోగమునకేగాని, ప్రజలఉపయోగానికి కాదు. ఖాదిపరిశ్రమ అభివృద్ధి కావలెనంటే ప్రభుత్వ సహకారం ఉండవలెను. ఇకముందు మిల్లులకు ప్రభుత్వ సహకారం ఉండదు. క్రొత్తమిల్లులు మంజూరుచేయబడవు.

చెడవులు, తదితర జలాధారములు త్వరలో కూర్చు  
యేర్పాట్లు చేయుచున్నాము. అప్పయినాచేసి త్వరలో తగు  
యేర్పాట్లు చేస్తున్నాము. కొంత ఓపికచూపడం అవసరం.

ఇకముందు మద్రాసుకు యితర గ్రామములకు యేలాటి  
తేడా లుండవు. మద్రాసులో చెప్పలుకుట్టేవాడు యెంత  
చక్కగా తయారుచేస్తాడో, పల్లెలలోకూడా ఆలాగే  
తయారుచేయగల విద్యలు నేర్పుతాము.”

మన దేశములోని జనులందరు ఖద్దరు వస్త్రధారణ  
సిద్ధాంతము నంగీకరించి, అందుకు తగిన ఉత్పత్తిని  
సాగించియున్నచో, యుద్ధకాలమునందలి అసాధారణపరి  
స్థితులవలన నేటి యుద్ధానంతరకాలమున నేర్పడిన ఈ  
వస్త్రసమస్య (కరువు) వచ్చెడిది కాదనుట నిర్వివాదము.  
మహాత్ముడు, కాంగ్రెసువాదులు పెద్దపెద్ద మిల్లులస్థాపనకు  
వ్యతిరేకులేగాని, కుటీరపరిశ్రమలయందు, పారిశ్రామికల  
శ్రమను తగ్గించుసాధనముల ఉపయోగమునకు ఎన్నడును  
ప్రతికూలుడకాదు. కనుక రాట్ననిర్మాణమునం దభివృద్ధిని  
కల్పించుట వడుకునూలు ఎక్కువగుటకేకదా! కుటీరపరి  
శ్రమలయందు విద్యుచ్ఛక్తి వినియోగమునుకూడ మహాత్ము  
డంగీకరించుచున్నాడు. “ప్రతికుటీరంలోను విద్యుచ్ఛక్తిని  
ఉంచుకొనగలిగినట్లయితే గ్రామస్థులు, తమసాధనాలను  
విద్యుత్సహాయంతో నడిపించుకొన్నప్పటికి నాకేమి అభ్యం  
తరములేదు” అని హరిజన్ (22-6-35) లో లోగడనే  
మహాత్ముడు వ్రాసియున్నాడు.

## భాదీ ఆర్థిక సిద్ధాంతము

“మిల్లునడుకుతో పోటీచేయుగల నాజూకైన ఖాదీని పట్టుకొనవలెనని నల్లయిచ్చేసి తదితర పరిశ్రమలలోవలెనే, రోం కొద్దిమంది పనివాళ్లతో పనికల్పించడం ఖాదీపరిశ్రమ యొక్క ముఖ్యద్దేశం కాదు. ఇది వ్యవసాయకుల కొక విపత్సృష్టికావాలి. అందుకోసం మది స్వయంపోషకమై గ్రామాలలో వ్యాపించాలి. గ్రామస్థులు తాము భుజించే ఆహారమును తాము వండుకున్నట్లే తాము కట్టుకునే బట్టనుకూడ తామే తయారుచేసుకోవాలి. తమకుకాగా ఏమైనా మిగిలితే అమ్ముకోవచ్చును.” (Economics of khadi)

ప్రతి ఖాదీయుడును తనకు సరిపోవు ఖద్దరును వడికి ధరింపవలయుననియే మహాత్మునిగోర్కె. అట్టి ఖాదీ వ్యాప్తి కోసం స్వయంసంపూర్ణమైన భారతస్వరాజ్యమునే మహాత్ముడు కాంక్షించినది. శ్రీ అగర్ వాలాగారిచే తయారుచేయబడిన గాంధీ ప్రణాళిక ఖాదీ ఉత్పత్తినిగూర్చి యిట్లు వ్రాయుచున్నది. “ఖాదీ ఉత్పత్తిని పునరుజ్జీవింపజేయడంలో విరామ మెఱుంగని గాంధీజీయొక్క నిరంతరకృషిని ఎంతైనా ఆభినందించవలసి ఉంది. ఈ సందర్భములో అఖిలభారత చరఖాసంఘమువారు చేస్తున్నపని చాలా ఉపయోగకరం గాను, శ్లాఘనీయంగాను ఉంటున్నది. 13,450 గ్రామాలలో నివసిస్తున్న 2,75,000 మంది ఖడికేవారు, నేసేవారు 95,51,478 గజాల ఖాదీని ఉత్పత్తిచేసినట్లు అ. భా. చ. సంఘమువారి 1940 సంవత్సరపు నివేదికనుబట్టి తెలుస్తు

న్నది. వడి కేవారికిగాని, నేసేవారికిగాని ఆ సంవత్సరం మజూరీక్రింద ముట్టిన మొత్తం రూ. 34,85,609.”

పై ప్రణాళికనుబట్టి, మహాత్ముని విరామమెఱుంగని సరింతర కృషి ఫలితంగా తయారైన ఖాదీబట్ట సుమారు ఒక కోటి గజాలు అని స్పష్టమగుచున్నది. ఈ గొప్ప మొత్తము, మనము యుద్ధానికి పూర్వము 1937 సంవత్సరంలో వాడిన గుడ్డల వివరములను పరిశీలించినచో, మనకు కావలసిన మొత్తములో ఎంత స్వల్పమో తప్పక తెలియగలదు.

### 1937 సంవత్సరములో

విదేశ మిల్లుబట్టలు	65 కోట్లగజాలు.
స్వదేశి మిల్లుబట్టలు	370 „
చేనేత బట్టలు	185 „
మొత్తం	620 „

ఒక కోటి గజాల ఖద్దరు చేనేతబట్టలోనే చేరింది.

మన దేశమునకు కావలసిన మొత్తము బట్టలో 1/3 వంతు చేనేతబట్ట (అనగా మిల్లునూలుతో చేయగలపై తయారైనబట్ట). అ. భా. చ. సంఘమువారి లెక్కలలో చేరని ఇతరసంస్థలచేతను, ప్రత్యేకవ్యక్తులచేతను వడికి తయారుచేయబడిన ఖద్దరువస్త్రాలు అదనంగా ఒక అర్ధకోటి గజాలు ఉండవచ్చునని మదింపువేసినను, మొత్తం ఖద్దరు ఉత్పత్తి, చేనేతబట్టలో నూరవంతుమాత్రమే! అంటే



మొత్తం బట్టలో 1/400 వంతు. మహాత్ముని నాయకత్వమున, 20 సంవత్సరములు నిరంతరకృషి ఫలితంగా మానవ కావలసిన మొత్తం బట్టలో నన్నూరవవంతుమాత్రమే ఖాదీఉత్పత్తి యైనదంటే, మనకు కావలసిన మొత్తం 640 కోట్ల గజాల ఖద్దరు ఉత్పత్తియగుటకు, ఇప్పుడు మనము చేయుచున్న కృషికంటె 400 రెట్లు ఎక్కువకృషి జరుగవలయునుకదా! అని శంకింప వచ్చితేదు. మన దేశమున తగినంత దూది ఉన్నది. కావలసినంతమంది మనుష్యులు ఉన్నారు. కావలసినది వానిని సక్రమమార్గమున పెట్టు విధానమే! అది జరిగినప్పుడే మహాత్ముని సిద్ధాంతము సఫలమగును. మహాత్ముని సిద్ధాంతమున కట్టి అఖండవిజయమును సంపాదించవలయునన్న నిర్మాణకార్యక్రమమును అమలు జరుపుటయందు అచంచల భక్తివిశ్వాసములుగల జాతీయప్రభుత్వమునకు తప్ప వేరొక్కసంస్థకు సాధ్యము కానేరదు. రాష్ట్రములయందు జాతీయప్రభుత్వము లేర్పడియుండ ఆహారము, బట్టలవిషయమున నే డేర్పడిన క్లిష్ట వాతావరణమే మహాత్ముని ఖాదీసిద్ధాంతవిజయమునకు చాల అనుకూలమైనదని నిశ్చయమగుచున్నది.

ఇట్టి వాతావరణమును పురస్కరించుకొనియే, మద్రాసు ప్రధాని శ్రీ ప్రకాశంగాధు అఖిలభారత చరఖా సంఘమువారి సహాయంతో ఒక స్వయంసంపూర్ణమైన ఖాదీఉత్పత్తి ప్రణాళికను మద్రాసు రాష్ట్రమునకు సిద్ధము చేయించగలిగిరి. శ్రీ ప్రకాశంగాధు గాంధేయలలో ప్రథమ గణ్యుడు. అఖండితమేధావి. అతినామానవంతుడు. తాను

నమ్మిన విషయమును, అతిసాహసముతో కార్యరూపమున జెట్టు కర్మయోగి. అందువల్లనే కాంగ్రెసు ఎన్నికలవాదానమును నిర్వహించుటకై కంకణము కట్టుకున్నాడు. తాను ప్రవేశపెట్టనున్న స్వయంసంపూర్ణ సమగ్రప్రణాళికకు మహాత్ముని సుభాషీస్సులు పొందినాడు. భారతదేశమునందలి యితర రాష్ట్రములకంటె ఖద్దరు ఉత్పత్తివిషయమున సింహమువలె హుంకరించి ముందంజవేసి ఇతర రాష్ట్రములకు మార్గదర్శకుడైనాడు. ఇతర రాష్ట్రములకంటె మద్రాసు పురోగామి యగుటకు మద్రాసు రాష్ట్రములోని చేనేత పరిశ్రమయొక్కయు, పారిశ్రామికలయొక్కయు, స్థితిగతులు కూడ, కొంతవరకు దోహద మొసంగినవనుటకు సంజీవము లేదు. (మద్రాసు రాష్ట్రములోని చేనేత పారిశ్రామికోద్యమమును గురించి విపులముగ లోగడ అధ్యాయముల యందు వివరింపబడెను). యద్ధానంతర పరిస్థితులందు మిల్లునూలు పంపకవిషయమున భారతప్రభుత్వము అవలంబించుచున్న విధానమువలన మద్రాసు రాష్ట్రములోని కలక్షల చేనేత మగ్గములకు, నెలకంతా సరిపోవు నూలు సప్లయ కాక, నెలలో ప్రతి పారిశ్రామికము 20 దినములు పనిలేక ఉండుటయు, తత్ఫలితముగ చేనేతబట్టల ధరలు విపరీతముగ పెరుగుటయు, మిల్లుబట్టలకోటా మద్రాసుకు తగ్గింపబడుటయు, ఆ తక్కువ కోటాకూడా సకాలమున సక్రమముగ అండకపోవుటచేతను ప్రజలలో బట్టలకై ఒక విధమైన గగ్గోలు ప్రారంభమయ్యెను. కనుక ఇట్టి బట్టల కృత్రిమ కొరతను నిర్మూలించుటకు కలక్షల చేనేతమగ్గములున్న

మద్రాసురాష్ట్రంలోనే సాధ్యముకాకున్న, చేనేతమగ్గములు విరివిగ లేని ఇతరరాష్ట్రములయందు సంపూర్ణ ఖద్దరుఉత్పత్తి సాధ్యమగునా! ఖద్దరునూలు ఉత్పత్తి సప్లయిల విషయమున సరియైన విధానములేని దినములలో మిల్లునూలునే వాడుకుండిన 5 లక్షల చేనేతపారిశ్రామికులున్నా, ఖద్దరు నూలు ఉత్పత్తికై సరియైన ప్రణాళిక అమలు జరుపబడినచో ఖద్దరు నేయుటకు సంసిద్ధులై శ్రీ ప్రకాశం మంత్రిగారికి బాసటయై నిల్చిరి. కనుక పైన వివరింపబడినట్లు మద్రాసురాష్ట్రంలోని ప్రత్యేక అనుకూల వాతావరణమే, శ్రీ ప్రకాశం ప్రధానిని ముందడుగు వేయునట్లు చేసినది. అంటే ప్రణాళికపై వ్యతిరేక వాతావరణంగాని, ప్రతికూలవిమర్శ ప్రచారములుగాని ఈరాష్ట్రంలో బాత్తుగ లేవని మా యుద్దేశ్యం కాదు. శ్రీ ప్రకాశంగారి ప్రణాళికకు వ్యతిరేక వాతావరణంగాని, ప్రతికూలవిమర్శ ప్రచారములుగాని గత రెండు నెలల్లో చాల రేగిన వన్నచో వానికి ప్రత్యేకదృక్పథము, స్వార్థపరతగల కొన్ని సంస్థలును, పూంజీదారులును ముఖ్యకారణము. అంతేగాని ప్రణాళికాతత్వమును ఏమాత్రమైనను గ్రహింపగలిగిన ప్రజాసామాన్యమంతయు శ్రీ ప్రధాని ప్రకాశంగారికి బాసటయై నిలువగలదనుటలో అతిశయోక్తిలేదు.

సమగ్రమైన ప్రణాళికను ప్రభుత్వములు అమలు జరిపినచో, ఖాదీఉత్పత్తి విషయంలో మన గ్రామాలు స్వయంసంపూర్ణములుగా నుండుటయేగాక పట్టణములకు కూడ ఎగుమతి చేయగలిగిన స్థితిలోనున్నవని అఖిలభారత చరఖాసంఘమువారి అంచనా అంకెలవలన స్పష్టమగు

చున్నది. “ఇండియాలోని గ్రామంయొక్క సగటు జనసంఖ్య 500. సంవత్సరానికి మనిషికి 20 గజాలవంతున గ్రామానికి 10,000 గజాలు భాదీ కావలసిఉంటుంది, ఒకచదరపు గజం నేయడానికి నాలుగు చిలపలు (Hanks) నూలు కావాల్సి, కాబట్టి ఒక గ్రామానికి కావలసినబట్ట నేయడానికి 40,000 చిలపలనూలు కావలసినస్తుంది. సాధారణంగా ఒకమనిషి 16 వ నెంబరునూలు ఒకచిలప వడకడానికి మూడుగంటలు పడుతుంది. కాబట్టి గ్రామంలోని వారందరూ 120,000 గంటలు పనిచేయవలసి ఉంటుంది. ఆశ్చర్యకంఠే తక్కువ వయస్సుగల పిల్లలు, వృద్ధులు, బలహీనులు, వికలాంగులు మొదలైనవారందరూ కలిసి గ్రామంలో నాలుగోవంతు ఉండవచ్చుననుకొంటే ఇక 375 మంది మాత్రమే గ్రామస్థుల-దరి కోసం వడకవలసినస్తుంది. కాబట్టి ఒక్కొక్కరు సంవత్సరంలో 320 గంటలు వడికితేచాలును. అనగా గ్రామంలోని ప్రతి బలంగలమనిషి, సుమారు రోజుకొకగంట వడికినట్లయితే గ్రామానికి కావలసినబట్ట తయారవుతుండన్నమాట. కాని గ్రామస్థులు తలుచుకొంటే, స్త్రీలు, ప్రాథమిక పాఠశాలల్లోని పిల్లలతోసహా రోజుకు రెండుగంటలు వడికినా వడకగలరు. ఈ విధంగా గ్రామాలు బట్టల విషయంలో స్వయంసంపూర్ణములు కావడమేగాక, తమకుకాగా మిగిలినవాటిని పట్టణాలకు పంపగల స్థితిలోకూడా ఉండగలవు.”

భాదీఉత్పత్తికి కావలసిన పనిముట్లు తక్కిన పరికరాలకంటే చాలాచౌక. ఇక నేతివిషయ మాలోచిస్తే

ఒక్కొక్కమగ్గానికి సంవత్సరానికి 6000 చిలపల నూలు కావాలి. కాబట్టి యేడుమగ్గములు గ్రామమంతటికి సరిపోయే గుడ్డను తయారుచేయవచ్చును.

(గాంధీప్రణాళిక - కుటీరపరిశ్రమలు.)

మనదేశమున కవసరమగు వస్త్రములన్నియు

చేమగ్గములు సప్లయిచేయగలవా ?

ఏదేశం తన జనాభాలో అధికసంఖ్యాకులకు సంవత్సరంలో ఆరుమాసాలు పని కల్పించలేదో ఆదేశం ఆర్థికంగా అభివృద్ధిచెందినదని చెప్పకొనుటకు అత్తతలేదు. మన భారతదేశం వ్యవసాయం ప్రధాన వృత్తిగాగల దేశం. మన రైతులకు సంవత్సరంలో ఆరుమాసాల విశ్రాంతిఉంటుంది. ముఖ్యంగా రైతుస్త్రీలకు, ఉద్యోగస్తుల కుటుంబాలలోని స్త్రీలకు యెక్కవ విశ్రాంతిఉంటుంది. వీరు ఏపనిలేకండా తమ తీరికసమయాన్ని వృధాగా గడపుటకంటే నూలు వడకుట వారికి, దేశానికి కూడా చాలా లాభం, ఉపయోగం. వారు వడికిన నూలుతో వారి గ్రామంలోని చేనేతపారిశ్రామికనిచేత వస్త్రము నేయించుకొన్నచో, వారికి వస్త్ర సమస్య సులభంగా పరిష్కారమైపోతుంది. ప్రాచీన భారత వర్షంలో రైతులకు, ముఖ్యంగా స్త్రీలకు నూలు వడకటం ఒక ఉపవృత్తిగా ఉండేది. వారు తమ తీరికసమయంలో నూలువడికి, తమ గ్రామ చేనేత పారిశ్రామికనిచేత వస్త్రము నేయించుకొనేవారు. తద్వారా కార్మిక కర్షకులకు అన్యోన్య

మనదేశమున వస్త్రములన్నియు చేమగ్గములు సప్లయిచేయగలవా? 103

మైత్రీ, పరస్పరసహకారం ఉండేవి. గ్రామాలు వస్త్రవిషయంలో స్వయంసమృద్ధంగా ఉండేవి.

మనదేశమున కవసరమైన వస్త్రములను మన చేమగ్గములు సప్లయిచేయగలవా యని చాలామందికి సందేహముండవచ్చును. మనం మిల్లులమీదనే ఆధారపడడం మేలని, అవసరమైతే యింకా క్రొత్తమిల్లులను స్థాపించవలయునని అట్టివారి అభిప్రాయం. కాని మన భారత వస్త్ర పరిశ్రమయొక్క పూర్వచరిత్ర నొకనారి సింహావలోకనం చేస్తే యీ సందేహంకాదు. మనదేశంలో మొట్టమొదటి బట్టలమిల్లు 1854లో స్థాపించబడినది. అంతకు పూర్వంవరకు మన చేతిమగ్గములైన ఖద్దరువస్త్రములను త్పత్తిజేసి మనదేశ ప్రజల కవసరమైనంతవరకు సప్లయిచేయుటయేగాక విదేశములకు కూడ కోట్లకొలదిరూపాయల కియ్యునుగల వస్త్రములను సప్లయిచేసియుండిరి.

1938,39 లెక్కలప్రకారం మనదేశమునకు కావలసిన వస్త్రములలో మనమిల్లులు 420 కోట్ల గజములను, మన 25 లక్షల చేమగ్గములు 200 కోట్ల గజములను సప్లయిచేయగలిగినవి. మనదేశమునకు సగటున మనిషి 1కి 16 గజముల చొప్పున, లెక్కవేస్తే మొత్తము 640 కోట్ల గజముల వస్త్రములు గావాలి. కనుక 640 కోట్లగజములు మొత్తము చేమగ్గములే సప్లయిచేయాలంటే మనకు మొత్తం 80 లక్షల చేమగ్గములవసరము. అయితే యిన్నిమగ్గాలు ఎక్కడా లభిస్తాయను సందేహముండ నవసరంలేదు. చేనేతపరిశ్రమ జీర్ణించిపోయిన రోజులలోనే అనగా 1905 నాటికి మన

దేశంలో మొత్తం 60 లక్షలచేమగ్గాలున్నవని యి. బి. హవెలు చెప్పియున్నాడు. అయితే అప్పటిమగ్గాలన్నీ త్రోపుడు మగ్గాలే (Throw shuttle looms) గాని ఫ్లై మగ్గాలు (Fly shuttle looms) గావు. \*

ఒక్క ఫ్లేషటిల్ మగ్గానికి చూడు చేమగ్గాలు సమము. అంటే చేమగ్గములో ఉత్పత్తి చాల నెమ్మది. ఫ్లేషటిల్లో ఉత్పత్తి మూడురెట్లు హెచ్చుగా చేయవచ్చును. ఈనాడు మనదేశంలో ఉన్న 25 లక్షల చేమగ్గాలలో, త్రోపుడుమగ్గాలు 64%. ఫ్లేషటిల్ మగ్గములు 35% మాత్రమే ఉన్నవి. అంటే ఫ్లేషటిల్ మగ్గములు 8,75,000 లున్నా, త్రోపుడు మగ్గములు 16,00,000 లున్నా వున్నవి. కనుక పైన మనకు కావాలనుకున్న 80 లక్షల చేమగ్గములలో 35% ఫ్లేషటిల్ మగ్గములు, 64% త్రోపుడు మగ్గముల దామాషా ప్రకారము. లెక్కపెట్టే 28,00,000 ఫ్లేషటిల్ మగ్గాలు, 51,20,000 త్రోపుడు మగ్గాలు అవసరమగును. ఇందులో పైనచూపిన 51,20,000 త్రోపుడు మగ్గాలను కూడా ఫ్లేషటిల్ మగ్గాలుగా మార్చి వేసేయెడల 17,06,666 ఫ్లేషటిల్ మగ్గాలకు సమానమగును.

\* (చేమగ్గాలు రెండురకము లున్నవి. పూర్వంనుంచీ ఆములలో ఉండేవి త్రోపుడుమగ్గాలు. అంటే నాడిని చేతితోనే ఒకప్రక్కనుంచి యింకొక ప్రక్కకు విసరవలసియున్న మగ్గాలు. రెండవ రకము 1778 సం. లో బాన్ కే ఆనువాడు కనిపెట్టినమాదిరి. ఈరకము మగ్గములో నాడిని చేతితో విసరకుండా ఒక త్రాడులాగినంతలోనే నాడి యిటునటు నులభంగా, త్వరగా పోగలదు. ఈ రెండవరకము మగ్గాలు మనదేశంలో 1910 నుంచే వాడుకలోనికి ప్రభుత్వమువారిద్వారా ప్రవేశపెట్టబడినవి.)

కనుక మొత్తం 45,06,666 ఫ్లెషటిల్ మగ్గాలు మనకు కావలసిన బట్టనంతా తయారుచేయగలవు. ఈనాడు దేశంలో ఉన్న 25 లక్షల చేపగ్గములను ఫ్లెషటిల్ మగ్గాలుగా మార్చుచేయిస్తే మనకు యింక 20 లక్షల ఫ్లెషటిల్ మగ్గాలు మాత్రమే కొత్తగా కావాలి. ఇటీవల మన దేశంలో చేపగ్గాల సంఖ్య పెరుగుతూవున్నది దేశంలో ప్రజలు, ప్రభుత్వముకూడా తోసంత ప్రోత్సాహాన్నియిస్తే తిప్పకుండా అన్నిమగ్గాలు బయలుదేరుటకు సమయము నంది యములేదు. ఇందువల్ల యింకా దాదాపు రెండుకోట్లవరండి నిరున్యోగములకు పని కల్పించవచ్చును. \*

అయితే త్రోవుమగ్గాలను, ఫ్లెషటిల్ మగ్గాలుగా మార్చాలంటే కొంచెము ఖర్చుఅవసరమే. లోగడ 1932-33 సంవత్సరముల మధ్య మనదేశములోని ధనికుల కెట్టు బజిత్తో నాగించబడుతున్న బట్టల యాత్రములను ప్రోత్సహించవలయునని యిండియా ప్రభుత్వమువారు. 40% కొట్ట రూపాయలను రక్షణసుంక రూపంలో ప్రజలవద్దనుంచే నసూబుచేసి, వస్త్రముల మిల్లులకు, ఖర్చుపెట్టియున్నారు.

\* బర్మాదేశంలో బయలుదేరిన స్వదేశీయోద్యమ ఫలితంగా, అంతకును మదరాసు రాష్ట్రముంచి దిగుమతిచేసెకొంటున్న బంగారము నిషేధించవలెనని బర్మాదేశీయులు ప్రచారం సాగించారు. తత్ఫలితంగా బర్మాదేశీయు విశ్రాంతి గమయంలో నేతనెస్తూ, తమ బంగారము తామే తయారుజేసుకోవటం ప్రారంభించారు. ఇందువల్ల మదరాసు బంగార వ్యాపారమునకు కొంత దెబ్బతగిలింది. ఇట్టి స్వదేశీకాభిమానముతో, గృహపరిశ్రమల రక్షణపైగల ఆభిమానముతో, స్వంత వస్త్రకొరత నివారణకు మనప్రజలు మాత్రము వెనుదీయరని భావించవచ్చును గదా?



ఇంక అనేక పరిశ్రమల రక్షణకు కూడా చాలా ధనవ్యయం చేశారు. పెద్ద కవికుల రక్షించుటకే అట్టి విధానము నవలంబించిన ప్రభుత్వము, యీనాడు దేశంలో పతనావస్థయందున్న చేనేత పరిశ్రామికులను రక్షించు దృష్టితో, గృహపరిశ్రమలలో ప్రధానమైన చేనేతపరిశ్రమకు ప్రోత్సాహమొసంగు దృష్టితో, వస్త్రోత్పత్తివిషయంలో గ్రామాలను, దేశాన్ని స్వయం సమృద్ధిగా చేయాలనే దృష్టితో, దేశంలోని నిరుద్యోగ సమస్య నివారణదృష్టితో వివిధరాష్ట్ర ప్రభుత్వములవారు అట్టి అడనపుఖిచ్చు భరించుటకు వెనుదీయ గూడదు. ఈ విధంగా దేశీయపరిశ్రమను రక్షించి, గ్రామాభ్యుదయమును చేకూర్చుటకు వినియోగించిన ఖర్చు గద్దెని యోగమే యగును.

విద్యుచ్ఛక్తి వి సులభంగా సప్లయి చేసే మన చేమగ్గములపై ఉత్పత్తిచే యీకా పెంచవచ్చును. అప్పుడు మన ప్రజలకు ఒక్కొక్కరికి 16 గజముల ప్రమాణమునకు మించి గుడ్డ సప్లయి చేయవచ్చును.

పై విధముగ మనదేశమునకు మిల్లులతో నిమిత్తము లేకుండగనే మన వస్త్రసమస్యను సులభముగా పరిష్కరించవచ్చును.

**చేమగ్గము ఆర్థికముగా సౌష్ఠవమైనది**

చేమగ్గము ఆర్థికంగా సౌష్ఠవమైనదిగాదని సామాన్యులవాదం. దృఢసమ్మతం. కాని మిల్లుపరిశ్రమ, చేనేత పరిశ్రమల రెండింటిని పోల్చి వాటి తారతమ్య సమస్యపై

ప్రత్యేకంగా కృషి చేసిన ఆర్థిక శాస్త్రజ్ఞులు, చాంకేటిక విద్యావిపులు మాత్రం చేమగ్గపు పరిశ్రమ ఆర్థికంగా శాస్త్రవమైన దేనని ఋజువు చేసియున్నారు. మదరాసు ప్రభుత్వ వస్త్రపరిశ్రమ శాఖకు మాజీ అసిస్టెంటు డైరెక్టరు. మదరాసు గవర్నమెంటు టెక్స్టైల్ యిన్వెస్టిగేటర్ క్రిస్టి చాల్ అయిన జి. యం. అమల్ నాథ్ గారు తన "Cotton Cloth Impassy" (పే. 15) లో చేమగ్గము ఆర్థికంగా శాస్త్రవమైన దేనని యీవిధంగా ఋజువు చేసియున్నారు:

“ఒక మిల్లుమగ్గము పనిచేయాలంటే రూ. 600/- ల పెట్టుబడి కావాలి. కాని ఒక్క చేమగ్గం పనిచేయాలంటే రూ. 30/- ల పెట్టుబడి చాలు. అంటే ఒక్క మిల్లుమగ్గానికి పెట్టే పెట్టుబడితో 20 చేమగ్గాలు పనిచేయించవచ్చును. ఒక్క మిల్లుమగ్గంపై రోజుకు 50 గజాలగుడ్డ మాత్రమే నేయవచ్చును. అదేకాలములో చేమగ్గము మీద 10 గజాలు నేయవచ్చును. కనుక 20 చేమగ్గములు కలిపి ఒక రోజుకు 200 గజాలగుడ్డ నేయగలవు. కనుక ఒకమిల్లు మగ్గపు పెట్టుబడితో 20 చేమగ్గములు స్థాపించి, మిల్లు మగ్గము మీదకంటే చేమగ్గముమీద నాల్గురెట్లు యెక్కువగా గుడ్డ ఉత్పత్తి చేయవచ్చును.

“యంత్రముల స్థాపనకయ్యే ప్రారంభ ఖర్చులు, భూమి, కట్టడములు, రైల్వే ప్రక్కదారి (Railway siding) సీటింగు, విద్యుత్తువగైరా శక్తి సంపాదన, పంటసరుకు పడుగుపేకలు తయారుచేయుట కవసరమగు యంత్రనామగ్రి పనిముట్లు, మరమ్మత్తు, తనిఖీ, కార్యాలయపు ఖర్చులు,

నికేతులు కమిషనులు, చిల్లర రూలిపనులు, అద్దెలు, పన్నులు, తిరుగులు, పెట్టుబడిమీద వడ్డీలు, మోబారుఖర్చులు, నాడడ్లు, వ్యాయస్థానపు ఖర్చులు, సరుకు తిరుగులు, పని వారల తీతపు సమచాయాలు, వైద్యసహాయం. ప్రసవస్త్రీల కిచ్చు సెలవు సమచాయాలు, సెలవుదత్తములు, ధాన్యపునిలు నలు, సమ్మెలువగైరా ఖర్చులు అనేకము మిల్లులకు హానినాటి.” \*

కనుక మిల్లులకు పెట్టుబడి యెక్కువ, చేమగ్గములకు పెట్టుబడి తక్కువ, ప్రెసవివరించిన ఖర్చులుగాని, అవసరాలుగాని చేమగ్గములకు లేవు. పెట్టుబడికి తగిన ఫలితము మిల్లులకు లేదు. ఒక్కొక్కగఁదము ప్రత్యేకంగా లెక్కపేస్తే మిల్లుగుడ్డి చౌక యను భ్రాంతి కలుగవచ్చునేమోగాని, దేశపు మొత్తముమీద ఆర్థికదృష్టితో చూచినచో మిల్లులు దేశమునకు లాభదాయకములు గావు.

మిల్లునష్టంకంటె, చేనేతవస్త్రం అనేకవిధములుగా ఉత్తమమైనదని చాలమంది వస్త్రపరిశ్రమ నిపుణులు వక్కాణించి, ఋజువుచేసియున్నారు. అనుభవజ్ఞులు కూడా అందులో సత్యం ఉన్నదని ఒప్పుకున్నాడు. ఇంబర్ నేషనల్ ఛేంబర్ ఆఫ్ కామర్సుకు, కలకత్తాలోని ఇండియా నేషనల్ ఛేంబర్ ఆఫ్ కామర్సుకున్నా నీక్రటి అయిన యం. పి. గాంధీ గారు “విదేశవస్త్రముల పోటీ నెమర్కోవటం ఎట్లా?” (“How to compete with foreign cloth”) అనే పుస్తకం

\* Cotton Cloth Impassy" (P. 15) By D. M. Amalsad  
A. S. S. O. C. M. C. T. (Manchester)

28 వ పేజీలో చేనేత వస్త్రమునుగూర్చి యీ క్రింది విధంగా వ్రాశారు :

“(1) వస్త్రావధీకీన నూలుతో నేయబడినది కనుక చేనేత వస్త్రము మిల్లుగుడ్డకంటె మృదువుగాను, అస్థిదకరంగాను ఉంటుంది. (2) వేసవికాలంలో చల్లగా ఉంటుంది. చలికాలంలో వెచ్చగా ఉంటుంది. (3) ఎక్కువగా నాగేగుణంవుంది కనుక చెమటగాని, తడిగాని త్వరగా పీల్చుకుంటుంది. (4) గుడ్డ ఎక్కువకాలం మన్నుతుంది. (5) చేనేతవస్త్రం ఉతుకుట తేలిక. (6) మన దేశపు మొరటుతనపు చాకిరేవు దెబ్బలకు తట్టుకుంటుంది.”

చేనేత పరిశ్రమలో నూలు సరిచేయడంలో నూలుకు గట్టితనం, సునుపు యెక్కువగుతుంది. కాని మిల్లుతో మిషిన్ మీద అవినిసహాయంతో చేసేసరిలో నూలు గట్టి పడడానికిగాని, సునుపెక్కడానికిగాని అవకాశంలేదు. అందువల్లనే నేతగుడ్డ, మిల్లుగుడ్డకంటె ఎక్కువకాలం మన్నుతుంది. ఈ విషయమై ఫాక్టు ఫ్రైండింగు కమిటీవారు తమ నివేదిక 203 వ పేజీలో వ్రాస్తూ, “చేనేతగుడ్డ, మిల్లుగుడ్డకంటె ఎక్కువకాలం మన్నుతుంది. అందుచేత మొత్తిం మీదమిల్లుగుడ్డకంటెచేనేతగుడ్డచౌక\*” అన్నాడు. హోల్కారు ఎస్టేటు నేతపరిశ్రమ నిపుణుడుఅగు వి. ఏ. తాల్ చెరుకూరు “ఖద్దరునూలు” (Charka yarn) ను గురించి వ్రాస్తూ యీ

“Hand woven cloth is more durable and therefore, cheaper in the longrun” Fact Finding Committee Report. P. 203.

విధంగా చెప్పారు :- “ప్రత్తిగింజ తీయటం దగ్గరనుంచీ వస్త్రం తయారయ్యేవరకు ప్రతిపనీ చేతితో తయారుచేసి నట్లయితే, నేతలోగాని, బలంలోగాని, మన్నికలోగాని, అట్టి ఎవ్రాన్నిమించిన వస్త్రం ఉండదు. అట్టి లక్షణాలు, విశిష్టత ఉండుటవల్లనే ఖద్దరువస్త్రం చిరకాలం మన్నుతుంది. మిల్లు నూలుకంటే చేతితో వడికిననూలు చాల బలంగా ఉంటుందని ఎరామస్ విల్సన్ శాస్త్రీయముగా ఋజువుపజుచి యున్నారు.”

\* భారత దేశములోని గృహపరిశ్రమలలోకెల్ల మన చేనేత పరిశ్రమ ప్రధానమైనది. వ్యవసాయం తరువాత హెచ్చుమండికి పనికల్పించగల గృహపరిశ్రమ, చేనేత పరిశ్రమ మాత్రమే. ఈనాడు మనదేశ జనాభాలో నూటికి 75 మంది వ్యవసాయమువల్ల జీవిస్తున్నారు. మన చేనేత పరిశ్రమవల్ల దాదాపు 2 కోట్లమంది జీవించుచున్నారు. ఈనాడు మనదేశమందలి 417 బట్టలమిల్లులు 4 లక్షల 30 వేలమంది కార్మికులకు మాత్రమే పనికల్పించుచున్నవి. మనదేశ ప్రజలకు కావలసిన 640 కోట్ల గజాలవస్త్రము లలో మిల్లులు 435 కోట్లున్నూ, చేమగ్గములు 185 కోట్లున్నూ సప్లయిచేస్తున్నవి.

మిల్లులకంటే చేమగ్గములే మనదేశమునకు అనుకూలమైనవి. యంత్రపరిశ్రమలో గలుగునిరుద్యోగసమస్యను చేమగ్గపు పరిశ్రమ సులభముగ పరిష్కరించగలదు. మన దేశంలో ఉన్న చేమగ్గములను ఎత్తివేసి, మిల్లులను స్థాపించినచో మొత్తము, 5 లక్షల 73 వేలమందికి మాత్రమే

విజ్ఞులు పనిగల్పించగలవు. అప్పుడు చేనేత పారిశ్రామికులలో మిగిలిన 1 కోట్ల 98 లక్షలమంది నిరుద్యోగులౌతారు. వారికి ప్రభుత్వంగాని, ప్రజలుగాని ఏపని జూపించగలుగతారు. ఇంతమందిని నిరుద్యోగులచేసి, పాశ్చాత్యదేశాలలో మాదిరిగా వారినందరిని ప్రభుత్వంయిచ్చే భిక్షపై బ్రతుకమనడం నాగరికత లక్షణమా? అట్లుగాక యీనాడు మనదేశంలో ఉన్న మిల్లుల నన్నిటిని ఎత్తివేసి చేపగ్గాలనే స్థాపిస్తే మొత్తం 5 కోట్ల 28 లక్షలమంది ప్రజలకు జీవనోపాధి కల్పించవచ్చును.

“ఇది యంత్రయుగం గాబట్టి మనం చేనేతపరిశ్రమను ఎత్తివేసి మిల్లులనే ప్రోత్సహిస్తామని అభివృద్ధివాదులు వాదించవచ్చు. అయితే పైనచెప్పినట్లు అందువల్ల నిరుద్యోగులగు 1 కోట్ల 98 లక్షల చేనేతపారిశ్రామికులకు ఆ అభివృద్ధి కోరేవారు ఏవృత్తి చూపించగలరు. వీరు దేశానికి మహాభయంకరరూపమైన నిరుద్యోగులౌతారు. ఈనాడు కళకళలాడు గ్రామాలు, పట్టణాలుకూడా తిండిలేక మల మల మాడిపోతవి. ఇందువల్ల దేశంలో యేర్పడే తీవ్రమైన సాంఘిక, ఆర్థికదుస్థితిని తట్టుకోలేము” అని ఛార్లెస్టన్ టింగ్ కమిటీవారు తమ రిపోర్టులో 205 పేజీలో వ్రాశారు. అంతేగాక “మన ప్రభుత్వముగాని చేనేతపారిశ్రామికులు గాని మెదలకుండా కూర్చుంటే, ఈనాడు మన వస్త్రమిల్లులు పొందుతూఉన్న అభివృద్ధిని నిరాటంకంగానాగనిస్తే, దేశంలో చేనేతపారిశ్రామికుల దుస్థితి తీవ్రరూపం దాల్చుతుంది. అందువల్ల నిరుద్యోగులై తిండికి అల్లలాడు లక్షలకొలది

చేనేతపాడిశ్రామికులకు బ్రదుకు తెరువు చూపించవలసిన బాధ్యత ప్రభుత్వముపై పడుతుంది" అని కూడా ఫ్యాక్టులైండింగుకమిటీవారు తమ నివేదికలో 213 వ పేజీలో స్పష్టముగా హెచ్చరించియున్నారు.

మిల్లులు బయలుదేరినతరువాత అంతవరకు ప్రశాంత జీవనంజేస్తూఉన్న గ్రామప్రజలు బస్తీల కెగప్రాకారు. కార్మికులు బస్తీలలో ఉండే మురికి, అనారోగ్యప్రాంతాలలో నివాసా లేర్పాటుచేసికోవలసివచ్చింది. పల్లెలలోని ప్రశాంతజీవనంపోయి ఎప్పటికప్పుడు ఆందోళనాపూరిత కృత్రిమజీవితాని కలవాటు కావలసివచ్చింది. ఫ్యాక్టరీలలో పరాయిస్త్రీలు పురుషులు కలసి పనిజేయవలసివచ్చింది. భారతీయ సాంప్రదాయ సిద్ధమైన నీతినియమాలు గూయమైనవి. వేలకొలదికార్మికులు చమటోడ్చి చాకిరిజేస్తే, ఒక రిద్దరు న్యక్తులుమాత్రం లక్షాధికార్లు, కోటిశ్వర్లు గావటం అనేది యిప్పటి ఫ్యాక్టరీవిధానంయొక్క ఫలితం. అధిక సంఖ్యాకులు తిండిలేక మలమలమాడుతూఉంటే బహుకొద్ది మందిమాత్రం హంసతూలికాతల్పాలలో బవళించి, హాయిగా జీవితం గడపడం పెట్టుబడివిధానంయొక్క ఫలితం. \* మిల్లుల వల్ల తరుచుగా కార్మికులసమ్మెలు చెలరేగుచున్నవి. మానవ శక్తి హెచ్చుగానున్న మనదేశంలో మిల్లులవల్ల నిరుద్యోగ

\*Capitalist production divided the Society between the inordinately rich and the miserably poor, between the fewer haves and the many havenots."

సమస్య తీవ్రరూపం దాల్చుతున్నది. కాని కుటీరపరిశ్రమగా నడుపబడు చేనేత (ఖాడీ) పరిశ్రమలో యీ శాధలు ఏమీలేవు. ఖాడీవిధానమువల్ల గ్రామములు స్వయంపోషకములు, స్వయంసమృద్ధములు అగుచున్నవి. ఈ విధానంలో పూంజీదారులకు స్థానములేదు. మధ్యదశాశీల విపరీత లాభాలకు స్థాన మనలేలేదు. చేనేత పారిశ్రామికము తన స్వంత కుటీరంలో స్వతంత్రంగా, తనకు వీలైనప్పుడు హాయిగా నేత నేసుకోవచ్చును. ఇంటిలోనివారి అందరి సహాయ, సహకారాన్ని పొందుటకు వీలున్నది. భార్య భర్తలు, తల్లి బిడ్డలు, యిల్లువిడిచిపెట్టి పోనవసరంలేకుండానే కృషిజేసుకోవచ్చును. కటుంబపోషణ అంతయు ఒక వ్యక్తిమీదనే పడదు. “గృహపరిశ్రమగా సాగింపబడే చేనేత పరిశ్రమ విధానము ఒక ఆదర్శప్రాయమైన నిర్మాణము”ని ఫ్యాక్టు ఫైండింగు కమిటీవారు తమ నివేదిక 203i షేజ్లో వ్రాసియున్నారు. Fact finding Committee Report. p. 203.

మన భారతీయ నాగరికతకు, మన భారతదేశ ఆర్థిక సాధన నిర్మాణమునకు మన గ్రామపరిశ్రమలే శ్రరణ్యమని ప్రజలును, ప్రభుత్వమును కూడ గుర్తించిరి. అందుకొరకే ఆఖిలభారత గ్రామపరిశ్రమలసంఘము స్థాపించబడి కృషి జేయుచున్నది. ఆ మహదాశయంతోనే మన మదరాసు రాష్ట్రమున ప్రకాశంపాతరులుగారి ఖాడీవిధానము కూడ ప్రారంభించబడినది.

మనదేశంలోని ప్రధానమైన ఆర్థికసమస్య దేశంలోని యేడులక్షల గ్రామాలలో ఉన్న ప్రజానామాన్యానికి



సంవత్సరంలో ఆరుమాసాలు బొత్తిగా పనికల్పించలేక పోవుట. కొంతమందికి మాత్రమే కొద్దిపని కల్పించుట. పెద్ద ఎత్తున సాగించే భారీపరిశ్రమలు యీ నిరుద్యోగసమస్యను పరిష్కారముచేయలేక పోతుఉన్నవి. మనదేశంలో ఆధునిక యంత్రసహాయముతో నడపబడుచున్న పంచదారమిల్లులు, గుడ్డలమిల్లులు, ఇనుము ఉక్కు ఫ్యాక్టరీలు, సిమెంటు ఫ్యాక్టరీలు, జనుపనారమిల్లులు వగైరా ఫ్యాక్టరీచట్టము క్రిందకు రాదగిన భారీమిల్లులన్నియు కలిసి మన జనాభాలో 15 లక్షల కార్మికులకు మాత్రమే పని కల్పించగలిగినవిగాని యెక్కువమందికి పని జూపలేకపోయినవి. మనదేశంలో కూలిజనం యెక్కువ. ఖాదీపరిశ్రమల నిర్మాణానికి అవసరమైన పెట్టుబడి తక్కువ. “ఇట్టి పరిస్థితులలో మానవశక్తి యగు కార్మికుల నెక్కువమంది నుపయోగించుకంటూ, పెట్టుబడి తక్కువతో పరిశ్రమల సాగించడమే మన ఆర్థిక విధానానికి ఉత్తమమైన మార్గము. అట్టి వాతావరణమునకు చేనేతపరిశ్రమ చాల అనుకూలమైనది” అని ఫ్యాక్టు పైండింగు కమిటీవారు తమ రిపోర్టు 206 వ పేజీలో సూచించి యున్నారు.

పైగా మనదేశంలోని ప్రజలందరినోను కొనుగోలు శక్తి ఒకేమాదిరిగాలేదు. బహు కొద్దిమందిమాత్రమే ధనికులు, అత్యధికసంఖ్యాకులు నిరుపేదలు. ఫ్యాక్టరీలు నిర్మించి నందువల్ల అట్టిపరిస్థితి చక్కబడకపోవడమేగాక, మరింత అభ్యవృద్ధిమగును. కాని జాగ్రత్తగా యోచించి నిర్మాణము

చేసి సాగించే కుటీరపరిశ్రమలే కొనుగోలుకర్తలలోని అట్టి వ్యత్యాసాన్ని సమన్వయపరచగలవు.

“చేతిపరిశ్రమల విధానంలో నిత్యజీవితావసర వస్తువుల నుత్పత్తిచేయటం ఆర్థికంగా సౌష్ఠవము గాదని భావించుట పొరబాటు” అని ఫ్యాక్టుఫిండింగు కమిటీవారు తమ రిపోర్టు 206 వ పేజీలో స్పష్టపరచియున్నారు.

వికేంద్రీకరణ దృష్టితో ఆలోచిస్తే, ఉత్పత్తిలోగాని, ధరలోగాని చేతిమగ్గాలు చాల సౌష్ఠవమైనవేనని R. P. గ్రెగ్ తన ‘ఖద్దరు ఆర్థిక తత్వము’ (Economics of Khaddar) అను పుస్తకం 87 వ పేజీలో ఖండితముగా వ్రాసియున్నారు. ప్రపంచములోని అత్యధిక కోటీశ్వరుడును, మోటారు పరిశ్రమాధిపతియు పాశ్చాత్య దేశపు భారీ పారిశ్రామిక బ్రహ్మయు నగు హెన్రీ ఫోర్డ్ కూడా వికేంద్రీకరణ విధానము చాల ఉత్తమమైనదని గ్రహించుటయేగాక ఆ విధానాన్ని చాల మెచ్చుకొని దాన్ని బలపరుస్తూ వాదించుచున్నాడు.\*

మన దేశ పరిశ్రమలను ముఖ్యంగా వస్త్ర పరిశ్రమను కేంద్రీకరించుట కంటే వికేంద్రీకరించుటయే మన భారత ఆర్థికస్థితికి, సాంఘిక స్థితికి చాల తగియున్నది. కేంద్రీకరణ విధానంలో ఉన్న దుష్ఫలితములు వికేంద్రీకరణలో లేవు. మన దేశంలోని మానవకోటియొక్క నిరుద్యోగ సమస్యను, నిరుపేదతనమును బాపుటకు ఖాదీ వస్త్ర పరిశ్రమకు మించిన పెద్దపరిశ్రమ లేనేలేదు. చైనా జపానుల

\* హెన్రీ ఫోర్డ్ యొక్క (1) “My life and work” (2) “Today and tomorrow” చూడు.

మధ్య సాగిన దీర్ఘకాలపు యుద్ధాలలో చైనాదేశపు సైన్యాలకు అవసరమైన కంబళ్ళువగైరా సమస్త వస్త్రముల సరఫరా యావత్తు అచటి చేమగ్గాలమీదనే తయారు గావటం అనేది చైనాకు ఒక అపారమైన సంపద. నేత పరిశ్రమలో నిపుణులై యుండి, ఆ సమస్యపై అధికారపూర్వకమైన తీర్పు సీయగలవారే పై అభిప్రాయమును వెల్లడించిరి. ఆధునిక యుద్ధములలో విమానములపైనుండి బాంబుల వర్షము కురిపించుటకుగల లక్ష్యము కేంద్రీకరింపబడిన వారి శ్రామిక ఉత్పత్తిస్థానములేనని ప్రతివారికి తెలిసిన విషయమే. “మన అపారమైన చేనేత పరిశ్రమను యీ నాడున్నట్లు వికేంద్రీకరించుటయేగాక, ఆధునిక యంత్రశక్తి విధానము క్రింద కేంద్రీకరింపబడవలసిన మిల్లు మగ్గములను పూర్తిగా తొలగించి, వాటికి బదులు యింకను చేనేత పరిశ్రమను ఎందుకు అభివృద్ధిచేయగూడదు?” అని అఖిల భారత చరఖాసంఘ ఒరిస్సా శాఖకు పూర్వము ఆర్గనైజరుగా ఉండి, ప్రస్తుతము బెంగాల్, అస్సాం శాఖలకు శక్రటరీగా నున్న శ్రీ అన్నాడ ప్రసాద్ చౌదరి M. sc, గారు “చేనేత పరిశ్రమను ఎట్లా రక్షించాలి” (“How to Help the Handloom Industry”) అనే పుస్తకం 4 వ పేజీలో వ్రాశారు.

మిలిటరీ దృష్టితోగాని, శత్రువుల దండయాత్రల నుండి తప్పించుకొనే దృష్టితోగాని ఆలోచిస్తే, ఉత్పత్తిని కేంద్రీకరించుట కంటే వికేంద్రీకరించుటయే చాల ఉత్తమమైన విధానమని ఒప్పుకొనక తప్పదు. అప్పుడప్పుడు దీర్ఘకాలపు యుద్ధములచే వీడింపబడే ప్రపంచములో ప్రజాసామా

స్వము తమ నిత్యజీవితావసర వస్తువులగు అన్నవస్త్రాలు సాధ్యమైనంతవరకు ఎక్కడికక్కడ స్థానికంగా ఉత్పత్తి చేసుకోవడం ఖేదుము. అట్టి వస్తువులకుగాను మారప్రాంతముల నుంచి వచ్చే దిగుమతులపై ఆధారపడి ఉండటం, తీవ్రమైన యద్ధపరిస్థితి వచ్చినప్పుడు చాల ప్రమాదమునకు గురికావలసి వచ్చును. ఉత్పత్తిని వికేంద్రీకరించడం సైనికావసరాలకే అత్యవసరమవుతూ ఉండగా, యిలాచాడు మన దేశంలో వికేంద్రీకరించబడియున్న అత్యుత్పత్తిమైన చేనేత పరిశ్రమ విధానమును నిర్లక్ష్యముచేసి, మిల్లు పరిశ్రమపై ప్రాకులాడుట కేవలం ఉన్మాద మనకు తప్పదు” అని ఫ్యాక్టు ఫ్రైండింగు కమిటీవారు తమ రిపోర్టు 207 వ పేజీలో స్పష్టపరచియున్నారు. మనదేశ ఆర్థిక సాంఘిక పరిస్థితికి గృహపరిశ్రమలే అన్ని విధాల తగినవి. మన సాంఘిక, ఆర్థిక, సాంస్కృతిక జీవితమునకును గ్రామమే వెన్నెముక. అట్టి గ్రామజీవితానికి మూలాధారమైన గృహపరిశ్రమలను నాశనముచేసి, భారీపరిశ్రమలు పెట్టుట మనదేశ సాభాగ్యమునకు ప్రీరనినష్టము” అని ఫ్యాక్టు ఫ్రైండింగు కమిటీవారు తమరిపోర్టులో 207వ పేజీలో వ్రాసియున్నారు.

కనుక పై స వివరించినట్లు మనదేశ సాంఘిక ఆర్థిక పరిస్థితులబట్టి విచారించినను, మనదేశములో నున్న చౌక రకపు కూలి జనసంఖ్యనుబట్టి యోచించినను మన ప్రజలకు సంవత్సరములో గల ఆరుమాసాల నిర్వాహారత్వమును బట్టి ఆలోచించినను, కేంద్రీకరింపబడిన మిల్లుపరిశ్రమ యొక్క దుష్ఫలితముల గమనించినను, ఫ్యాక్టుఫ్రైండింగు

కమిటీవారి సలహాలను పరిశీలించినను, సైనికులయుద్ధరంగపు టెన్తుల దృక్పథముతో విచారించినను, ప్రాచ్య పాశ్చాత్య ఆర్థిక, పారిశ్రామికవేత్తల అభిప్రాయముల ధోరణి గమనించినను మన భారతదేశమునకు వికేంద్రీకరణక్రింద నడుపబడు గృహపరిశ్రమలే చాల అనుకూలమైనవని స్పష్టమగుచున్నవి.

నిరుద్యోగసమస్య నిర్మూలనదృష్టితోను, జాతీయ ఉత్పత్తి పెంపుదల విషయంలోను, పేదప్రజల కొనుగోలు శక్తినిపెంచు విషయంలోను, జీతీయ ధనాన్ని అభివృద్ధి చేసే దృష్టితోను వైన చర్చించిన విషయాల నన్నింటిని సింహావలోకనంచేస్తే, రాటము, ఖద్దరు మన ఆర్థికవిధానంలోని చక్కని సామ్యసిద్ధాంతములని మీరిట్ కాంగ్రెస్ అధ్యక్షులు శ్రీ ఆచార్య కృపాలిని తమ “గాంధీ మార్గము”లో వ్రాసియున్నారు. \*

ఇట్టి వికేంద్రీకరణ సిద్ధాంతమునకు మన జాతీయ ప్రభుత్వ ప్రధాని పండిత జవహరిలాల్ నెహ్రూ యొత మాత్రమును వ్యతిరేకిగాక, ఆట్టి వికేంద్రీకరణ విధానమునకు సుముఖుడైననుటకు యితీవలసే ఆయన వ్రాసిన “The Discovery of India” అను గ్రంథములోని యీక్రింది

---

\* “From point of (1) The diminuation of unemployment, (2) increase in national production, (3) the purchasing power of the poor, and (4) the collective wealth of the nation, Charka and Khadi are sound propositions in Economics.”

—ACHARYA J. B. KRIPALANI  
“The Gandhian way” P. 21

వాక్యమే తార్కాణము. “విద్యుచ్ఛక్తిని ఎక్కువగా ఉపయోగించినచో గృహపరిశ్రమలు అభివృద్ధిజెందుటకు అవకాశముండుటయేగాక, గృహపరిశ్రమలు ఆర్థికంగా సౌష్ఠవమును జెంది భారీపరిశ్రమలతో సహా పోటీ చేయగలవు. వికేంద్రీకరణ విధానము ఉత్తమమైనదనే అభిప్రాయం యిటీవల చాల బలపడుతూఉంది. హెన్రీ ఫోర్డ్ సైతము వికేంద్రీకరణ విధానము ఉత్తమమైన దను అభిప్రాయమును బలపరచుచున్నాడు.”\*

### మద్రాసుప్రభుత్వ ప్రణాళికాస్వరూపము

మద్రాసుప్రభుత్వ ఖాదీ ప్రణాళిక ప్రతులు శాసనసభా సభ్యులకు పంచిపెట్టబడినవి. అందలి ముఖ్యాంశములు పత్రికలలో కూడ ప్రచురింపబడినవి. కొన్ని ముఖ్యవిషయముల నిలు ఉల్లేఖించుచున్నాము

ఈ ప్రణాళికలో రెండు భాగములున్నవి. (1) Intensive (తీవ్రతరము) (2) Extensive (విస్తృతకరణము) లోగడ కొంతవరకు ఖద్దరుపరిశ్రమ అభివృద్ధిచెందిన ప్రదేశములలో తీవ్రతర ప్రణాళిక అమలుపెట్టబడును. 1. గురవారెడ్డి పాలెము, 2. ఎర్రగుంటపాలెము, 3. తిరువూరు . . . . ఈ ప్రదేశములు గుడ్డలవిషయంలో స్వయంపోషకము లగుటకు ప్రభుత్వమే బాధ్యతవహించి కార్యమును సాగించును.

“The increase in the use of Electric power facilitates the growth of small industries and makes of economically capable of competing with large scale industry. There is also a growing opinion in favour of decentralization and even Henry Ford has advocated it”—Pt. Jawaharlal Nehru's “The Discovery of India” Page 488.

2. విస్తరణభాగము:—జిల్లాకొక ఫిర్కా చొప్పున 25 ఫిర్కాలలో ప్రవేశపెట్టవలెనని ఉద్దేశించిరికాని తరువాత 6 ఫిర్కాలకు తగ్గించిరి. ఇది చాల విచారకరము. మధ్యనిషేధమును రాష్ట్రమంతట 3 సంవత్సరములలో అమలుజరుపుటకై యెట్టి తీవ్రతరమైన కృషిని గావించుచున్నారో అట్లే ఇద్దరుప్రణాళికను అమలుజరుపు విషయమున కూడ నేటి ఆర్థిక అనుకూలవాతావరణమును వినియోగించి బట్టలకొరతను బాపుటకై ప్రభుత్వము తీవ్రతరమైన కృషిచేయవలెను. జిల్లాకు రెండు ఫిర్కాలవంతైన 50 ఫిర్కాలలో ఈ సంవత్సరము ప్రణాళికను ప్రవేశపెట్టినచో వాని సద్యోఫలితములను యితరులు కండ్లారచూసి, దృఢ విశ్వాస చేతస్కులై అనుసరించుటకు అనుకూలముగా నుండిడిది. అంతేకాక రాష్ట్రమునంతను స్వయంపోషకము చేయుటకు 5 సంవత్సరములకంటె యెక్కువ కాలము పట్టినచో, ప్రజలకంతగా ఉత్సాహకరముగను, ఆచరణయోగ్యముగను ఉండకపోవచ్చును. ప్రతిఫిర్కాకు ఒకఫిర్కా ఆఫీసు రుండును. ఫిర్కా ఖాదీఆఫీసరే ఫిర్కాలోని కుటుంబముల కన్నింటికి ప్రణాళిక నూర్చి తెలియజేయును. ఫిర్కాలోని ప్రతిగృహము కనీసము ఒక్క రాబ్బరు మైనను కలిగియుండవలెను. ప్రతి కుటుంబములో చాటముపై నూలుతీయుటకు ఒక వ్యక్తిని ఏర్పరచి, ఆ పేరును ఫిర్కాఆఫీసుడుకు తెలుపవలెను. ఏ ఒక కుటుంబమైనను, ఒక వ్యక్తిని ప్రత్యేకించలేనిచో, వేరొకకుటుంబమునుండియైనను నిర్ణయించవచ్చును. అప్పుడు ఒకేకుటుంబమునుండి ఇద్దరు వ్యక్తులు నూలుతీయ

వలయును. ప్రత్యేక పరిస్థితులలో, బడులు న్యక్తికూడ నిర్ణయము చేయకుండుటకు అనుమతిని యిచ్చు అధికారము, ఇన్ స్పెక్టరు, టెక్స్టైల్ యిల్ కంట్రోలరులకు కలదు.

అవసరమైనచో ప్రత్యేకింపబడిన వ్యక్తులకు నూలు తీయుటయందు శిక్షణ ఇవ్వబడును. ఫిర్కా ఖాదీ ఆఫీసరు ప్రతి ఒక్కవ్యక్తి నెలకు తీయవలసిన నూలు మొత్తమును నిర్ణయించును. ఆఫీర్కాలో తయారైన నూలు నేయుటకు కొన్ని మగ్గములు ప్రత్యేకింపబడును. ఆఫీర్కాలోని మగ్గములకు మిల్లునూలు యివ్వబడదు. సహకారసంఘములోని మగ్గములకుకూడ ఈ నిబంధన వర్తించును. ఖద్దరునూలును నేయుటకు ఫిర్కాలోని మగ్గములు చాలని యెడల ప్రక్క ఫిర్కాలోని మగ్గములకూడ ప్రత్యేకింపబడును.

ఈ ప్రణాళిక అమలు జరుపబడుచున్న ప్రదేశములందును, అ. భా. చ. సంఘమునకు చెందిన ప్రదేశములందును, రాష్ట్రీయ, టెక్స్టైల్ యిల్ కమిషనరు ఈ నిర్ణయించిన యితర ప్రదేశములందును, కొన్ని సంస్థలు మాత్రమే, ఖద్దరు వ్యాపారము చేయుటకు ఆహ్వానింపబడును. మిగిలిన వ్యాపారసంస్థ లన్నియు మద్రాసు బట్టల వర్తకుల కంట్రోలు ఆర్డరుక్రింద రద్దుచేయబడును.

ఈ ప్రణాళిక అమలు జరుగుకొద్దీ ఆయా ఫిర్కాలకు మిల్లుగుడ్డ సప్లయ తగ్గింపబడును. పెద్దవారికి సంవత్సరమునకు 20 గ. వంతున, చిన్నవారికి 10 గజముల వంతున ఫిర్కా జనసంఖ్యకు సరిపడు ఖద్దరు తయారగును. 25



ఫిర్కాలలో మొత్తము ఖద్దరు ఉత్పత్తి 144 లక్షల గజాలు లేక 800 బేళ్లు అని అంచనా వేయబడినది.

కావలసిన రాటముల సంఖ్య 1,80,000. అందు క్రొత్తగా తయారు చేయించవలసినవి ఒకలక్ష. 1946. నవంబరు చివరకు రాటముల స్లయి పూర్తియగును. రాటములు, యితర సామానులు, అసలు ధరకే అమ్మబడును, హరిజనులు, ఇతర బీదలనుండి మాత్రము ఖరీదు నెలవాయిదాలవంతున వసూలుపరచబడును.

ప్రత్తిని ఎవరికి వారే తెచ్చుకొనవలెను. అయినను ప్రభుత్వముకొని, నిల్వయుంచి అమ్మవలసిన అవసరము గుర్తింపబడినది. ఏకులు, ప్రత్తి నగదుకే అమ్మబడును. హరిజనులు, ఇతర బీదల విషయంలో ఏకులను అరువుకు అమ్మి, నూలుచూపమున రాబట్టుకొందురు. 300 కుటుంబముల కొక ఖాదీఆఫీసరుండును. వారిపని ప్రత్తిని, ఏకులను అమ్ముట, నూలు వడకుటను పరీక్షించుట, నూలు పోగు చేయుట. ఏకుటుంబమైనను వడికిన నూలును గుడ్డగా నేయించుకొనుటకు ఫిర్కా ఆఫీసరు ఏర్పాటు చేయును. మిగతనూలు, ప్రభుత్వమున కివ్వవలెను.

వడకుట చేతగానివారికి శిక్షణ ఏర్పాటు ఉన్నది. ఫిర్కాకు 4 చొప్పున (Instructors) శిక్షకులు ఉందురు. ఒక్కొక్క శిక్షకుడు, రోజుకు మూడుతరగతులకు శిక్షణ యివ్వవలెను. తరగతికి 25 మంది విద్యార్థులు (20 స్త్రీలు + 5 పురుషులు) ఒక్కొక్క తరగతికాలము దినమునకు రెండు గంటలవంతున నెల రోజులు. ఈ నెలశిక్షణలో తాము

నేర్చుకొనుటయే గాక, ఇతరులకు నేర్పుటకు కూడ పనికి వచ్చెదరు.

### భాద్రీ ఆఫీసర్ల శిక్షణ

రాష్ట్రములలో మొత్తము 10 శిక్షణ కేంద్రములు, ఆంధ్ర 4, తమిళ 4, మలబారు, 1 దక్షిణకనడా 1. ఒక్కొక్క తరగతిలో 40 మంది చేర్చుకొనబడుదురు. ప్రతితరగతి మూడు నెలలు జరుగును. ఇవిగాక భాద్రీప్రవేశిక పరీక్షకు బంధులలోను, తిరువూరులోను ఒక సంవత్సరము శిక్షణ యివ్వబడును. ఖద్దరు నేతకుకూడ పైరెండుచోట్లలో ఒక సంవత్సరము తర్బీతు యివ్వబడును.

ఫిర్రాలో తయారైనబట్ట, ఆ ఫిర్రాలోనే అమ్మి వేయబడును. ప్రతికుటుంబము తాము తీసిన నూలుతో నేయించుకొన్న బట్టకు గజమునకు 4 అణాలు ప్రభుత్వము బోనస్ యిచ్చును. ఇందువలన ఖద్దరుబట్ట ఖరీదు తగ్గును. బీదప్రజలు ఖద్దరు కొనేందుకు వీలగును. ఈ బోనస్ పేద కుటుంబములకే, అనగా సంవత్సర నికరాదాయము రు 240 కంటె తక్కువగా కలవారికే యివ్వబడును. ఒక ఫిర్రాలోని ఖద్దరు వేరొకఫిర్రాలో అమ్మించుచో బోనస్ యివ్వబడదు.

ఖద్దరు అమ్మకము ధరనిర్ణయ మిట్లు జరుగును. రాష్ట్రీయ టెక్స్టైల్స్ కమిషనరు నూలుకు ధర నిర్ణయించును. ఆ ధరకు ప్రభుత్వము నూలును కొనును. మగ్గము లపై నేయించును. నూలుధర, నేత మజూరీలకు, గజము

మునకు అణావంతున ప్రభుత్వఖర్చులు కలుపబడును. ఆధరకే ఖద్దరు అమ్ముబడును. బోనస్ అర్హులైనవారికి, ఈ ధరనుండి బోనస్ తీసివేయబడును.

ప్రతిగ్రామమునకు ఒకగ్రామ ఖాడీకమిటీ ఉండును. ముగ్గురకు తగ్గకుండ, 5 మందికి ఎక్కువగాకుండ సభ్యుల సంఖ్య ఉండును. వీరు ప్రతిగృహమునకును తిరిగి ఖాడీ ప్రచారము చేయవలెను. ఈ ప్రణాళిక విజయవంతమగునట్లు చేయుట వీరిపని. ప్రణాళికాభారము గ్రామకమిటీపైనను, ఫిర్కా కమిటీపైనను ఉండును. ఫిర్కాకమిటీసభ్యులు:— 2. శాసనసభాసభ్యులు, 1. అ. భా. చ. సంఘప్రతినిధి, 1. చేనేత ప్రతినిధి, 5. పెద్దమనుష్యులు. ఈ 5 మందిలో 3 ఫిర్కాలోనివారై యుండవలెను. ఫిర్కా ఖాడీఆఫీసరు కార్యదర్శి, అధ్యక్షుని కమిటీ ఎన్నుకొనును. విధులు: ఖాడీ ప్రచారము చేయవలెను. ప్రణాళిక అభివృద్ధిని గమనించవలెను.

రాష్ట్రీయ ఖాడీ కమిటీ:— సదరు కమిటీలో యాక్రిండివాడు సభ్యులుగా ఉండుడు. (1) ప్రధాని (అధ్యక్షుడు), (2) పరిశ్రమల మంత్రి, (3) వ్యవసాయ మంత్రి, (4) గృహపరిశ్రమల మంత్రి, (5) అ. భా. చ. సంఘ, ఆంధ్ర, కేరళ, తమిళశాఖల ముఖ్య ఆఫీసర్లు, (6) ఆర్థరు అసధికార ఖాడీ ప్రేమీయులు, (7) చేనేత పరిశ్రమ ప్రతినిధి, (8) అభివృద్ధిశాఖా కార్యదర్శి, (9) పరిశ్రమల డైరెక్టరు, (10) రాష్ట్రీయ టెక్స్టైల్ కంట్రోలరు (కార్యదర్శి).

పై కమిటీలుగాక, ప్రణాళికను అమలు జరుపుటకు యీ క్రింది ఉద్దేశ్యగస్తులుకూడా ఉండురు. 1. రాష్ట్ర) టెక్స్టులు కమీషనరు 2. ఆఖిలభారతసంఘ ప్రాంతీయ కార్యదర్శులు- ప్రాంతీయచరఖా ఆఫీసర్లుగా నియమింపబడుదురు. —ప్రతిస్పర్థకు ఫిరకా ఖాదీఆఫీసరు. 300 కుటుంబముల కొక ఖాదీ ఆఫీసరు.

ఈ ప్రణాళికపై ఖర్చు ప్రభుత్వము రాబట్టుకొనును. (Intensive) (తీవ్రతర) ప్రణాళిక 1447-48 లో సంపూర్ణము చెందును. అప్పుడు సంవత్సరమునకు ఒక కొటి ఖర్చు అగును. 1948 నుండి ప్రభుత్వఖర్చు మాని వేయవచ్చునని భావింపబడుచున్నది.

ఇది అ.భా.చ. సంఘమువారిచే వ్రాయబడి, మద్రాసు ప్రభుత్వముచే అంగీకరింపబడెను. ఈ ప్రణాళికను, శాసనసభ్యులుకూడ అంగీకరించిరి. మహాత్ముని ఆమోదముకూడ ప్రధానిపొందెను. ఖద్దరు సంపూర్ణవికాసము పొందాలంటే బట్టలమిల్లులు స్థాపింపకూడదని గాంధీ అభిప్రాయ మొసంగెను. దానిని మద్రాసుప్రభుత్వము అంగీకరించినది. ప్రధాని ఆర్డ్రోబరు 2 వ తేదీని ఎట్టగంటపాలెంలో యీ ఖాదీ ప్రణాళికను ప్రారంభించుచు, క్రొత్తమిల్లులను స్థాపింపనీయమని ప్రకటించెను. తదాది ఈప్రణాళికపై అనుకూల ప్రతికూల విమర్శనలు బయలుదేరినవి. ఈ విమర్శనల కన్నిటికిని మహాత్ముడు సుశీతమైన సమాధానమును ది 27-10-46 హరిజన్ లో సంపాదకీయమున ఇచ్చియున్నాడు.

# మద్రాసు ప్రణాళికపై విమర్శలు

మిల్లు యజమానుల దృక్పథము

మిల్లుయజమానుల విమర్శను పరిశీలింతము. భారత దేశంలో నూలుమిల్లుల, బట్టలమిల్లుల స్థాపనవలన ఎక్కువ లాభం బొంబాయిరాష్ట్రము పొందినది కాని, మనరాష్ట్రము పొందలేదు. మనదేశములోని మొత్తము 417 మిల్లులలో మనరాష్ట్రములో నున్నవి 45 మాత్రము. అందునను ఎక్కువగ దక్షిణభాగముననే యున్నవి. బొంబాయిలో 350 లక్షల జనాభాకు 60 లక్షల మరకదుళ్లున్నవి. మద్రాసులో 830 లక్షల జనాభాకు 20 లక్షల మరకదుళ్లున్నవి. బొంబాయిలో బట్టల ఉత్పత్తి 34,300 లక్షల గజములు. మద్రాసులో బట్టలఉత్పత్తి 9,640 లక్షల గజములు. కేంద్రప్రభుత్వ యుద్ధానంతర పునర్నిర్మాణ ప్రణాళిక యందు ఆయా రాష్ట్రములకు బట్టల మిల్లుపరిశ్రమాభివృద్ధికై దామాషా ప్రకారం కేటాయించబడినవాటిలో మనరాష్ట్రానికి 5 లక్షల మరకదుళ్లు యివ్వబడినవి, ఇందులో సంస్థానములకు 1½ లక్షలు కేటాయించబడినవి. మొత్తము 5 లక్షల మరకదుళ్లలో అరిగిపోయిన వాని స్థానమున 2½ లక్షలు పోను అభివృద్ధికి 2½ లక్షలు. బట్టలమిల్లుల పునర్నిర్మాణ కార్యక్రమము అమలుజరుపుటకు 2 సంవత్సరములున్నూ, పూర్తి యగుటకు 5 సంవత్సరములున్నూ పట్టును. అందువల్ల ప్రస్తుత విధానమున బట్టలకొరత ఎక్కువ యగును. కనుక, ఎక్కువ కదుళ్లకొరకై ఆందోళనచేయ

నవసరములేదా? ప్రజలందరకు కావలసిన వస్త్రాలు ఒక్క ఖద్దరువిధానమువల్ల సప్లయి కాగలవా? అని వారివిమర్శ.

ఇది వరకు మనరాష్ట్రముననున్న మిల్లులు ఎంతవరకు మన రాష్ట్రాన్ని స్వయంపోషకము చేయగలిగినవి? మన మెక్కువగా యితర రాష్ట్రములపైననే యాధారపడి యున్నాము కదా? ఇట్లా యితరరాష్ట్ర మిల్లుబట్టలపైన ఆధారపడియుండేదానికన్న ఒకటి రెండు సంవత్సరములలో 'కాకున్న 5 సంవత్సరములలో'నైన మనలను స్వయంపోషకము చేయునట్లుగ భాదీఉత్పత్తి విధానమును ఏల నిర్ణయించరాదు? మనరాష్ట్రంలో ప్రతి రెండు కుటుంబాలకూ అంటే జనాభాలో ప్రతి ఎనిమిదిమందికీ అయిదుగురు ప్రతిరోజు ఒక గంట నూలువడికితే, మన రాష్ట్రము స్వయంపోషకమగునట్లు చేయవచ్చునని మనరాష్ట్రీయ లెక్సైలు కమిషనరు మహాత్ముని కిచ్చిన లెక్కలు 27-10-46 న హరిజన పత్రికలో ప్రకటింపబడినవి. మహాత్ముడు తన సంపాదకీయంలో చివర యిట్లు ప్రశ్నించుచున్నాడు:—

Is it extravagant to expect every five persons out of eight to spin one hour for day, say for love of the Country of their birth.

కనుక మాతృదేశాభిమానముతో ఒక గంటకాలమును ఖద్దరుఉత్పత్తికి వినియోగించినచో, బట్టల కొరతను 6 మాసములలోనే కొంతతగ్గింపవచ్చును. కాని ప్రతిఒక్కరు దీక్షతో వడకునట్టి మానసికపరివర్తనమును కలిగించు ప్రభుత్వప్రచారము, ఏర్పాట్లు తప్పక కావలయును. మనము

మిల్లుబట్టలపై సనే ఆధారపడినచో, 5 సంవత్సరముల వరకు స్వయంపోషకము కాదు. ప్రభుత్వ ఖాదీవిధానము వలన ముఠీసగళ్ల ఖరీదులు, ఉత్పత్తిమజూరీలు, వర్తకుల లాభములు అన్నియు గ్రామాలయందే యుండును. ఇది గ్రామముల ఆర్థికపుష్టికి మిక్కిలి తోడ్పడును.

(శ్రీ) వెంకటేశ్వరన్ గారు తయారుచేసిన అంచన ఇది. మద్రాసురాష్ట్ర) జనాభా 5 కోట్ల 30 లక్షలు. సగటున కుటుంబానికి 4 గురు చొప్పున సుమారుగా కుటుంబాలు 132½ లక్షలు ఉన్నవి. ఒకగంటసేపు వడికితే, మనిషి 3/8 చిలపనూలు తీయగలడు. రోజూ ఒకగంట చొప్పున నెలకు 11½ చిలపలు నూలుతీయవచ్చును. ఈ విధంగా సంవత్సరానికి 135 చిలపలు లేక 10 పౌనులు తయారగును. ఈ నూలుతో 4½ అం. వెడల్పు గల 30 Xజాలబట్ట తయారు చేయవచ్చును. కుటుంబానికి ఒక్కరుచొప్పున రోజూ ఇలా వడికితే సంవత్సరం మొత్తంమీద రాష్ట్రంలో ఉత్పత్తి కాగలబట్ట 39 కోట్ల, 75 లక్షల Xజాలు.

పెద్దవానికి 20Xజాలు, పిల్లవానికి 10 Xజాలువంతున రాష్ట్ర)జనాభా కంతకూ కావలసినబట్ట. పెద్దలకు 7½ కోట్ల Xజాలు పిన్నలకు 16 కోట్ల Xజాలు, మొత్తం 90 కోట్లు.

అనగా కుటుంబానికి ఒక్కడే రోజూ ఒకగంటసేపు మాత్రం వడికే పక్షంలో, 50 కోట్ల 25 లక్షల Xజాల బట్ట తక్కువ అవుతుంది.

ఈ తక్కువను పూర్తి చేసుకోవాలంటే కుటుంబానికి ఒక్కరుచొప్పున రోజూ 2½ గంటల సేపైనా వడకాలి, లేదా ఒక్కొక్కగంటే వడికేపడుచో, రెండు కుటుంబాలకు కనీసం 5 గురైనా వడికేవారుండాలి.

ఇక మగ్గలవిషయం. ఒక్కొక్క మగ్గంమీద రోజుకు 5 గజాల చొ॥ గుడ్డ నేయవచ్చును. అప్పుడు నెలకు సగటున 5 రోజులు విశ్రాంతి తీసివేసేయెడల, ఒక్క మగ్గంమీద నెలకు 125 గజాలు తయారుజేయవచ్చును.

ఈ లెక్కప్రకారం చూస్తే రాష్ట్రానికి కావలసిన 90 కోట్లగజాల బట్టను తయారుచేయాలంటే 6 లక్షల మగ్గాలు చాలు. ప్రస్తుతం ఈ రాష్ట్రంలో 5 లక్షలకుపైగా మగ్గాలు వున్నవి. కనీసం ఇంకా 75 వేల మగ్గాలు హెచ్చు చేస్తే, రాష్ట్రానికి కావలసిన బట్టంతా చేమగ్గాలమీదనే ఉత్పత్తి చేయించవచ్చు.”

ఇన్ని వేల చేమగ్గాలు మన రాష్ట్రంలో ఎట్లా లభిస్తాయని సందేహ మెంతమాత్రము పడనవసరంలేదు. ఇటీవల మనదేశంలో 30 లక్షల మగ్గాలున్నవి. కాని 1906 లో 60 లక్షల మగ్గాలున్నవని మదరాసుప్రభుత్వ పరిశ్రమశాఖ డైరెక్టరు ఇ. బి. హావెల్ అంచనా వేసియున్నాడు. ప్రభుత్వము, ప్రజలూకలిసి ఖాదీప్రణాళికను హృదయపూర్వకంగా అమలుజరుపుటకై నిర్ణయించుకుని అందుకు పూనుకుంటే మనరాష్ట్రంలో చేమగ్గాలు నిస్సంశయముగా లభిస్తాయి.

ఇక ఇప్పుడున్న మిల్లులకు ఈ ప్రణాళికవలన ఎక్కువ నష్టము కలుగునను వాదనను విచారితము. ఇప్పుడు పని



చేయుచున్న మిల్లులను ప్రభుత్వము ఆపివేయుటలేదు. అవి పనికిరానంతవరకు తప్పక పనిచేయును. పూర్వము విషరీతములైన లాభములను పొందిన మిల్లు యజమానులకు యిప్పుడు కొంత లాభము తగ్గివను నష్టములేదు. ధనికుల లాభముకొరకై ప్రజాసామాన్యమున కవసరమైన ప్రణాళికను ఆపివేయకూడదు. ఈ ప్రణాళికకు వ్యతిరేకంగా బయలుదేరిన ప్రచారము, భవిష్యత్తులో ప్రభుత్వమునకు కనువిప్పుగా నుండగలదు. ఈ ఒక్క గొప్ప కుటీర పరిశ్రమనే ప్రజానీకంలోకి వ్యాపింపజేయుటకు, పెట్టుబడి దారులు, ఎంత నిరోధక పద్ధతుల నవలంబించిరో తెలియగలదు. మున్నూదు ప్రభుత్వ మన్ని ముఖ్య పరిశ్రమలను వశము చేసుకొనవలయునన్న ఎంత కష్టమో చూడుడు. మద్రాసు రాష్ట్రంలో ప్రస్తుతం ఉన్న మిల్లుల అభివృద్ధికి, క్రొత్తగా బట్టల మిల్లులు ప్రారంభించడానికి, కేంద్ర ప్రభుత్వంవారు లోగడ యిచ్చిన మరకదుళ్ల కోటాను, మద్రాసు ప్రభుత్వము వారు రద్దుచేయించుట మిక్కిలి అవసరము.

మిల్లులు మూసివేయుటవలన మిల్లు కార్మికులు నిరుద్యోగులగుదురను సమస్య ప్రాముఖ్యమైనది కాదు. మిల్లు కార్మికులు, జీవనవ్యయం అధికంగా పెరిగిన ఈ రోజుల్లో పట్టణాలలో కూలి చాలక, మురికి యిండ్లలో అనారోగ్య వాతావరణంలో ముగ్గి ఉండేవారు, గ్రామాలలో తమ స్వతంత్ర గృహాలలో, తమకు తామే యజమానులై ఏ గృహపరిశ్రమనో అంటపెట్టుకొని చక్కని ఆరోగ్య వంతమైన వాతావరణంలో కుటుంబ పోషణగావించుకొని

తప్పక సౌఖ్యపడుదురు. అయితే గృహపరిశ్రమల నిర్వహణకు సహకార సంఘములద్వారా ప్రభుత్వముచక్కని ఏర్పాట్లను గావింపవలయును.

ప్రత్తి పంటదారుల సంఘ దృక్పథము.

ఈ ప్రభుత్వ ఖాదీ ప్రణాళికకును, ప్రత్తి పంటకు అవి నాభావ సంబంధముకలదు. కనుక ప్రత్తిని పండించు రైతుల దృక్పథమును పరిశీలింతము. మద్రాసు వ్యవసాయ చేంబరు అధ్యక్షుడైన శ్రీ బెజవాడ రామచంద్రా రెడ్డిగారి అభిప్రాయమిది. మద్రాసు ఖాదీ ప్రణాళిక వ్యవసాయ ఆర్థిక విధానమును తారుమారు చేయుటయేగాక, ప్రత్తి రైతులకు పెద్ద సమ్మెటపెట్టు కాగలదని 27-10-46 న మదరాసులో, మద్రాసు రాష్ట్రవ్యవసాయదారుల సభలో ఒక తీర్మానమును గావించబడినది. అట్టి తీర్మానమునకు ఆధారమైన లెక్కలను గమనింతము.

“గత 15 సంవత్సరములలో ప్రత్తి పంట 300 పాళ్లు పెరిగినది. దేశంలో మిల్లు మగ్గాలున్నూ, కదుళ్ళున్నూ 50 పాళ్లు మాత్రమే పెరిగినవి. కనుక ప్రత్తి ఉత్పత్తి దారుల అభివృద్ధి. మిల్లు పరిశ్రమాభివృద్ధిపై నాధారపడి యున్నది. ఎక్కువ ప్రత్తిని వినియోగించుకొనునట్లు మిల్లు పరిశ్రమ అభివృద్ధి నందినందుననే ప్రత్తి పంట వాణిజ్య పంటయైనది. కాంబోడియావంటి ఉత్తమ ప్రత్తి వడుకు నూలునకుపయోగింపబడుట లేదు. హిందూదేశములోని ఉత్తమ జాతులలో మద్రాసులో పండింపబడు కాంబోడియా-

ఒకటి. రాష్ట్రములోని మొత్తము ప్రత్తి పంటలో కాంబోడియా పంట సగము, దాని ఖరీదు 6 కోట్ల రూపాయలు. అంతేకాక వ్యవసాయశాఖవారు Co 2, Co 4, X 44 63, అను ఉత్తమ రకాలను కూడా అభివృద్ధిపరచిరి. మిల్లు పరశ్రమ అభివృద్ధిచెందిననే, ప్రత్తి పంట మూడురెట్లు అధికమై 18 కోట్ల రూపాయలు రాష్ట్ర ఆర్థిక పుష్టికి తోడ్పడును. నూతన మిల్లుల స్థాపన పేద రాయలసీమకు మిక్కిలి తోడ్పడును'' పైవాదనలో ఎంత పటుత్వమున్నదియు కాన్పించుచునే యున్నది. ఉత్తమమైన కాంబోడియా ప్రత్తిని, ఖాదీ నూలు తీయుటకు ఉపయోగించకూడదనియు, ఉపయోగించరనియు ఏమి నిష్కర్షయున్నది. ఉత్తమమైన కాంబోడియా ప్రత్తిని ఉపయోగించుటవలన, ఉత్తమమైన ఖాదీ నూలు తయారుకాగలదు. అందువలన సన్నని నూలు ఎక్కువవేగంగా తీయడానికి ఉపకరించే రాత్న సృష్టికి కూడ అవకాశమున్నది. ఉత్తమమైన సన్నని ఖాదీ నూలు, నేత పారిశ్రామికనకును, బట్టను తయారుచేయుటయందు చాల సౌలభ్యమును కలిగించును. వెనుకబడియున్న పేద రాయల సీమలో, పారిశ్రామిక కూలీలకు, మిల్లు కూలీలకు, యంత్రముల స్థానమున పని కలుగునుట ఎంత సీరసమైన వాదనో గమనింపుడు. కనుక ప్రత్తి పంట వ్యాపారమును తమ చేతులయందుంచుకొన్న కొందరు ధనికుల దృక్పథమే కాని నిజముగ ప్రత్తి పంట ఉత్పత్తికి ప్రభుత్వ ఖాదీ ప్రణాళిక అడ్డురాదు. సరికదా, అభివృద్ధికే తప్పక కారణమగును.

## ప్రత్తి పంటదారులకు శ్రీ ప్రకాశంగారి సమాధానం.

శ్రీ టంగుటూరి ప్రకాశంపంతులుగారు (మద్రాసు ప్రధానా) ఈ క్రిందిప్రకటన చేశారు. “ఖాదీ ప్రజాభీకసందర్భంలో రాష్ట్రంలో ప్రత్తిఉత్పత్తికి అవాంతరాలు కలుగుతాయన్న మిషన్ బయలుదేరిన విమర్శలకు నేను ఇంకా సమాధానం ఇవ్వవలసివున్నదని గతపర్యాయం చేసిన ప్రకటనలో నూచించివున్నాను. ఈ విషయమై బయలుదేరిన విమర్శలు ఈ క్రిందివిధంగా వున్నాయి.

(1) మిల్లు పరిశ్రమ వృద్ధిచెందినందువలన ప్రత్తిపంటకూడా వృద్ధి చెందివున్నది. అట్టి ప్రత్తిపంటల ఉత్పత్తికి ఇప్పుడు విఘాతం కలుగుతుంది. (2) మంచినీటికాల ప్రత్తి ఉత్పత్తికూడా అంతరాయం లేరన్నదే తాయి. (3) ప్రత్తిపండించేవానికి లాభాలు తగ్గిపోడంమూలంగా అతడు దెబ్బతింటాడు. (4) కొత్తమిల్లల స్థాపన నిషేధించబడినది కాబట్టి ముఖ్యంగా దీనివలన రాయలసీమకు చాలానష్టం సంభవిస్తుంది. తుంగభద్ర హైడ్రోఎలక్ట్రిక్ ప్రాజెక్టుకింద మిల్లలకు ఎన్నో సదుపాయాలు కలగ గలవు. కాని, ఆ ప్రాజెక్టుకింద సదుపాయాలు పొందవలసిన ప్రాంతాలలో మిల్లులు వృద్ధిచెందడానికి సదుపాయాలు లేకున్నందున, ప్రాజెక్టు మూలంగా కలిగే సదుపాయాలు వ్యర్థమౌతాయి. ఇక చేనేతపాదాశ్రమికులు బయటిప్రాంతాలనుంచి దిగుమతిచేయబడే నూలుపై ఎల్లకాలం ఆధారపడవలసి వుంటుంది.

ఓటీలో మొదటి విమర్శకు నా సమాధానం ఇది: అసలు ఈ రాష్ట్రంలో మిల్లులు బయలుదేరడానికి పూర్వమే, ఇండియాలో ఇతర ప్రాంతాలలోవలె ప్రత్తి విశేషంగా పండుతున్నది. కాబట్టి బట్టలమిల్లుల అభివృద్ధికి అనుగుణంగా ప్రత్తిపంటల వైశాల్యం వృద్ధిచెందిందనడం సరికాదు. ఈ సందర్భంలో ఈ క్రిందిసంఖ్యలను గుర్తించాలి: 1923-24 లో ప్రత్తిపంటల వైశాల్యం 26 లక్షల ఎకరాలు. ప్రత్తి ఉత్పత్తి 4,50,260 బేళ్లు. యుద్ధాత్పూర్వం ప్రత్తిపంటల వైశాల్యం 24 లక్షల ఎకరాలు.

ఉత్పత్తి 5,08,210 బేళ్లు. (ఒక బేలు అనగా 400 పౌనులు) 1913-14 వాటికి కూడా పరిస్థితి ఇదేవిధంగా వుంటుంది.

విల్లులు వృద్ధిచెందుతున్నప్పటికీ, ప్రత్తి ఉత్పత్తిని హెచ్చించడానికి ప్రభుత్వంవారు ఎంత కృషిచేసినప్పటికీ, గడచిన 20 సంవత్సరాలలో ప్రత్తిఉత్పత్తి పరిమాణం 27,950 బేళ్లుమాత్రమే పెరిగింది. అందువలన వంద్రాసు ప్రభుత్వంవారు ప్రకటించిన టెక్స్టైల్ విధానంలో బట్టలవిల్లులకు ప్రోత్సాహంలేని కారణాన ప్రత్తిఉత్పత్తి తగ్గిపోతుందని భీతిల్ల నవసరంలేదు.

రాయలసీమ జిల్లాలలోను, ఇతర ప్రాంతాలలోను గైతులు పొట్టి పింజ ప్రత్తిని పండిస్తారు. దానిమూలంగానే వారికి ఆదాయం చేకూరుతుంది. సస్య పరివర్తనంలో ప్రత్తి అక్కడ చాలా ముఖ్యమైనది. కాబట్టి ఇకముందుకూడా వారు ప్రత్తిని పండిస్తారు.

అక్కడి భూస్థితి, వాతావరణ పరిస్థితినిబట్టి ప్రత్తిని పండించడం కన్న వారికి గత్యంతరంలేదు. ఇక తుంగభద్ర ఇర్రిగేషన్ ప్రాజెక్టు అమలులోకి వచ్చేసరికి అక్కడి పరిస్థితి ఏవిధంగా వుంటుందో నిర్ధారణ చేయడం చాలాకష్టం. కాని, ప్రత్తిపంట అభివృద్ధి విషయమై ప్రభుత్వం వారు, భారతీయ కేంద్ర ప్రత్తిసంఘంవారు, ప్రజలు ఎంతనో ప్రోత్సహిస్తున్నప్పటికీ ప్రత్తిపంట తగినంత వృద్ధిచెందలేదన్న విషయాన్ని గుర్తించాలి. దాన్నిబట్టే అంతా తెలుసుకోవచ్చు.

ఇక రెండవవిమర్శకు నా సమాధాన విధి: ఈ రాష్ట్రంలో ఉత్పత్తిచేయబడుతున్న మేలరకం ప్రత్తి ప్రస్తుతం వున్న విల్లుల అవసరాలు తీర్చడానికే సరిపోదనలేదు. అందువలన ఆ లోటును తీర్చడానికై మేలరకం ప్రత్తిని బైటిప్రాంతాలనుంచి దిగుమతి చేయవలసివస్తున్నది. ప్రభుత్వంవారు తలపెట్టిన ప్రకారం పెద్దఎత్తుపై చేనేతపరిశ్రమ వృద్ధి చెందినపుడు, అప్పుడు పొట్టిపింజ ప్రత్తితోనే కాక, మేలరకాల ప్రత్తితో తీసిన వడుగునూలు ఉత్పత్తికి కూడ ప్రోత్సాహం లభిస్తుంది.

దీనిని మిథ్యాస్వప్నంగా భావించ నవసరంలేదు. ఎందుకంటే, రాష్ట్రంలో క్రమేణా ఖాదీఉత్పత్తి హెచ్చుతున్నప్పడు, ఇతరరకాల బట్టలకు ప్రత్యామ్నాయంగా ఖాదీ ఉపయోగించబడుతున్నప్పడు వేలరకం వస్తువునూలుతో తయారైన ఖాదీకి గిరాకీ హెచ్చుతుంది. అందువలన మద్రాసుప్రభుత్వంవారు ప్రకటించిన టెక్స్టైల్ విధానం ఫలితంగా, మేలరకాల ప్రత్తిఉత్పత్తికి అంతరాయం ఏర్పడుతుందన్న అనుమానం ప్రభుత్వవారికి ఎంతమాత్రం లేదు.

ఇక మూడవరకర విమర్శకు నా సమాధానం ఇది : ఇగరవాదాల విషయంలో వలెనే ఈ వాదనవిషయంలోకూడా ఖాదీవిధానం జయప్రదం కాగలదనే ప్రాతిపదికపై మనం సమాలోచన చేయాలి. ఈ రాష్ట్రంలోని మిల్లులు ప్రస్తుతం ఆరులక్షలచేళ్ళ ప్రత్తిని ఉపయోగించు కుంటున్నవి. ఈ రాష్ట్రంలో ప్రత్తిఉత్పత్తి అయిదులక్షల చేళ్ళన్న కొంత అధికం వుంటుంది. ఇక ఈ లోటును భర్తీచేయడానికి ఈజిప్టు ప్రత్తి, ఆఫ్రికా ప్రత్తి, అమెరికా ప్రత్తి మొదలైన రకాలను దిగుమతి చేసుకోవలసి వస్తున్నది. ప్రత్తికి గిరాకీ, ప్రత్తిధరలు ఇవిరెండు చివరికి వస్త్రాల గిరాకీమీద, వస్త్రాల ఉత్పత్తిపైన ఆధారపడి వుంటాయి. ఈ రాష్ట్రంలో ప్రజలకు ప్రస్తుతపు రేషన్ కన్న అధికంగా వస్త్రాల సరఫరా నిమిత్తమే ఖద్దరుప్రణాళిక ఏర్పడివున్నది. కాబట్టి, ఈ విధానం క్రింద ప్రత్తిపండించే రైతుకు సరసమైన ధర లభించదన్న అనుమానం నిర్ణేతుక మైనది.

ఇక నాల్గవవిమర్శకు నా సమాధానం ఇది : రాయలసీమ జిల్లా లలో పొట్టి పింజప్రత్తి విశేషంగా పండించబడుతుంది. జపాన్ గెండవ ప్రపంచసంగ్రామంలో ప్రవేశించిన నాటినుంచి ఈ పొట్టిపింజ ప్రత్తి అమృతం పెద్ద సమస్యగా పరిణమిల్లినది. అన్ని గ్రామాలలోను వడుకు నూలు పరిశ్రమ పునరుద్ధరింపబడుతున్నందున, అయా ప్రాంతాలలో పండిన ప్రత్తిని ఎంతో లాభకరంగా ఉపయోగించుకోడానికి ఏలుపడు

తుంది. రాయలపేటలో మిల్లులమాలంగా ప్రజలలో కొద్దిమందికిమాత్రమే పనులు లభిస్తాయి. ఈ సంఖ్య ఎంతమాత్రం లెక్కలోకి వచ్చేదికాదు. కాని, వడుకునూలు పరిశ్రమ, దానితోపాటు చేనేతపరిశ్రమ పునరుద్ధరింపబడినప్పుడు, ప్రజలలో ఆశ్చర్యక సంఖ్యలకు ఉద్యోగాలు లభించగలవు.

ఆన్యప్రాంతాలనుంచి నూలును దిగుమతి చేసుకోవడంలో మన పరాధీనస్థితిని తప్పించడానికి వడుకునూలు పరిశ్రమ పునరుద్ధరణయే అత్యుత్తమ సాధనం. ఇక తుంగభద్ర హైడ్రో ఎలక్ట్రిక్ ప్రాజెక్టుక్రింద ఉత్పత్తిఅయ్యే విద్యుచ్ఛక్తిసంతటిని లాభకరంగా వినియోగం అయేలాగ ప్రభుత్వంవారు చేస్తారు. దీనికి ప్రభుత్వంవారు ఆవలంబించనున్న పద్ధతింకాలక్రమంలో ప్రకటిస్తారు.

యుద్ధకాలంలో మన అనుభవాన్నిబట్టి, మనకు తెలుస్తున్న దేమంటే, ఈ దేశంలో పొట్టిసింజ ప్రత్తి విశేషం నిల్వవుండిపోయినందున మనకు తీవ్రసమస్య ఏర్పడింది.

ఈ ప్రత్తిని లాభకరంగా సద్వినియోగం చేసుకోడానికి వడుకునూలు పరిశ్రమను, ఖాదీ ఉత్పత్తిని మించినసాధనం మరొకటిలేదు.

సర్వసామాన్యంగా నేను చెప్పదలచుకున్నది ఇది: ఖద్దరు ప్రణాళికలోని మంచిచెడ్డలను అలా వుండనివ్వండి. ప్రస్తుతపరిస్థితిలో పున్న మిల్లులకే సరఫరా చేయడానికి సరిపడునంత ప్రత్తి పండనప్పుడు, తక్షణ భావిలోగాని, ముమ్మందుగాని ప్రత్తి ఉత్పత్తి హెచ్చేఅవకాశాలు కనిపించనప్పుడు, మరికొన్ని బట్టలమిల్లులను స్థాపించాలన్న వాదని సముచితంగా లేదు."

### ప్లేటు కౌన్సిలు దృక్పథము

ఒక యావద్భారత ప్రణాళికను నిర్మయించి దాని ప్రకారం ఆధునిక పద్ధతులపై వస్తుపరిశ్రమను అభివృద్ధి చేయవలయునని ప్లేటుకౌన్సిలుగో సర్, యన్, గోపాల

స్వామి అయ్యంగారు తెచ్చిన తీర్మానం అంగీకరింపబడినది. పై తీర్మానం పూర్తిపాఠం ఇలా ఉన్నది.

“పేట కౌన్సిలు గవర్నర్ జనరల్. ఇన్. కౌన్సిలుకు ఇలా సలహా నిస్తున్నది.

(ఎ) దేశంలో చేనేత పరిశ్రమను రక్షించి, యితోధి కంగా అభివృద్ధి అయ్యేటట్లు చేయాలంటే, ఇప్పుడు దేశంలో ఉన్న నూలుమిల్లులు, నేతమిల్లులు చక్కగా పని చేస్తూ ఉండేటట్లు చూడాలి, అవి వృద్ధి అయ్యేటట్లు చేయాలి. రాష్ట్రంలోను సంస్థానాలలోను యుక్తమైన ప్రదేశాలు నిర్మించి, క్రొత్తమిల్లులను స్థాపించి, దేశోపయుక్త జాతీయ ప్రణాళికతో అవి పనిచేసేటట్లు చూడాలి. అవి ధంగా చేస్తే, దేశంలో నూలు, గుడ్డ కరువు లేకుండా పోతుంది. అప్పుడు నూలు సరకుల రవాణా, వర్తక వ్యాపారాలు జరుపవచ్చు. అంతేగాకుండా, పట్నాలలోను పల్లెలలోను ఉండే జనసామాన్యం జీవన ప్రమాణం వృద్ధి అయ్యేటట్లు తోడ్పడవచ్చు.

(బి) భారతదేశ మిల్లు పరిశ్రమ అంతరింపజేయడానికి అప్పుడే ఒక రాష్ట్రం పూనుకున్నది. ఇతర రాష్ట్ర మంత్రి వర్గాలకూడా ఆపద్ధతినే అనుసరించేటట్లు కనబడుతున్నది. అందుచేత అట్టి మార్గాల నెదుర్కొని ఆపవలసి ఉంటుంది.

(సి) ఈ కారణాలచేత, ఏ మాత్రం ఆలస్యం చేయకుండా భారత ప్రభుత్వం ఒక శాసనం చేస్తూ ప్రజల యోగక్షేమానికై నూలు మిల్లు పరిశ్రమాభివృద్ధి భారత ప్రభుత్వాధీనంలోనిదని ప్రకటిస్తూ, ఈ పరిశ్రమ భారతదేశమంత



టను ఒక జాతీయ ప్రణాళికతో అభివృద్ధి అయ్యేటట్లు నిర్ణయించవలెను.”

పై తీర్మానాన్ని సభవారి అంగీకారానికి పెట్టుతూ, సర్, గోపాలస్వామి అయ్యంగాడు ఇలాచెప్పారు. “ఈమధ్య మద్రాసు ప్రభుత్వం ప్రకటించిన కార్యవిధానంతో, నూలు మిల్లు పరిశ్రమాభివృద్ధి కాగపోగా, ఇక అవి అసలే అంత రించే ప్రమాదం ఏర్పడ్డది. ఈవిధానం సర్వత్ర ఆదరణలోకి వస్తే ఈపరిశ్రమ నామరూపాలులేకుండా పోతుంది.

“నాకు ఖాదీఅంటే అయిష్టంకాదు. రాజకీయంగా దానిప్రాముఖ్యం నాకు తెలుసు, కాని ఖాదీవిధానంతో దేశానికి కావలసినంత గుడ్డమాత్రం తయారు కాదు”

మద్రాసు ప్రభుత్వ విధానంలో, రాష్ట్రంలోఉన్న మిల్లులనేమీ మూసివేయుటలేదు; పైగా కేంద్రప్రభుత్వం యుద్ధానంతర ప్రణాళికలో మద్రాసు రాష్ట్రానికి కేటాయించిన 5 లక్షల మరకదుల్లను, మద్రాసు ప్రభుత్వము రద్దు చేయగోరినా, ఆప్రణాళిక ననుసరించి విదేశాలలో యంత్రాలను కొంతవరకు కొన్నారు, కొంటున్నారు కాబట్టి, కేంద్ర ప్రభుత్వం అంగీకరించకపోవచ్చును. కనుక లోగడ ఉన్న మిల్లుపరిశ్రమకు, ప్రస్తుతంజరుగుచున్న అభివృద్ధికి ఏమాత్రం, ఈప్రభుత్వ ఖాదీప్రణాళిక అడ్డువచ్చుటలేదని రూఢియగుచున్నది. మిల్లుపరిశ్రమ అసలే అంతరించే ప్రమాదం ఏర్పడ్డదని సర్ గోపాలాస్వామియ్యంగారి వాదన. ఖాదీపరిశ్రమ సర్వత్రా వ్యాప్తికివచ్చి ప్రజాకోటికి కావలసిన వస్త్రాలను ఉత్పత్తి చేయగలిగిననాడు ఈ యంత్రపరిశ్రమ నామరూ

పాలులేకుండా పోయినా దేశానికి, ప్రజాసేవకమునకు నష్టము లేదు, ఏకొందరు పూజదారులలో తమలాభాలు తగ్గిపోత వను భయంతో వారి వారి స్వప్రయోజనాలను రక్షించు కోటానికై యిట్టి ప్రతికూలవాదనను లేవదీస్తుంటారను విషయము గొప్ప గొప్ప పెట్టుబడిదారుల సంస్థల అభిప్రాయములే వెల్లడి చేయుచున్నవి.

భారతప్రభుత్వ పరిశ్రమలశాఖా కార్యదర్శి ప్రభుత్వ విధానాన్ని యిలా వివరించాడు “మద్రాసు ప్రభుత్వం ఏమిచేయ సంకల్పించిందో పత్రికలలో ప్రకటించి నదితప్ప భారతప్రభుత్వానికి ఏమీ తెలియదు, టెక్స్టైల్ విధానం భారతదేశ మంతటికీ ఒకటే..... ఇది వరలో అంగీకరించిన విధానానికి స్వస్తిచెప్పి, మరొక విధానాన్ని అనుసరించవలెనని ఏరాప్రమా, ఏసంస్థానమూ భారతప్రభుత్వానికి తెలియజేయలేదు”

టెక్స్టైల్ విధానం భారతదేశమంతటికీ ఒకటే యైనా, భారతప్రజాసేవ క్షేమాన్ని, ఆర్థికపుష్టిని ఆశించే నేటి భారతజాతీయ ప్రభుత్వం, లోగడఉన్న మిల్లు పరిశ్రమను రద్దుచేయలేకపోయినా, ఏ సిద్ధాంతానికై కాంగ్రెసు గత పాతిక సంవత్సరాలుగా అఖండమైన కృషి, త్యాగము చేసిందో, ఆ అవూర్వ సిద్ధాంతాన్ని రాష్ట్రీయ కాంగ్రెస్ ప్రభుత్వాలు తమ శక్తికొలది కార్యరూపంలో పెట్టుతూ వుంటే, అడ్డువస్తుందా! ఎన్నటికీ రాదు. మిల్లు పరిశ్రమ తక్కువగానుండి, స్వయంపోషకమునకు తగినన్ని చేనేత

మగ్గాలున్నా మద్రాసు రాష్ట్రంలోనే ఖాదీ ప్రణాళికా విజయానికి మిక్కిలి అవకాశం ఉన్నది.

కనుక ప్రస్తుతం మద్రాసుకు భారతప్రభుత్వం 'కేటాయించిన 5 లక్షల మరకదుళ్ళను, భారతప్రభుత్వం రద్దు చేయకపోయినా, ప్రధాని ప్రకాశం నిరుత్సాహపడ నవసరం లేదు. పై 5 లక్షల మరకదుళ్ళల్లో, పాతవాటిమార్పుకు 2½ లక్షలు పోతే, మిగత 1½ లక్షలు పెంపు చేయడానికి కనీసం 5 సంవత్సరాలు పట్టును. ఈలోగా ఈ సంవత్సరమే 50 ఫిరకాలలో ఖాదీప్రణాళికను అమలుజరిపినచో, దాని సంపూర్ణ విజయానికిగల అవకాశాలను దేశమేగమనించి, తమ పొరపాటు అభిప్రాయాలను మార్చుకొంటుంది. 50 ఫిరకాలలో ఆర్థిక పుష్టి నంది కళకళలాడుచున్న గ్రామాలు యావచ్ఛారతదేశానికి మార్గదర్శకములగును.

### పత్రికల విమర్శలు

మద్రాసు ప్రభుత్వ ఖాదీప్రణాళికనుగూర్చి మద్రాసు లోని పత్రికలధోరణి ఎలా ఉన్నదో కొంత పరికించుట యిచ్చట అప్రస్తుతముకాదు. మద్రాసులోని "మెయిలు" 'ప్రీ ప్రెస్' వంటి పత్రికలు మద్రాసు విధానాన్ని చాల తీవ్రంగా విమర్శించినవి. ఈ విధానంవల్ల మద్రాసు రాష్ట్రంలో మిల్లుపరిశ్రమ అంతర్ధానముకానున్నదని, ఈ ఈ రాష్ట్రంయొక్క ఎగుమతి వ్యాపారం క్షీణించి రాష్ట్ర ఆర్థికానికే దెబ్బతగులుతుందని, యిది రాష్ట్రంలో చేనేత పరిశ్రమకుకూడ గొడ్డలి పెట్టేనని, ఖాదీ ఎక్కవ కాలము నున్నదని, కోట్లకు, సూట్లకు పనికిరాదని, ఎక్కువ మూరగల

సన్నని వస్త్రాలనుగట్టె స్త్రీలు వీనిని ఏవగిస్తారని, మొక  
లైన సాకులనన్నింటిని పత్రికలు వెల్లడించినవి. ఇవన్నీ  
కూడా అప్రాముఖ్యమైన సాకులు.

పై ప్రశ్నల కన్నింటికి లోగడ సమాధానాలు యివ్వ  
బడినవి. మిల్లుపరిశ్రమ అంతమైనా దేశానికి ఎట్టిపట్ట  
మున్నూ కలుగదు. పట్టణాలల్లో ఏర్పడ్డ కూలీల మురికి గుడి  
సెల (Slums) సమస్యలన్నీ అంతరించి, గ్రామ సౌమ్యజీవ  
నము వ్యాప్తినందును. గ్రామనీరులు ఆర్థికపుష్టినందును.  
మిల్లుకంటే ఖాదీయే ఎక్కువకాలము మన్నును. అను  
విషయం లోగడనే తెల్పియున్నాము. ఖాదీ కోట్లకు, సూట్లకు  
పనికిరాకపోతే, సూట్లుకోట్లు వేయటయే మానివేయ  
వచ్చును. అవి భారతసభ్యతకే అనవసరము. మన వాతా  
వరణమునకు అసౌఖ్యకరము. పైగా పాశ్చాత్యదుస్తుల  
వైఖరి వ్యామోహమువలన తక్కువజీతాలుగల ఉద్యోగ  
బృందము ఎట్లా యిబ్బంది పడుచున్నదియు అనుభవమైన  
విషయం. అంతేకాక స్త్రీలు ముతక ఖద్దరును కట్టుటకు ఏవ  
గిస్తారనుట అజ్ఞానమును వెల్లడిచేయుచున్నది. గ్రామాలల్లో  
నూటికి 80 మంది జనాభా పనిపాటలు చేసుకుండే  
వారుగనుక, ముతక బట్టలనే కోరుతారు. గ్రామా  
లల్లోని స్త్రీలుకూడా, ప్రత్యేక సందర్భములలో తప్ప,  
సామాన్యంగా ముతకబట్టనే కట్టుకుంటారు. ప్రత్యేక సమ  
యములలో వాడుటకు దాపుడుబట్టలుండును. ఇక సన్న  
బట్టలకట్టె కొంతమంది నాగరక స్త్రీలు, ముతకబట్టను  
కట్టుట కిష్టపడకపోవచ్చును. అట్టివారికి సన్నని ఖద్దరు

బట్టలులేవా? అందుకొరకు కొంచెము ధర ఎక్కువఅగును. అతి సున్నితమైన స్త్రీలకొరకు సన్నని డక్కా మజ్జిస్తు, పీతాంబరాలు పూర్వం తయారు కాలేదా! అట్లాగే నేటి నాగరక స్త్రీలు తమ విశ్రాంతి కాలాన్ని సద్వినియోగం చేసి సన్నని నూలువడికి, నాజూకైన బట్టలు తయారు చేయించుకొనవచ్చును.

హిందూ, ఆంధ్రప్రభ వంటి పత్రికలు కాంగ్రెసు వాదనాన్ని గురించి, ఖాదీఉత్పత్తికై ప్రభుత్వ ప్రణాళికను ఆమోదిస్తూ, మిల్లులలోని మరకదుళ్ళను రద్దుపరచే విధానాన్ని తీవ్రంగా ప్రతిఘటించినవి. ఈ విమర్శనల కన్నీంటికి అక్టోబరు మధ్యలో ప్రకాశం ప్రధాని సమాధానమిచ్చాడు. “ఈ విమర్శలంతాకూడా ఖాదీ విధానంపై న సంపూర్ణ విశ్వాసంలేని వారినుండిన్నీ, ఖాదీతత్వాన్ని రాజకీయ ఎత్తుగా మాత్రమే అంగీకరించినవారినుండిన్నీ బయలుదేరింది! ఈ వ్యతిరేక విమర్శకవర్గంలో వ్యాపించియున్న సర్వసాధారణమైన అభిప్రాయం ఇది. మిల్లు పరిశ్రమ యున్నా, ఖాదీ పరిశ్రమయున్నా ఇరుగుపొరుగు వారివలె అభివృద్ధి నందగలవనియు, పైగా అవి పరస్పరసహాయము లనియువారి విశ్వాసము. కాని నిజమాలోచించిన పై రెండును ప్రత్యక్షంపటివే!

చేనేత పారిశ్రామికుల స్థితి.

ప్రస్తుతం చేనేత పారిశ్రామికులకు నెలకు 10 నుండి 12 రోజులకు మించి పనిలేదు. మిల్లుల అభివృద్ధి,

ముఖ్యంగా నూలుమిల్లుల వృద్ధిని అరికట్టినట్లయితే చేనేత పనివాండ్ర పరిస్థితి ముడికొచ్చేము హీనమగునని కొందరు చెప్పుచున్నారు. ఈ చేనేత పరిశ్రమలోని లోతుపాతులు తెలియనివారికి, ఈ సమస్య బాహ్యదృష్టికి ఈ క్రిందివిధంగా కన్పడుతుంది. 'మన రాష్ట్రంలోని నూలుమిల్లుల్లో, 20 లక్షల మరకదుళ్లు, నూలును ఉత్పత్తిచేస్తుంటేనే, రాష్ట్రములో ఉన్న 5 లక్షల మగ్గాలకు 10 నుండి 12 రోజులకు తగిన నూలే లభించుచున్నప్పుడు, క్రొత్తగా మన రాష్ట్రానికి కేటాయించిన 5 లక్షల మరకదుళ్లు పనిచేస్తే, నూలుసప్లయ కొంత విరివిగా జరుగుననియు, 5 లక్షల కదుళ్లను రద్దు చేయుటవలన నూలు ఉత్పత్తి తగ్గును గనుక, పనివారికి నూలు సప్లయ యింకా తగ్గుననియు వారివాదన.

ఇది ఎంతమాత్రము సత్యముకాదు. నిజపరిస్థితుల స్వరూపం వేరే ఉన్నది. మరొక దృక్పథమున నిజస్వరూప మిట్లు ప్రత్యక్షమగును. ఖాదీప్రణాళికవ్యాప్తి మన మిల్లుల లోని ఉత్పత్తి, వారిలాభములు తప్పక తగ్గిపోవునను దృఢ నమ్మకము కలిగినందుననే, మిల్లు యజమాను లీ వ్యతిరేక ప్రచారమును సాగించిరి.

మన రాష్ట్రములోని ప్రస్తుత బట్టల కొరతనుగాని, చేనేతపనివారికి నెలకు సరిపోయిననూలు సప్లయవిగాని చేనేత విషయంలో, మిల్లులు తమ స్థానమును ఉనికిని ఎంతవరకు సార్థకము చేసుకొన్నవి. పై సమస్యల నివారణ కేంతవరకు తోడ్పడినవన్న విషయము పరిశీలింపతగినది.

మిల్లు యజమానులు యుద్ధలాభాలవలన తమ జేబులు నింపుకొనిరి. మేనేజింగు డైరెక్టర్లకు ఎక్కువ జీతాలు, కమిషన్లు యిచ్చిరి. పేరుదార్లకు 15% మొదలు 60% వరకు డివిడెంట్లు పంచియిచ్చిరి. చివరకు పనివాండ్లకు కొన్ని నెలల బోనసు నిచ్చిరి. అంతేగాని, మన రాష్ట్రంలోని ప్రజలకు బట్టల సప్లయిలోగాని, చేమగ్గాలకు నూలు సప్లయిలోగాని వారుచేసింది ఏమీలేదు.

లోగడ మహాత్ముడు దేశంలోని బట్టల కొరతను గూర్చి చెప్పిన విషయం అతిశయోక్తికాదు:—Cloth famine, I know is a mockery for only if the government and the mill owners will act honestly and intelligently, no one need go naked for want of cloth, we have cotton enough, idle hands enough and skill enough, to make cloth in our villages.

“ప్రభుత్వము, మిల్లు యజమాన్లు, తెలివిగాను క్రమంగాను పనిచేసిరియితే, గుడ్డలేదని ఎవ్వరు నగ్నంగా తిరగనక్కరలేదు. ఈ గుడ్డకరువు వట్టిబూటకము. మన గ్రామాలల్లో బట్ట తయారుచేయుటకు, తగినంతదూది, తగినంతమంది మనుష్యులు, తగిన కౌశలము ఉన్నది!

లోగడ భారత ప్రభుత్వముగాని, మిల్లుదారులుగాని చేసేత పారిశ్రామికమనకు తగినంతనూలు సప్లయిచేసే విషయంలో అవకాశాలుండిన్ని ఏవిధమైన సహాయానికి పూనుకొనలేదని ఈ క్రిందిలెక్కలవలన రుజువు కాగలదు.

భారతదేశంలోని మిల్లుల్లో సాలుకు 162 కోట్ల 20 లక్షలపౌణ్డ్ల నూలు ఉత్పత్తి అగుచున్నది. దీనిలో 116 కోట్ల

20 లక్షలపాన్లనూలు మిల్లుల్లోనే నేతకు వినియోగింపబడుచున్నది. పోగా 46 కోట్లపాన్లు మిగులుచున్నవి. ఇందులో 10 కోట్లపాన్లు. పవర్ మగ్గలకు, అల్లికపనులు, చేపలవలలు వగైరాలకు పోతున్నది. కాగా మిగిలిన 36 కోట్లపాన్లనూలే చేనేత పారిశ్రామికల మగ్గలకు చేరుచున్నవి. ఇది చేనేత మగ్గలకు 10 దినాలకై నా సరిపోవుటలేదు. మొత్తం ఉత్పత్తిలో మూడవవంతు అనగా 54 కోట్ల పాన్లను చేమగ్గలకు యిస్తే 18 కోట్ల పాన్లు ఎక్కువగా సప్లయవచ్చి, కనీసం 15 దినాలకు సరిపొయ్యేనూలు దొరుకుతుందని చేనేత పారిశ్రామికసంఘాలు, తీర్మానాలుచేసి, ప్రార్థేయపడినప్పుడు, ఏమాత్రమైనా తమ స్వంతకోటానుండి తగ్గించుకొని, చేమగ్గలకు యివ్వజాలని మిల్లుయజమానులు నేడు చేమగ్గలకు, ఖాదీప్రణాళికవలన నష్టము వాటిల్లునని చెప్పట మొసలి కన్నీళ్లు విడుచుటగాక మరియేమిటి. చేనేత పారిశ్రామికలు అధికంగా అడిగిన 18 కోట్ల పాన్లనూలు మిల్లు యజమానులు యుద్ధానికి పూర్వం వాడుకొంటున్న 98 కోట్ల పాన్లనూలు పోను, అవి అదనంగా వాడుకొంటున్న 18 కోట్ల పాన్ల నూలునేకదా! రెండుకోట్లమంది సమస్యను సడలించడానికై, తమ అదనపు వినియోగాన్ని నాడు వడలజాలని వారు, నేడు, తమ స్వప్రయోజనాలకు దెబ్బతగులునని తోచి, చేనేత పారిశ్రామికనకే యీ ప్రణాళిక హానికరమని చెప్పట ఎంత హాస్యాస్పదముగ నున్నదో చూడుడు. కాబట్టి, ప్రభుత్వం ఖాదీప్రణాళిక అమలులోనికి వచ్చినచో, ఆ ఫిర్కాలలో నున్న మగ్గలకు మిల్లునూలు యివ



గనుక, ఖద్దరు ఉత్పత్తి ప్రదేశాలల్లోని మగ్గాలకు లోగడ యిస్తుండిన మిల్లునూలు యితర మగ్గాలకు యిప్పుడు దామాషాగా ఎక్కువ అవుతుందా లేదా? ప్రస్తుతం, ప్రణాళిక అమలులో ఉన్న ప్రదేశాలల్లోని మగ్గాలకు 30 రోజులు పనికలుగును. మహాత్ముడాశించిన గ్రామ స్వయంసంపూర్ణత, ఆర్థికపరిపుష్టి, చేనేత పారిశ్రామికలకు నిండుపని, వ్యవసాయదారులకు ఉపవృత్తి, పెచ్చుసంపాదన మొదలైన లాభములన్నియు, ఈ ప్రణాళిక విజయవంతముగా అమలు జరిగినపుడు తప్పక కలుగును.

### ఎగుమతి, దిగుమతి వ్యాపారములు

మన ఒక్కరాష్ట్రంలోనే ఖాదీ ప్రణాళిక అమలు జరుపుటవల్ల, ఇతర రాష్ట్రాలల్లోను, సంస్థానాలల్లోను, యంత్రపరిశ్రమ అభివృద్ధినంది, మిల్లుబట్టలు దొంగతనముగా దిగుమతియగునని కొందరివాదము. ఇది వట్టిభ్రమ. ఈ ప్రణాళిక అమలులోనుండే ప్రాంతాలలో దూదికొన్న ఖరీదుకే అమ్మబడును. ప్రజలు వృధాయయ్యే తీరికసమయాన్నీ వినియోగించి నూలు తయారుచేస్తారు. నేత కూలితో 4 అణాలు ప్రభుత్వము భరిస్తుంది. అప్పుడు ఖద్దరు గుడ్డ ఖరీదుకూడా యించుమించు మిల్లుబట్ట కరీదుకు సరిపోవచ్చు. లేదా కొంచెము ఎక్కువయైనను ప్రజలు ఖద్దరునే వాడుదురు. కనుక ప్రస్తుతం చేనేతబట్టల ధరలు, మిల్లుబట్టల ధరలకంటే ఎక్కువగానున్నా, మనస్త్రీలు, ఎక్కువగా చేనేత చీరలనే వాడుతున్నారగాని, మిల్లుచీరెలకు

ఎగబడుచున్నారా? ఎందుచేత? చేనేత చీరెలలోని మన్నిక, అందము కారణము. \* ఇకముందు మాత్రము అట్లా ఎందుకు జరుగదు? ఈపద్ధతి అమలుజరిగిన తర్వాత తప్పకుండా గ్రామస్థులు, పట్టణాలల్లో చాలమంది ఖద్దరునే ఎక్కువగా వాడుతారు. పట్టణాలల్లో ఖద్దరుబట్ట కట్టలేనివారికి, మిల్లులు ప్రస్తుతము పనిచేయుచునే యుండును గనుక, మిల్లుబట్టలు తప్పక లభించును. దొంగతనముగా మిట్లుబట్టలు ఎగుమతి యైనను, అది వ్యాపారులకు లాభకరము కానప్పుడు మానుకొందురు.

ఈ ప్రణాళికవలన ముఖ్యంగా మనరాష్ట్ర) ఎగుమతి వ్యాపారంకూడ నశించునని ఒకవాదన. “ప్రపంచంలో

\* ఖద్దరుగుడ్డ మన్నికలో మిల్లుగుడ్డకంటె ఎక్కువ కాలముండును, ఈవిషయమును అనేకమంది అనుభవజ్ఞులు ప్రత్యేక నిపుణులు, వాడుకచేయుచున్నవారు వక్కాణించుచున్నారు. 1852-64 సం. ఫ్రాన్సులో జరిగిన అంతర్జాతీయ ప్రదర్శనలో ఖద్దరు వస్త్రములు, మిల్లువస్త్రములకంటె ఎక్కువకాలము మన్నతాయని నిపుణులవల్ల నిర్ణయించబడియున్నది. 1860-65 సం॥లలో భారతదేశంలోని వస్త్ర పరిశ్రమనుగూర్చి పరిశోధనచేసిన జె. యఫ్. వాట్సన్ కూడ మిల్లువస్త్రములకంటె, ఖద్దరు వస్త్రములు యెక్కువ మన్ననని తన ‘Cotton costumes and manufactures of India’ లో ఉల్లేఖించియున్నాడు. కనుక గుడ్డయొక్క మన్నికను ఆలోచించినప్పుడు, దాని ఖరీదు కొంచెము హెచ్చుగా ఉన్నను అది పరిగణించగూడదు.

దేశాలన్నీ విదేశవ్యాపారాలవల్ల అభివృద్ధి పొందుతున్నవనీ మదరాసు ప్రభుత్వ ఖాదీప్రణాళికవల్ల ఎగుమతి వ్యాపారానికి తావేలేదని అందుచేత ఈ అవకాశాన్ని తీసుకొని ఇతర రాష్ట్రాలు తమ ఎగుమతి వ్యాపారం అధికంగా సాగించి లాభాన్ని పొందుతాయని అందువల్ల మన రాష్ట్ర ఆర్థికస్థితికే భంగముకలుగునని” కొందరు చెప్పుచున్నారు. ఈ మధ్య మద్రాసు ప్రభుత్వము నిషేధించిన లుంగీల ఎగుమతి వ్యాపారాన్ని ఉదాహరణగా తీసుకొని కొందరు మద్రాసు ప్రభుత్వానికి చేనేతపరిశ్రమ విషయమైగల అజ్ఞానమే పై నిషేధానికి కారణమని ప్రచారముచేస్తున్నారు. మిల్లుగుడ్డల కోటా 12 గజాలే వస్తూ ఉండగా చేనేతగుడ్డ కొంతవరకు బట్టలకొరతను తొలగిస్తున్నది. అందులోనుండి లుంగీలు విదేశాలకు పంపడము, “తనకుమాలిన ధర్మం కాదా?” ‘తనకుమాలిన ధర్మము’ చేయుటలోని ఈ సిద్ధాంతాన్ని ఎంద రంగీకరిస్తారు? ఇది నిశ్చయంగా లుంగీ వ్యాపారులు, తమకు తగిలిన స్వంతవ్యాపార సమైక్యత వల్ల చేసే విమర్శయేగాని, రాష్ట్ర అభ్యుదయ దృష్టితో చేసే విమర్శకాదు.

తన యిరుగుపొరుగు సోదరుడు వస్త్రములేక బాధలుపడుతూఉంటే, వస్త్రవ్యాపారి తనవద్దనున్న సరుకు వారికి విక్రయించకుండా, ఎక్కువధర లభిస్తుందనే ఆశతోనే గదా ఎగుమతివ్యాపారం సాగిస్తున్నాడు? అట్లుగాక యితర రాష్ట్రాలలోని ప్రజలు వస్త్రములు లేక బాధపడుతున్నారు. కాబట్టి వారి యందుగల జాలిచేతనే నేను ఎగుమతి వస్త్ర

వ్యాపారం సాగిస్తున్నాననియే వ్యాపారస్తుడు హృదయ పూర్వకంగా వక్కాణించగలడు.

నేటి యుద్ధానంతర పరిస్థితులల్లో, వ్యాపార రీత్యానైనా ఒకదేశం వేరొకదేశాన్ని వీడించుట హర్షింప తగినదికాదు. ఎగుమతి వ్యాపారాలలో, ఇతరదేశపు మార్కెట్లను మనఅధీనంలో ఉంచుకొని, మనము తద్వారా ఆర్థికలాభాన్ని పొందవలెననే ఉద్దేశం, ఇప్పటివరకు వీడిత దేశంగాఉన్న మనకెందుకు. యుద్ధములో దెబ్బతిన్న, జపాను, చైనా దేశాలల్లోని మార్కెట్లను వశంచేసుకో టానికి యిది మంచి అదును కావచ్చునుగాక, మనము బాధ పడుతూ ఇతరమార్కెట్లను మనస్వాధీనం చేసుకోవాలనే అత్యాశ అర్ధరహితమైనది.

రాష్ట్ర ప్రజావసరముల తీర్చుకుండ ఎగుమతి వ్యాపారులు తమ స్వార్థముకొరకు వస్త్రములను ఎగు మతులు చేయుట అధర్మమని గ్రహించినచో, ప్రభుత్వము వారు వస్త్రముల ఎగుమతివ్యాపారము నరికట్టుటలో చాల యుక్తమైనపంథా ద్రొక్కిరని ఒప్పుకొని తీరవలయును. మన దేశప్రజల వస్త్రావసరముల దీర్చినపిమ్మట మిగిలిన వస్త్రము లుంటే వాటిని ఎగుమతిచేయుటను ఏ ప్రభుత్వమును అరి కట్టదు.

ఇటీవలనే మద్రాసులో జరిగిన ఔక్స్టయిలు రక్షణ సభ కధ్యక్షత వహించిన, యన్. ముత్తయ్య మొదలియార్ గారు సభను ప్రారంభించిన జనాబ్ అబ్దుల్ మజీద్ గారు ప్రకాశం ప్రణాళిక మనరాష్ట్ర ఎగుమతి, దిగుమతి

వ్యాపారాలకు నష్టమని చెప్పిన అంశాలు, జాతీయ దృక్పథంతో పరిశీలిస్తే ఎంతమాత్రం నిలువనేరవు.

పైగా రాష్ట్రాన్ని స్వయంపోషకము చేయ్యగల 5 లక్షల చేమగ్గాలను, చేనేత పారిశ్రామికుల సమస్యను తాము సానుభూతితో పరిశీలిస్తున్నట్లు, వారి శ్రేయస్సుకొరకే కృషి చేస్తున్నట్లు మాట్లాడిరి.

“ముతక ఖద్దరునూలు నేసేవారికి గజానికి 10 అణాలు కూలి గిట్టుతుంది. సన్న మిల్లునూలు నేసేవారికి గజానికి 13 అణాలు గిట్టుతుందంటే, ఇది నేత పనివారికి లాభకరం గాదా!” అని శ్రీ ముత్తయ్య మొదల్యారుగా రంటున్నారు.

ఈ ప్రశ్న తేనెపూసినకత్తె! గజానికి 13 అణాల వంతున కూలి, 10 దినాలు సంపాదించడం లాభమో, గజానికి 10 అణాలవంతున నైనా 30 దినాలకు కూలి సంపాదించడం లాభమో, తెలియజాలనంత అజ్ఞానములో చేనేత పారిశ్రామికులు లేరని భావిస్తున్నాము.

ముత్తయ్య మొదల్యారుగారు సదరు భావము కేవలము చేనేత పారిశ్రామికులయెడ సానుభూతితో మాట్లాడినదేనని చెప్పినచో వారియొక్క సూచన పారిశ్రామికంగా వారి అజ్ఞానాన్ని సూచిస్తుంది. సన్ననూలుతో ఒక గజం వస్త్రం నేయటాని కవసరమైన కాలంలో ముదుగునూలుతో ఒక గజంకన్నా హెచ్చే నేయవచ్చు. అట్లాంటప్పుడు శ్రమ పడిన కాలముతో పోల్చితే మజూరీలో పెచ్చు అనేది ఉండదు. అబ్దుల్ మజీద్ గారు “ఈ టెక్స్ టైల్ విధానం

వల్ల చేనేత పనివారికి, మిల్లులకు, మిల్లు కార్మికులకు, యజమానులకు హానికలుగుతుంది. వారంతట వారే ఏకగ్రీవంగా అసమ్మతి తెలుపుతున్నారు” అని అన్నాను. ఇందు చేనేత పనివారి విషయమై వారు చెప్పింది కేవలం అసత్యం. చేనేత పనివారు శ్రీప్రకాశం ప్రణాళికకు నుముఖులేగాని వ్యతిరేకులు గానేకాదు. వారు అసమ్మతిని తెలుపనేలేదు. పైగా అనేకమంది సమ్మతిని వెలిబుచ్చియున్నారు. ప్రకాశం ప్రణాళిక మిల్లు యజమానులకు మాత్రము హాని కావచ్చును. మిల్లు కార్మికులకుకూడా అంతగా హానికాదు. తాత్కాలికంగా మిల్లు పనివాళ్లకు పనిపోయినప్పటికి వారు గ్రామాలు చేరుకొని ఏకుటీర పరిశ్రమనో అంటి పెట్టుకొని సౌఖ్యంగా బ్రతుకుతారు. ఏమి ఫర్వాలేదు.

చివరకు శ్రీప్రకాశంగారినికూడా ఒక్క ఊపు ఊపి చూస్తున్నాను.

“దక్షిణ హిందూదేశంలోని గృహపరిశ్రమ లన్నింటిలో చేనేత పరిశ్రమ మహోత్కృష్టమైనది. ఖద్దరును జాతీయ ఆర్థికసూత్రంగా చేయడం పిచ్చి. ఖద్దరు ఇంత వరకు ఒక రాజకీయపక్ష చిహ్నంగా మాత్రమే ఉన్నది. అది అలాగే ఉండవలసిందే. శ్రీ ప్రకాశంగారు జనబాహుళ్యం తన చేతిలో పెట్టిన అధికారాన్ని దుర్వినియోగంజేస్తే, ప్రజాబాహుళ్యం శ్రీప్రకాశంగారిని పదచ్యుతుని చేయగలదనడంలో ఆశ్చర్యంలేదు” అన్నారు.

మనరాష్ట్రంలో ఉన్న 80% కార్మిక కర్షక ప్రజాబాహుళ్యం శ్రీప్రకాశం ప్రణాళికను ఆమోదిస్తుంటే శ్రీ

ప్రకాశంగారిని ప్రజాబాహుళ్యం పదచ్యుతిని చేస్తుందనడంలో వీరు వాస్తవిక పరిస్థితులను ఎంత సత్యదృష్టితో పరిశీలిస్తున్నారో తెలియుచున్నది.

నిర్మాణ కార్యక్రమవ్యాప్తి : భారతస్త్రీల సహకారము

భారతదేశము విల్లునూలుపైనను, మిల్లుబట్టపైనను ఆధారపడకుండునట్లు నిర్మాణ కార్యక్రమవ్యాప్తి తప్పక జరుగవలయును. గత రెండు శతాబ్దములనుండియు భారత స్వాతంత్ర్య సమరోత్సాహసమయమున భారతనారీమణులు నడుములు బిగించి పురుషులతో బాసటయై నిలచిరి. అట్లే ఈ క్లిష్టసమయమున కూడ నూత్న భారతోదయమునకై తప్పక ముందంజవేయగలరు. ప్రోత్సాహ ప్రబోధములే తఱుగు. భారతస్త్రీ లెల్లదను దినమున కొకటి రెండు గంటలు రాత్నుములు త్రిప్పినచో మనకు తగినంత నూలు ఉత్పత్తికాగలదు. నూలు ఉత్పత్తికి తగినన్ని చేమగ్గాలున్నవి. కాన నూలుఉత్పత్తి జరిగినచో దానిని వస్త్రముగా మార్చుట కెట్టి ఆలస్యమును జరుగదు. భారతదేశీయవస్త్రకారుడును, వస్త్రకళయు ఇంకను నశించలేదు. అట్టి దేశీయ వస్త్రపారిశ్రామికుని పూర్తిగా ఉపయోగించుకొనుటకును, తద్వారా భారత వస్త్ర సమస్యను నివారించుటకును వచ్చిన మహత్తరసమయ మిది. ఈ విషయమున నాయకుల ప్రచార ప్రబోధములు కేంద్రీకరింపబడవలయును. భారత స్త్రీలీవిషయమున తమ సంపూర్ణ సహకారము నొసగ కృతనిశ్చయమై వచో భారతభూమి స్వర్గతుల్యమగును. ప్రతి స్త్రీనూలు రాత్ను భృంగముల మధురధ్వానములతో ప్రతి

ధ్వనించును. ప్రతికుటుంబము నయనానందకరమును, మనో  
మోహనకరమునైన వస్తువులను ధరించును. దేశమున  
కెట్టివిపత్తు సంభవించినను, భారతీయులకు మానసంరక్షణ  
విషయమున నెట్టి లోటు నుండదు. పేదసంసారములు ఆర్థిక  
పుష్టినందును. గ్రామసీమలు కళకళలాడును. ఇట్లు స్వయం  
సమృద్ధములైన భారత గ్రామసీమలను మనము త్వరలో  
చూడగలము.

### రాట్న స్వరూపము : అభివృద్ధి

ఈ ప్రణాళికకు వ్యతిరేకులు, రాట్నాన్ని ఒక మోటు  
పరికరంగానే భావిస్తున్నారు. ఖద్దరునూలును తయారుచేసే  
రాట్ననిర్మాణంలోనేమి, బట్టను తయారుచేసే చేమగ్గము,  
దానికి సంబంధించిన యితర పరికరాల విషయంలో నేమి  
ఎంత మాద్వజరిగినదో లోగడ ప్రకరణములలో వివరించ  
బడెను. చేమగ్గమున్నూ, నూలురాట్నమున్నూ అభివృద్ధి  
యగుటకు చాల అవకాశములున్నవి! మద్రాసు ప్రభుత్వమువారి  
విద్యుత్ ప్రణాళికవలన, గ్రామాలకు విద్యుత్తు చౌకగ  
లభ్యమైనచో, రాట్నమునకున్నూ, మగ్గమునకున్నూ విద్యు  
చ్ఛక్తిని ఏల జోడించరాదు? అందుకుగల అభ్యంతర  
మేమిటి? పరిశోధన శాఖను ఏర్పాటుచేసినచో రాట్నమునం  
దట్టిమార్పు జరుగుట ఒకయబ్బరమా!

### ప్రణాళికలోని గొప్పతనము

ధనవంతులైన మిల్లుయజమానుల చేతుల్లో నున్న  
పరిశ్రమ ప్రజాబాహుళ్యమును చేరును. పూర్వం కొద్ది



మందికి మాత్రమే పూర్తిపనినిచ్చిన వృత్తి, ఇప్పుడు విశ్రాంతికాలమున పనిజేయుట కందర కవకాశమిచ్చును. గ్రామాలలోని ప్రజలు, ధనము, పట్టణములకు ప్రవహించుట నిలచిపోవును. గ్రామములు ఆర్థికపరిపుష్టితో కళకళలాడును. గ్రామముల క్షీణతవలన అభివృద్ధికివచ్చిన ధనికులైన పట్టణవాసుల కిది ఒక వేళ ఏవగింపుకావచ్చును!

విమర్శకులకు శ్రీ ప్రకాశంగారి సమాధానము

మద్రాసు ప్రభుత్వంవారి టెక్స్టిల్స్ విధానంపై చెలరేగిన వివిధవిమర్శకులకు మద్రాసుప్రధాని శ్రీ టి. ప్రకాశంపంతులుగారు సమాధానమిస్తూ బట్టలమిల్లు పరిశ్రమాభివృద్ధి విషయమై ప్లేట్ కాన్సిల్ సమావేశంలో సర్ ఎన్. గోపాలస్వామి అయ్యంగార్ ప్రతిపాదించిన తీర్మానాన్ని గురించి ప్రస్తావించారు. ఏ కేంద్ర ప్రభుత్వం, ముఖ్యంగా ప్రస్తుత తాత్కాలిక కేంద్ర ప్రభుత్వం రాష్ట్రీయ ప్రభుత్వాలతో సంప్రతించకుండా ఈ విషయంలో ఎట్టి చర్యను తీసుకోదని, మద్రాసు ప్రభుత్వంవారి అభిప్రాయాన్ని తాత్కాలిక కేంద్ర ప్రభుత్వంవారు కోరినప్పుడే మద్రాసు ప్రభుత్వంవారు ఈ విషయమై ఆలోచించవలసి ఉంటుందని ప్రధాని ప్రకాశంగారు తెలిపారు.

అఖిల భారత చరఖాసంఘంవారు ఆచరణపూర్వకంగా చూపగలిగిన అభివృద్ధి దృష్ట్యా, మద్రాసు ప్రభుత్వంవారి ఖాదీ ప్రణాళిక విజయవంతం కాగలదని ఆశించటానికి సావకాశంలేదన్న విమర్శకు సమాధానంగా ప్రకాశంగారు ఇలా అన్నారు :

“ఖద్దరులో మనకు విశ్వాసమున్నట్లయితే, ఆసన్న భావిలో లక్షలకొలది పాటకజనానికి లాభదాయకమైన వృత్తులను ఏర్పాటు చేయుటలో మన దేశానికి ఖాదీ బాగా ఉపకరించగలదని అంగీకరిస్తే, ఈ విశ్వాసాన్ని ఆచరణరూపంలో పెట్టాలి. కొత్త మిల్లుల నిర్మాణం,

ప్రస్తుతమున్న మిల్లుల అభివృద్ధి గ్రామీయులకు లాభదాయకమైన వృత్తులను ఏర్పాటుచేయలేవు. మిల్లుగుడ్డల ఉత్పత్తి అధికమైనయెడల తమ గుడ్డలకొరత తీగునని, వడుకునూలుపట్ల ఆశ్రద్ధవహించినా నష్టంలేదన్న అభిప్రాయాలు గ్రామీయులలో ప్రబలేటట్లు ప్రవర్తిస్తూ, గ్రామస్థులు ఖద్దరును గురించి హృదయపూర్వకంగా శ్రద్ధవహించకలరని ఆశించటం సమంజసంకాదు. పైగా ఈ ఖాదీవిధానంపట్ల గ్రామస్థులకు అనుమానం కలుగవచ్చును. తమను ఖద్దరులో సంతృప్తిపడమని సలహా నిచ్చి పురవాసులకు సన్నటిమిల్లుగుడ్డలు సప్లయిచేయ నుద్దేశించారని వారు అనుమానపడవచ్చును. ఇదివరలో యున్న ప్రభుత్వాలు, ధనికవర్గాలు ఖాదీవిషయంలో కలిగించిన అత్యధిక నిరోధనలను ఒంటరిగా ఎదుర్కొంటున్న అఖిలభారత చర్మాసంఘమువారికి ఈ విధమైనవిమర్శలు అన్యాయంచేస్తున్నవి. ఈ విమర్శకులు చరఖాసంఘంవారు సర్టిఫై చేయని యితరవర్గాలయం దీఉత్పత్తినిగురించి యోచించలేదు. అనేక బట్టల మిల్లులలో కూడియున్న కోయంబుత్తూరువంటి జిల్లాలోనే చర్మాసంఘం వారు ఖాదీని విజయవంతంగా ఉత్పత్తిచేయగలగటాన్నిబట్టి ప్రభుత్వం వారు యేర్పాటుచేయగల సామకాలమైన పరిస్థితులలో ఖాదీవిధానం సఫలంకాగలదని ప్రభుత్వంవారు ఆశించుటకు సావకాశమున్నది.

“ఈ ప్రభుత్వఖాదీవిధానం, ప్రభుత్వంవారి స్వంతభాధ్యతచే ప్రారంభింపబడిన పెద్దఎత్తు ఖాదీకార్యక్రమము. ఇది ప్రజాప్రతినిధుల ప్రభుత్వమని, ప్రభుత్వ పరిపాలనావర్గానికిగల శక్తిసామర్థ్యాలన్నింటి వల్లను ఈ కార్యక్రమం కొనసాగింపబడునని, వివిధవిమర్శకులు గుర్తించలేకపోవటం వారి వాదాలలో ఒకముఖ్యమైనలోపం. ఇట్టి ప్రభుత్వ కార్యక్రమం సాధించగల భావిఫలితాలను అఖిలభారత చర్మాసంఘం చూపగలిగిన కొద్దిపాటి అభివృద్ధినిబట్టి నిర్ధారణచేయలేము.

అఖిలభారత చర్మాసంఘానికి చెందిన ఆరితేరిన నిపుణుల సహాయము, సలహా ప్రభుత్వ ఖాదీకార్యక్రమానికి చేకూరినవన్న విషయం

కూడా విమర్శకులు యోచించాలి. కేంద్రప్రభుత్వంవారిచే యేర్పాటు చేయబడిన విషయ సేకరణ సంఘంవారి నివేదికనుబట్టి మద్రాసు ప్రభుత్వం వారి బట్టలమిల్లలవిధానం సమంజసమైనదేనని విస్పష్టమైనది. పంజాబు రాష్ట్రంలో ఉత్పత్తియగుచున్న నూలుగుడ్డలలో నూటికి 60 పాళ్ళు వడకునూలువల్లనే తయారగుచున్నదని ఈ నివేదికలో వెల్లడైనది. మన రాష్ట్రంలో పరిస్థితి మరొకవిధంగా ఉండటానికి కారణం బట్టల మిల్లలసంఖ్యను యంతకాలము అధికం కానివ్వటమే.”

### మిల్లుగుడ్డల పోటీ

ఇతరరాష్ట్రాలలో తయారయిన మిల్లుగుడ్డలతో మన రాష్ట్రాన్ని నింపివేయటం ఇండియాగవర్నమెంటు 1935 వ సంవత్సరపు చట్టం 297 సెక్షనుప్రకారం నిరోధించలేము గనుక ఖాదీవిధానం సరిగా పాగదన్న వాదానికి ప్రకాశంగా ఈ క్రిందివిధంగా సమాధాన మిచ్చారు:

“ప్రస్తుత పరిస్థితుల ననుసరించి గుడ్డలపంపకం దేశం మొత్తం మీద జరుగుచున్నది. అందువల్ల ఏ ఒక్కరాష్ట్రంలోను మిల్లుగుడ్డలు ఆత్యధికంగా వచ్చి పడగలవనే ప్రశ్నకు తావులేదు. మిల్లుగుడ్డల కంట్రోలు తొలగింపబడిన పిమ్మటగాని యిట్టివాదం బయలుదేరటానికి వీలులేదు. ప్రభుత్వ ఖాదీవిధానంపట్ల ప్రజలలో జనించగల ఉత్సాహం అధికంకాగలదన్న దృష్టిలో ఈ వాదాన్ని పరిశీలించాలి. ప్రజలలో ఉత్సాహం ఆభివృద్ధిచెందుతూ, ఖాదీఉత్పత్తి యంతఅధికమైతే ఇతర రాష్ట్రాలనుంచి గుడ్డను దిగుమతిచేయటం అంత తగ్గుతుంది. ఆత్యంత ప్రధానమైన ఈ గ్రామపరిశ్రమను రక్షించుటలో ప్రభుత్వంవారు అనుసరించగల చర్యలవిషయ మటుండగా, ఈ రాష్ట్రంలోని కొనుబడిసంస్థలు, తమ క్షేమంకొరకు ఇతరరాష్ట్రాలనుంచి కొనుగోలును అమ్మకానిబట్టి తగ్గించుకుంటారు. కంట్రోలువిధానం తొలగిపోయిన పిమ్మట ఏర్పడగల పరిస్థితులను రాష్ట్రప్రభుత్వంవారు ఎదుర్కొనుటకు తగిన చట్టసవరణలు సకాలంలో జరగవని ఉపాించటం పారబాటు.”

“మిల్లుగుడ్డల కంట్రోలు తొలగిపోయే లోపుగానే అట్టి యధికారాలు అవసరమైనట్లయితే వాటికొరకు తగిన ఒత్తిడిచేసి సంపాదించి తీరుతాం.”

### విమర్శలకు మహాత్ముని సమాధానము

శ్రీ ప్రకాశం ప్రణాళికపై మద్రాసులో చెలరేగిన దుమారానికంతా, మహాత్ముడు ది 27-10-46 హరిజన వ్యాసంలో కొన్ని ముఖ్యాంశాలక్రింద సమాధానం ఇచ్చాడు. ప్రకాశం ప్రణాళికను, నిశితవిమర్శకు గురిచేసే ప్రతిబంధకు ఈ అంశాలను మననం చేయవలెను. అట్లాచేస్తే ప్రకాశం ప్రణాళిక గ్రామాలలోని ప్రజాబాహుళ్యముయొక్క శ్రేయస్సును, ఆర్థికపుష్టిని కోరిచేయబడినదనే విషయం స్పష్టం కాగలదు. ఇట్టి ప్రణాళికను అమలుపరచడానికి కంకణం కట్టకొన్న శ్రీ ప్రకాశం ఒక్కడుగుకాదుగదా, పది అడుగులు ముందుకువేసి భారతావనికంతా మార్గదర్శియైనాడు. ప్రకాశం ధన్యజీవియైనాడు.

మహాత్ముడు విమర్శకులకు విశేషపరచిన ముఖ్యాంశాలు నాలుగు. (1) ఈ ప్రణాళిక గ్రామస్థులు వృథాపుచ్చే అమూల్యమైన కాలాన్ని తమకు సరిపొయ్యేబట్ట తయారు చేసుకొనునూలుకు సద్వినియోగం చేయుటకొరకు.

“The Madras scheme is undoubtedly meant to utilize a part of the idle hours of the villagers for spinning sufficient yarn to clothe themselves. Is it chimerical to induce and expect the people to utilize their idle hours to do useful national, honest labour.”

“గ్రామస్థులు తమ సొంత అనసరములకు తగినంత గుడ్డను తయారుచేసుకొనుటకు కావలసిన నూలు వడకుటకు తమకుగల తీరిక కాలమును వినియోగించవలెననియే మగ్రాసు ప్రణాళికోద్దేశమనుట నిస్సంశయము. తమకు పనిలేనికాలమును, దేశానికి తమకు అక్కరకు వచ్చేరీతిని వినియోగించు డని ప్రజలను ప్రోత్సహించుట వెర్రిభ్రమయా?”

2. రెండవ విషయము:—శారవంగా కష్టించి వృద్ధికి రావలెనని ప్రయత్నించే గ్రామస్థులపై పూంజీదారులు ధ్వజమెత్తుట మంచిదికాదు.

“Let not capitalists and other entrenched personages range themselves against the poor villagers and prevent them from bettering their hard lot by dignified Labour.”

3. మూడవ విషయము:—ఈ ప్రణాళికయొక్క విశిష్టలక్షణములు.

“This is work for democracy by a Democratic Government. Hence the scheme must be popular at least where it is to be tried.

It must not be one man's scheme but the whole Govt's.

It must have the backing of the legislature. In no case may it smack of compulsion. It must be intrinsically practicable and of benefit to the masses.”

The government have accepted them in toto after full discussion with experts and among themselves.

“ఇది ప్రజాప్రతినిధి ప్రభుత్వము ప్రజలకొరకు తయారుచేసినది. ఈ ప్రణాళిక అమలుజరిపిన ప్రాంతాలలో నైనను ప్రజారంజకము కావలయును. ఈ ప్రణాళిక ఒక వ్యక్తి కల్పితముగా నుండరాదు. శాసనసభలు, మంత్రి

వర్గము హర్షించినదిగా నుండవలెను. ఈ ప్రణాళికయందు నిర్బంధముండరాదు. ఇది స్వతస్సిద్ధముగా ఆచరణయోగ్యమై యుండి ప్రజాసామాన్యమునకు లాభసాటియై యుండవలెను. ఈ ప్రణాళికను నిపుణులతో సంప్రదించిన తర్వాతనే ప్రభుత్వము అంగీకరించినది.”

4. నాల్గవ విషయము:— ప్రస్తుతమున్న మిల్లుల కెట్టిభంగమును రాదు. ఈ ప్రణాళిక సర్వత్రా వ్యాపించి నప్పుడుమాత్రం మిల్లు పరిశ్రమయంతయు నప్తపడును.

“Let it be remembered that the existing Madras mills will not be touched at present. That the whole mill industry will be affected, if the scheme spreads like wild fire as I except some day such a thing must, goes with out saying. Let not the largest capitalist rue the day when and if it comes”.

“The only question then worth considering is whether the Madras Government are honest and competent. If they are not, everything will go wrong. If they are, the scheme must be blessed by all and must succeed.”

“ప్రస్తుతం మద్రాసు రాష్ట్రంలో ఉన్న మిల్లులకు భంగము కలుగదని గ్రహింపవలెను. ఈ ప్రణాళిక అటవీ జ్వాలవలె వ్యాపించినప్పుడు మిల్లుపరిశ్రమ యావత్తు నప్త పడును. అట్టి సుదినమునునే నపేక్షించుచున్నానటుట చెప్ప నవసరములేదు. అట్టిదినము వచ్చినచో గొప్ప ఘాంజీ దారుడు చింతింపకుండుగాక. బాగా ఆలోచించవలసినవి మద్రాసు ప్రభుత్వమునకుగల శక్తి, నిష్కాపట్యత. వారి కవిలేనిచో ప్రణాళిక విఫలమగును. ఉన్నచో ప్రతి ఒక్కరు ఆ ప్రణాళికను ఆశీర్వదించవలెను. అది తప్పక విజయ వంతమగును.”

రాష్ట్రపతి కృపాలిని అధ్యక్షోపన్యాసములో  
'వస్త్ర పరిశ్రమపై' నొసంగిన అభిప్రాయము

“వికేంద్రీకరణకు వస్త్ర పరిశ్రమ చాలా అనువైన  
దని భావించాము. కాని యీ విషయంలోకూడా ఎక్కువ  
మిల్లులను నిర్మించడానికి కాంగ్రెస్ రాష్ట్రాలు పోటీ  
పడుతున్నాడు.

ప్రస్తుతం బట్టకు కొరతగా నున్నందున దానినుత్పత్తి  
చెయ్యటానికి గల అన్నివిధానాలను ఉపయోగించాలని  
కొందరినమ్మకం. అయితే యిందుమూలంగా కొత్తగా  
ధనికవాదులు బయలుదేరగలరని గ్రహించలేకపోతున్నాడు.

ఖాదీ ప్రచారకుడుగా నాకుగల అనుభవాన్నిబట్టి  
చర్థాను, మగ్గాన్ని బహుళప్రచారంలోకి తెస్తే కొత్తమిల్లుల  
కంటే తక్కువ వ్యయప్రయాసలతో, స్వల్పకాలంలో  
ఎక్కువ వస్త్రాన్ని ఉత్పత్తి చెయ్యగలమని నా విశ్వాసము.

నేను వస్త్రపరిశ్రమను ఉదాహరణకు మాత్రమే  
పేర్కొన్నాను, కాని ఏ పరిశ్రమలను కేంద్రీకరించాలో,  
వేటిని వికేంద్రీకరించాలో మనం సమాలోచించుకొనడం  
ఇప్పటికే ఆలస్యమైంది.

పరిశ్రమల వికేంద్రీకరణ గురించి, మాట్లాడుతున్నా  
నంటే, కేవలం చేతితోనే పరిశ్రమలు జరగాలని నా అభి  
ప్రాయము గాదు. ఒక కార్మికుడు తన గ్రామంలో, తన

యింటిలో ఎక్కువ ఉత్పత్తికై ఎలక్ట్రిసిటీ ఉపయోగించుకోవచ్చు.

ఈ విధంగా పరిశ్రమలు వికేంద్రీకరణమూలంగా అప్పుడప్పుడు జరిగే సమ్మెలవల్ల నేమి, పోటీలవల్ల నేమి, తదితర కారణాలచేత నేమి, జాతీయసంపద దుర్వ్యయం కాకుండా ఉండగలదని వేరే చెప్పనక్కరలేదు. కుటీర పరిశ్రమలలో పోటీ ఉండదు. కనుక దానికి సంబంధించినంత వరకు యిరుగు పొరుగు ప్రజలలో సుహృద్భావం పెంపొందగలదు.

వికేంద్రీకృత పరిశ్రమలను సహకార పద్ధతులపై నెలకొల్పవచ్చు. ఉత్పత్తిని, పంపిణీని సహకార సంఘాల ద్వారా జరపగలదు. ఉత్పత్తివిషయమై వెంటనే సహకార సంఘాలను నెలకొల్పడానికి వీలుండకపోయినా, పంపిణీకై ప్రజాసంస్థలద్వారా, రాష్ట్రప్రభుత్వాలద్వారా సహకారసంఘాలను నెలకొల్పవచ్చు. గ్రామంలోని కార్మికుడు ఒక వస్తువును విక్రయించుకోవడానికి పడే కష్టాన్ని, దానిని తయారు చేసుకోవటంలో పడడు."

*Published in Andhraprakha*

*Dated 24-11-46.*

శ్రీ ప్రకాశంగారి వస్తుప్రణాళిక-సింహావలోకనము

ఇటీవల మనరాష్ట్రప్రధాని శ్రీ ప్రకాశంపంతులు గారు ప్రకటించిన ఖద్దరప్రణాళికను పూర్తిగా చర్చించితిమి. మనరాష్ట్రంలో ప్రస్తుతం యేర్పడియున్న పశ్చాత్తాపాన్ని



నిర్మూలించుటకు చాల చక్కని ప్రణాళిక నేర్పాటుచేశాడు. గత 25 సంవత్సరములనుంచీ మహాత్మా గాంధీ గారు నిరంతరదీక్షతో సాగిస్తూఉన్న ఖద్దరు ఉద్యమ సారమే యీ ప్రణాళిక. మనదేశమునకు మిల్లులు లేకుండగనే గ్రామీణప్రజలు తమ తీరుబడినమయంలో వడికిననూలును, తమ గ్రామాలలోని చేనేతపారిశ్రామికునిద్వారా వత్త్రంగా తయారుచేసికొంటే ప్రజాసామాన్యం వత్త్రములకై యెట్టి బాధపడ నవసరంలేదని, ఆవిధానం గ్రామీణుల ఆర్థికస్థితిని పెంపొందిస్తుందని గాంధీగారి సిద్ధాంతము.

ప్రకాశంగారి ప్రణాళిక ప్రస్తుతం మనరాష్ట్రంలో నున్న నూలుమిల్లులుగాని, వత్త్రముల మిల్లులుగాని యుద్ధానంతర పునర్నిర్మాణమునకై తలపెట్టిన అభివృద్ధికర మార్పులు చేయగూడదని శాసించుచున్నది. మాములుగా ప్రస్తుతం ఉన్నస్థితిలోనే ఆయామిల్లులను పనిజేయనిచ్చుట కెట్టియభ్యంతరమును లేదు. పైన మేము వివరించినప్రకారము చూడగా మనకు మిల్లులసహాయం లేకుండగనే వత్త్ర సమస్య సులభంగా పరిష్కారము చేసికొనవచ్చునని స్పష్టమగుచున్నది. అట్టిపరిస్థితిలో యీనాడు మనరాష్ట్రంలో ఉన్ననూలు, బట్టలమిల్లులనుకూడ సాగనిస్తూ గ్రామీణ ప్రజాసామాన్యముచేత ఖద్దరు ఉత్పత్తివిధానమును అమలు పరచుటవల్ల మనవత్త్రసమస్య మరింత సులభముగా పరిష్కరించవచ్చుననుట నిర్వివాదాంశము.

నూతనముగా మనరాష్ట్రములో నూలుమిల్లులను, గుడ్డలమిల్లులను స్థాపించవలయునని కొందరు ధనవంతులు

ఆలోచించి నిర్ణయించుకున్నాడు. అట్టి నూతనమిల్లులను మాత్రము నిర్మించరాదని ప్రకాశంగారి ప్రణాళిక శాసించుచున్నది. అందువల్ల పెట్టుబడిదారులకు తమ స్వంతలాభము పోవుననే విచారము ఉండవచ్చును. కాని బహుకొద్దిమంది యొక్క స్వార్థముకొరకు దేశములో కోట్లకొలది ప్రజల స్వావలంబనవిధానమును, ఊనుమును, ఆర్థికస్వాతంత్ర్యమును బలి యివ్వకూడదు. అది దేశఊనుముగూడ గాదు అని యంతవరకు చదివిన పాఠకులకు స్పష్టమగుచున్నది.

నూతనముగా స్థాపించనున్న మిల్లుల సరికట్టుటవల్ల రాష్ట్రానికి దేశానికి నూలుకాటకము, గుడ్డలకాటమువచ్చి పడుతుందని భయపడుట వట్టిభ్రమతప్ప యదార్థముగా ఆలోచిస్తే అట్టిభయమున కెట్టి ఆధారమును లేదు. “దేశంలో యిప్పుడు తయారగుచున్న నూలు మొత్తము మనప్రజలకు కావలసినంతవరకు సరిపోతుండన్నది. మనదేశంలోని ప్రజల జీవితపరిమాణమునుబట్టి చూస్తే మనప్రజల కవసరమగు వస్త్రముల తయారుచేయుటకు యీనాడున్న మరకదుళ్ళు వడుకుతుండన్న నూలుఉత్పత్తిని పెంచవలసిన అవసరం లేదు అని స్పష్టపడుచున్నది”\* అని మనదేశంలోని మిల్లులు చేమగ్గపు పరిశ్రమలపై బ్రహ్మాండమైన పరిశోధన విచారణ

---

\*“The total quantify of yarn produced in the country is almost equal to our present requirements. This means that of present level of the standard of life of the people, the clothing requirements will not necessitate a greater production of yarn than that indicated by the existing spindleage,”

*Report of the Fact Finding Committee p. 224.*

జేసిన ఫ్యాక్టుపైండింగు కమిటీవారు తమ రిపోర్టు 224 వ పేజీలోనిరూపించినారు. ఈవిషయంలో ఫ్యాక్టుపైండింగుకమిటీ వారి అభిప్రాయమే ప్రమాణముగాని వేటొకరి అభిప్రాయము ప్రమాణముగాదు “కనుక నూలుమిల్లులు స్థాపించకపోతే మనవస్త్రసమస్య క్లిష్టమగుతుందనే వారి వాదన, అభిప్రాయం స్వార్థపరుల అభిప్రాయం అయిఉండాలి. లేదా విషయపరిజ్ఞానము లేనివారి అభిప్రాయంఅయినా ఉండాలి”

ఈప్రణాళికవల్ల చేనేత పారిశ్రామికులు నూలులేక బాధపడవస్తుందనే అభిప్రాయంకూడ అర్థరహితము.

నూలుమిల్లులు పెట్టకపోతే దూదిపంట అంతా వృధాగా చెడిపోయి రైతులు నష్టపడుతారు అనే ఆక్షేపణకు ప్రకాశంపంతులుగారి సమాధానమే చక్కటిసమాధానము.

ప్రకాశంగారి వస్త్రప్రణాళిక ప్రకారం యీ నాటి వస్త్రకాటకం మరీ క్లిష్టమగుతుం దనుకోవటంకూడా పొరపాటే, మనరాష్ట్రానికి కేటాయించబడిన 50 వేల మరకదుళ్లు క్రొత్తమిల్లులకును, యిదివరకున్న మిల్లులలో కదుళ్ల సంఖ్య పెంచుటకే మంజూరి చేయబడినవి 1947 ఆఖరకుగాని మనకు దిగుమతికావు. వాటిని బిగింపుజేసి పని ప్రారంభించేటప్పటికి కొన్నిటి విషయంలో 1948 చివరకు గాని సంభవంగాదు. మరికొన్నిటి విషయంలో (క్రొత్తమిల్లుల విషయంలో) 1952 లో గాని సంభవించదు. అంతవరకు మనవస్త్రసమస్య పరిష్కారమార్గం యేమిటి? విమర్శకులు యేమి సూచిస్తున్నారు? ఈ సంధికాలంలో మన వస్త్ర

కాటకాన్ని యెదుర్కొనుటకు ప్రకాశంగారి స్వావలంబన ఖాదీప్రణాళికకు మించినదిలేదు. ప్రస్తుతం అమలులోనున్న వస్త్రముల మిల్లులను దినమునకు మూడుపిట్టలు పనిజేయించుటకు, నూలు ఉత్పత్తినికూడా మూడుపిట్టలతో పనిజేయించుటకు తగిన యేర్పాట్లు జేస్తామన్నారు. మనరాష్ట్రవాసులు గుడ్డలులేక అవస్థలు పడుతూఉండగా పరాయి రాష్ట్రములకు, దేశములకు పంపే ఎగుమతులను ముఖ్యంగా చేనేతవస్త్రముల ఎగుమతిని నిషేధించారు. మనరాష్ట్రము నుంచి బయటికి ఎగుమతియ్యే నూలునుకూడా పోకుండా యేర్పాట్లు చేస్తామన్నారు. తీరికను వృధాగా వ్యర్థంచేసుకోకుండా ఉండేటట్లు గ్రామాల్లో వడుకునూలు ఉత్పత్తికి, వస్త్రోత్పత్తికి తగిన ప్రోత్సాహం యేర్పాట్లు చేస్తున్నారు. ఈ విధానమును కొంతకాలం సాగించి, దాని అనుభవాన్ని బట్టి తరువాత కార్యవిధానమును ఆలోచిద్దామని కూడా ప్రధాని స్పష్టముగా చెప్పుతున్నప్పుడు ప్రతికక్షులు యీ విధానమును ప్రతిఘటించడంలో వారిలో యేమీ సదుద్దేశం వ్యక్తం గావటంలేదు.

గత 25 సంవత్సరములుపైగా కాంగ్రెసుసంస్థ ఖద్దరు ఉత్పత్తిని ఒక ప్రధానాంశముగా పెట్టుకొని నిరంతరకృషి జేస్తూఉంది. ఆ ఖద్దరు యూనిఫారములు ధరించి, తాము కాంగ్రెసువారమని ఎలుగెత్తి చాటుకొని, కాంగ్రెసు తరపున యెన్నుకోబడిన శాసనసభ్యులుగాని, కాంగ్రెసు సంస్థలుగాని, ఖద్దరు ప్రణాళికను ప్రతిఘటించడంలో ఆత్మవంచన, స్వప

చన వ్యాఘాతము వ్యక్తమగుచున్నది. ఈ విషయంలో గాంధీగారు అనేకసార్లు ఖద్దరునుగూర్చి, గ్రామ స్వయం పోషకత్వమునుగూర్చి వ్రాసిన వ్రాతలు, చేసినబోధలు, నేర్పినపాఠములు కాంగ్రెసు సేవకులు, కాంగ్రెసు నాయకులు, కాంగ్రెసు సభ్యులు అందరూ స్ఫురణకు తెచ్చుకొని తమ సందియములు, అనుమానములు, కుశ్చంకలు అన్నియు తొలగించుకొని, ధైర్యముతో ముందుకువచ్చి ప్రకాశంగారి ఖాదీప్రణాళికను అన్నివిధముల బలపరచగలరని ఆశించుచున్నాము.

మహాత్మాగాంధీగారి తరువాత, తనవారసుడని మహాత్మునిచే పేర్కొనబడిన తాత్కాలిక కేంద్రప్రభుత్వ ప్రధాని పండిత జవహరిలాల్ నెహ్రూ మొన్ననే ప్రకటించబడిన తన "The Discovery of India" లో ఖద్దరు, గ్రామపరిశ్రమల గూర్చి వ్రాసిన వ్రాతలు చదివయైనను ధైర్యము తెచ్చుకొని ప్రకాశంగారి ఖాదీవిధానమును బలపరచగలరని నమ్ముచున్నాము. పండితజవహరిలాల్ నెహ్రూ తన "The Discovery of India" పేజీ 484 లో యీవాక్యాన్ని వ్రాశారు. "గాంధీగారు ఖద్దరు అభివృద్ధినిగూర్చి చేస్తూఉన్న నిరంతర ప్రచారము, ప్రబోధము కేవలం పురాతనవృత్తిని పునరుద్ధరించవలయుననే వట్టి భావోద్రేకముకాదనీ, గ్రామీణులను పేదరికమునుంచి రక్షించి, వారిజీవన ప్రమాణమును హెచ్చించుటకై చేస్తూఉన్న కార్యకలాపమనీ" ప్రాధేనరుకోల్ వంటినుప్రసిద్ధ ఆర్థికతత్వవేత్తలుకూడా అంగీకరించిరి.

# అభిప్రాయము

మద్రాసు ప్రభుత్వ వస్త్రవిధానంపై విమర్శలు జోరుగా వున్న యీ రోజులలో నా మిత్రులు శ్రీ కార్యం పూడి నాగేంద్రుడు తాడిపత్రి శ్రీ కంఠంగారలు “భారత వస్త్ర సమస్య”ను ప్రకటించడం ముదావహము. ఇద్దరూ లోకానికి చిరపరిచితులే. వస్త్రసమస్యలను గూర్చి నిరంతరము ఆలోచిస్తూ వున్నవారే. అందువల్ల యీ పుస్తకంలో పాండిత్యమూ, అనుభవమూ మిళితమై వున్నవి. “ప్రాచీనవై భవముతో” ప్రారంభించి వర్తమాన “ఖాదీ ప్రణాళిక” వరకు వస్త్రసమస్య పూర్తిగా పరిశోధించి ఖాదీ పరిశ్రమ ప్రాశస్త్యాన్ని తెలియజేశారు. ప్రస్తుతమున్న ప్రజాభిప్రాయానికి ఎదురీది యీవిధముగా చేయుట సాహసమే. అయినప్పటికి సత్యాన్ని మరుగుపరచుట సహించరానిదికదా !

ఇందులోవున్న ప్రకరణములలోని ఒక్కొక్క విషయాని కొక్కొక్క పుస్తకము వ్రాయవచ్చు. చర్చించిన విషయములను మరి కొంత విస్తృతము చేయవచ్చు. కాని వున్న వ్యవధిలో, అవకాశములలో నా మిత్రులు సాధించినది ప్రశంసార్హమైన విషయమని మాత్రము చెప్పగలను.

దామర్ల రమాకాంతరావు,

మద్రాసు }  
5-12-46 }

చెన్నరాష్ట్ర) చేనేత కాంగ్రెస్  
అధ్యక్షుడు.

చేనేత పరిశ్రమయందలి అభిమానముచేత ఈ 'భారత వస్త్ర సమస్య' ప్రచురణకై మా ప్రయత్నమునకు కొంత ద్రవ్య సహాయము నొసంగిన సంస్థకును, వ్యక్తులకును మా కృతజ్ఞత నిందుమూలమున ప్రకటించుచున్నాము.

1. శ్రీ పద్మశాలి చేనేత పారిశ్రామిక సహకారసంఘము, పుల్లంపేట. రు 150
2. శ్రీ కాసల. వెంకటస్వామి, అవ్వారు చినరంగయ్య గార్లు. పుల్లంపేట. రు 25
3. శ్రీ ఊక్కడాల, రంగయ్యపెట్టిగారు, పుల్లంపేట. రు 25
4. శ్రీ బుధవరపు, శేషయ్య. వెంకటసుబ్బయ్యగార్లు, పుల్లంపేట. రు 20
5. శ్రీ వి. ఆర్. పిచ్చయ్యగారు, పుల్లంపేట. రు 10
6. శ్రీ అవ్వారు. గురవయ్య & బ్రదర్సువారు, పుల్లంపేట. రు 15
7. శ్రీ అవ్వారు. రంగయ్య సన్నువారు, పుల్లంపేట. రు 10
8. శ్రీ అవ్వారు. వెంకటసుబ్బయ్య, సుబ్బరాయులుగార్లు, పుల్లంపేట. రు 10
9. శ్రీ సోము. వెంకటసుబ్బయ్యగారు, పుల్లంపేట. రు 10
10. శ్రీ మలవకు, వెంకట్రామయ్య & శింగరయ్యగార్లు. పుల్లంపేట. రు 10
11. శ్రీ సామా. వెంకటయ్య & సన్ను వారు, పుల్లంపేట. రు 10
12. శ్రీ నూకల చంగయ్య & సన్ను వారు, పుల్లంపేట. రు 10
13. శ్రీ వైగడ బాలనాగు బ్రదర్సువారు, మంగళగిరి. రు 50
14. శ్రీ అవ్వారు, మైలారుగారు మంగళగిరి. రు 20

గ్రంథకర్తలు.





## రా బోవు ప్రచురణలు :

1. యక్షగానము : చేనేత గీతములు

2. మన ఆహార సమస్య

3. ప్రాథమిక విద్య

4. బహుత్తమ

5. స్వప్న వానవదత్త

బహుత్తమ వచ్చి తేషు  
పుస్తకాలేవి . . కడప జిల్లా

